

جلد نمبر  
28

عمران سیریز

## بابا سگ پرست

97 - خوشبو کا حملہ

98 - بابا سگ پرست

99 - مہکتے محافظ

ابن صفی

Digitized by Google

## پیشکش

خوشبو کا حملہ ملاحظہ فرمائیے۔ میں نے چاہا تھا کہ کچھلی کہانی کی طرح یہ بھی ایک ہی جلد میں سما جائے۔ لیکن ممکن نہ ہوا۔ میرا خیال ہے کہ یہ کہانی خاصا پھیلاؤ اختیار کرے گی.... بہر حال آپ اس کہانی کو پسند کریں گے کیونکہ عرصہ سے عمران کے ”اعادہ جوانی“ کا مطالبہ کر رہے تھے۔ اس میں وہ آپ کو صد فی صد عمران ہی نظر آئے گا۔

چونی کے اضافے کی استدعا باب قبول کو پہنچی۔ شکریہ....! میں صرف ”منظوری“ چاہتا تھا۔ فوری طور پر اضافے کا ارادہ نہیں رکھتا۔ جب دیکھوں گا کہ اس کے علاوہ کوئی چارہ نہیں رہا۔ تو آپ کی اجازت سے بڑھاؤں گا۔

ایک صاحب نے بھنا کر پوچھا ہے کہ آخر میں گرانی کے سلسلے میں بکرے کا گوشت کیوں لے بیٹھتا ہوں۔ سبھی کچھ تو گراں ہوتا جا رہا ہے۔ قیمتوں میں ٹھہراؤ ہی نہیں۔

بھیا کیا بتاؤں مجھے گوشت کے علاوہ اور کسی چیز سے دلچسپی نہیں۔ سوٹ نہ ملے تو لنگوٹی ہی سے کام چل جائے گا۔ لیکن گوشت کا کوئی بدل ہو تو ضرور اطلاع دیجئے گا۔ سگریٹ گراں ہوئے تو ایک ماہر اقتصادیات کے مشورے پر سگریٹ ترک کر دی۔ چائے کی پیالی میں دودھ کے تین قطرے (ڈرا پر سے) پکا لیتا ہوں۔ ایک قمیض

ہفتوں چلاتا ہوں کہ اسی میں کچھ قومی بچت ہو جائے۔ (کپڑے دھونے والے میری قوم سے تعلق نہیں رکھتے) بہر حال کہنے کا مطلب یہ کہ کسی چیز کو ترک کر دینے کا اثر بھی قیمتوں پر نہیں پڑتا۔ مثال کے طور پر ان ماہر اقتصادیات نے فرمایا تھا کہ چیزیں اس لئے گراں ہوتی ہیں کہ ہم زیادہ قیمت دینے پر تیار ہو جاتے ہیں یا اشیاء کے محتاط استعمال سے پہلو تہی کرتے ہیں۔ میں نے تو سگریٹ چھوڑ ہی دیا تھا کئی سال پہلے کی بات ہے۔ اُس وقت اس کی ڈیڑھ تین روپے ساٹھ پیسے کی آتی تھی۔ اب خدا کے فضل و کرم سے شاید پانچ یا ساڑھے پانچ کی ہے لہذا میں ہی پھسڈی رہا قیمت تو چھلانگ لگا کر کہیں کی کہیں پہنچی اور وہ ماہر اقتصادیات شاید گوشت کھاتے ہی نہیں بالکل سینک سلانی ہیں۔ یہاں بیٹر سے لے کر بھینس تک کو مجھ سے مفر نہیں۔ لہذا اپنی ”گوشت پسندی“ پر حرف گیری ہر گز پسند نہ کروں گا.... گوشت سستا تو خوشحالی۔ گوشت مہنگا تو ”قومی بچت“ خطرے میں۔ بلکہ قصاب کے اُدھار چل جانے تک کا خطرہ موجود....! ایک بار ایک قصاب نے پوچھا تھا کہ میں خود ہی گوشت کی دوکان کیوں نہیں کر لیتا.... میں نے کہا میاں ازراہ خدا تری دو ڈھائی روپے سیر بیچ کر رکھ دوں گا اور دوسرے دن شہر کے سارے گوشت خور مجھے ڈھونڈتے پھریں گے۔ لہذا ایسا ”ہولناک“ مشورہ مت دو!

اچھا اب اگلی کتاب تک کے لئے اجازت دیجئے۔!

خدا حافظ اور شب بخیر۔ گوشت خوری پابند باد

ابن صفحہ

۹ دسمبر ۱۹۷۶ء

تھی.... ہوائی قلعے عموماً بیڈ روم ہی میں تعمیر کئے جاتے ہیں۔ لہذا وہ تھی اور بستر تھا۔ زیادہ تر وقت بیڈ روم میں گزارنے کی بناء پر یہ نئی دل چسپی ہاتھ آئی تھی۔

اور آج تو پڑوس کی ایک دس گیارہ سال کی ایسی لڑکی بھی مل گئی تھی جو کبھی کبھی پلیا کے پاس کھڑی دکھائی دیتی۔ اور اس آدمی کو بھی حیرت اور خوف کے طے جلے احساسات کے ساتھ دیکھا کرتی تھی۔

”تار کیا وہ دوسروں کو پتھر بھی مارتا ہے؟“ غزالہ نے اس سے پوچھا۔!

”میں نے تو کبھی نہیں دیکھا آئی.... کتیا کے علاوہ اور کسی سے بات نہیں کرتا۔!“ لڑکی نے جواب دیا۔

”کیا باتیں کرتا ہے....!“

”کچھ نہ پوچھے۔ بڑی ہنسی آتی ہے۔!“ وہ ہنس پڑی۔

”آخر کہتا کیا ہے....!“

”کہتا ہے بیگم! لکنا کہتا ہوں کہ آج کل دوڑ کر نہ چلا کرو.... مگر تم مانتی ہی نہیں۔!“

”کیا....؟“ غزالہ کی آنکھیں پھیل گئیں۔

”ہاں آئی یقین کیجئے۔! وہ اس کتیا سے ایسی ہی باتیں کرتا ہے جیسی لوگ اپنی بیویوں سے کرتے ہیں اور کہتا ہے اس بار کم از کم پانچ بچے ضرور ہوں گے.... اگر نہ بچے ہوئے تو یہ نام رکھوں گا.... اور اگر مادائیں ہوئیں تو فلاں فلاں نام۔!“

”اوہو نام بھی۔!“ غزالہ ہنستی ہوئی بولی ”بھلا کوئی نام بتاؤ تو۔!“

”نام تو یاد نہیں لیکن اتنا بتا سکتی ہوں کہ نام انگریزوں کے سے ہوتے ہیں۔!“

”آخر یہ ہے کون.... کیا پڑھا لکھا بھی معلوم ہوتا ہے۔!“

”ہاں آئی.... کبھی کبھی انگلش میں بھی بات کرتا ہے۔!“

”بڑی عجیب بات ہے۔ صورت سے تو پاگل نہیں معلوم ہوتا۔!“

”وہ سامنے جو پکوڑے والا ہے اس سے مچھلی کے قتلے خرید خرید کر کتیا کو کھلاتا رہتا ہے۔!“

”رہتا کہاں ہے؟“

”یہ میں نہیں جانتی.... لیکن سارا دن پلیا پر ہی بیٹھا رہتا ہے۔!“

”وہ تو میں بھی دیکھتی ہوں۔!“

”اور.... آئی.... میں نے کچھ لوگوں کو کہتے سنا ہے کہ وہ سی.... آئی.... ڈی والا ہے۔!“



ہر نوں جیسی آنکھوں والی غزالہ اُس آدمی کو کئی دنوں سے دیکھ رہی تھی۔ وہ اس کے بنگلے کے قریب والی پلیا پر بیٹھا اس آوارہ کتیا کو پر تشویش نظروں سے دیکھتا رہتا تھا جو آج ہی کل میں بچے دینے والی تھی۔

عجیب آدمی تھا کبھی کبھی کتیا سے اس طرح باتیں کرنے لگتا تھا جیسے اس سے جوابات مل رہے ہوں۔ اور وہ اسے اپنے فیصلے سنا رہا ہو۔ انداز اس شوہر کا سا ہوتا جو اپنی بیوی کی کج بختیوں سے تنگ آگیا ہو۔ بسا اوقات باتیں کرتے کرتے پیشانی پر ہاتھ مارتا بھی دیکھا جاتا۔ خاصا خوش شکل اور جوان العمر آدمی تھا۔ صورت سے پاگل نہیں لگتا تھا۔ البتہ اول درجے کا یوقوف ضرور معلوم ہوتا تھا۔ آنکھوں میں یلا کی معصومیت تھی۔ ان میں وحشت زدگی کا دور دور تک پتا نہیں تھا۔

غزالہ اپنے بیڈ روم کی کھڑکی سے اسے دیکھتی رہتی۔ سڑک کی دوسری جانب زیر تعمیر عمارات کا سلسلہ دور تک پھیلا ہوا تھا.... لہذا چونکہ کیداروں اور مزدوروں کے لئے ایک چھوٹا سا بازار قائم ہو گیا تھا۔ جس کی دوکانیں لکڑی کے کینبوں یا کھجور کی چٹائی کی جھوپڑیوں پر مشتمل تھیں۔ ان میں چائے خانے.... بار برشاپ اور پروڈیون اسٹور بھی کچھ تھے۔!

لیکن نہ وہ کوئی دوکان دار تھا اور نہ زیر تعمیر بستی میں کام کرنے والا کوئی مزدور.... پھر کون تھا؟ فضول باتوں میں سرکھانے کے لئے اس کے پاس وقت ہی وقت تھا۔ ورنہ غزالہ کی جگہ اور کوئی لڑکی ہوتی تو اسے کوئی اہمیت نہ دیتی۔ کیونکہ اس شہر غدار میں ایسے لوگوں کی کمی نہیں تھی۔ جو راہ چلتے خواہ مخواہ بڑبڑاتے ہاتھ منکاتے اور آنکھیں چمکاتے دیکھے جاتے تھے.... وہ ایک دولت مند باپ کی بیٹی تھی۔ بی اے کرنے کے بعد قانون کی ڈگری بھی لی تھی۔ وکالت شروع کرنے کا ارادہ رکھتی تھی۔ اور اپنے پیری میسن بن جانے کے امکانات سے متعلق ہوائی قلعے بنایا کرتی

”ارے نہیں....!“ غزالہ ہنس کر بولی۔ ”ادھر کیا رکھا ہے کہ سی آئی ڈی والے آئیں گے۔ شریفوں کی ہستی ہے!“

پھر اسی دن اس نے اپنے خاندان کو کہتے سنا۔ ”کوئی بچہ ہوئے بزرگ لگتے ہیں۔“

”ابے.... جاس رہے دے!“ دوسرا ملازم بولا۔ ”کھوپڑی سے اترا ہوا لگتا ہے۔! سالاکتیا سے فلمی ڈائلاگ بولتا رہتا ہے۔!“

”تو کیا جانے ان معاملات کو اگر یہ لوگ ایسے نہ ہوں تو دنیا والے انہیں دن رات گھیرے رہیں۔!“

”ارے سن۔!“ تیسرے نے کہا۔ ”مجھے تو خفیہ پولیس والا لگتا ہے۔!“ پھر وہ تینوں خاموش ہو کر کچھ سوچنے لگے تھے۔!

دوسرے دن صبح ہی صبح تار انے آکر بتایا کہ کیتا نے بچے دیئے ہیں پورے چھ عدد ہیں۔!

”لیکن آئی! وہ ابھی تک نہیں آیا۔!“ تار انے مایوسی سے کہا۔

ادھر سامنے والی ہستی کے بازار میں پکڑے والا بار سے پوچھ رہا تھا۔ ”بہن بھائی یہ مرغی کا سوپ کیسے بنتا ہے۔!“ وہ سالے پٹیلی صاحب آؤر دے گئے ہیں۔!

”مرغی کا سوپ۔!“ بہن حجام نے سر کھجاتے ہوئے کہا۔ ”مرغی کی ہونیاں مکر کے پتیلی میں ڈالو۔ اور گلے تک پانی بھردو.... نمک بھی ڈالو.... اور چڑھا دو چولہے پر جب آدھا پانی رہ جائے تو اتار لو.... سوپ تیار ہو گیا۔!“

”بچیں روپے دے گیا ہے۔!“

”یاریہ آخر ہے کیا چیز۔!“

”اللہ ہی جانے.... روزانہ آٹھ دس روپے کی مچھلی کھلا دیتا ہے سالی کو۔!“

”آتا کہاں سے ہے۔!“

”پتا نہیں.... کہتا ہے.... آسمان کے نیچے زمین پر رہتا ہوں۔ ساری دنیا میری ہے۔!“

”مرغی کا سوپ پلائے گا کیتا کو....!“

”کہہ رہا تھا کہ اس کیتا کا باپ بہت بڑے افسر کا تھا۔!“

بہن حجام نے زوردار قہقہہ لگایا اور پکڑے والے نے کہا۔ ”کیتا کے بھی خیرے ہو گئے ہیں۔!“

”لیکن وہ پاگل تو نہیں معلوم ہوتا۔!“ بہن حجام بولا۔

”بالکل بھی نہیں بھیا.... وہ تو بڑی گہری باتیں کرتا ہے.... کل کہنے لگا کہ یہ جو اپنے حضرت شیخو سلطان شہید تھے نا.... ان سے اگر پڑا تاتا جلتے تھے کہ اپنے گھوڑوں کے نام پتھر کھنے لگے

تھے۔ اور آج بھی رکھتے ہیں۔ میں اپنی کیتا کے بچوں کے نام ایڈورڈ.... جارج.... وکٹوریہ.... الزبتھ رکھوں گا۔!“

”واہ بھائی واہ.... جب تو پاگل نہیں ہے۔ مگر آخر ہے کون؟“

”کہتا ہے بس میں ایک دکھی آدمی ہوں....!“

”ارے تب تو ان سبھوں کی اماں جان مرغی کا سوپ نہیں پئیں گی تو کیا مسور کی دال کھائیں گی۔!“ دونوں نے قہقہے لگائے تھے۔

ادھر شام کو غزالہ نے دیکھا کہ وہ اسی پلایا پر بیٹھا کچھ بڑبڑا رہا ہے۔ ہاتھ ہلا کر کیتا کو پتا نہیں کیا سمجھانے کی کوشش کر رہا تھا.... اس نے سوچا کیوں نہ قریب سے اس کی باتیں سنی جائیں۔ کیتا نے بچے بھی دے دیئے تھے۔ انہیں دیکھنے کے بہانے وہ پلایا کے قریب رک سکتی تھی۔

بس پھر وہ اپنے بیڈ روم سے چلی منزل پر آئی تھی۔ اور پلایا کی طرف چل پڑی تھی۔ اجنبی کی پشت اس کی طرف تھی۔ اس سے تھوڑے ہی فاصلے پر عقب میں جارج کی۔ کسی قدر ترچھی ہو کر بظاہر کیتا کے بچوں کو دیکھ رہی تھی۔ لیکن کان اجنبی کی طرف لگے ہوئے تھے جو کیتا سے کہہ رہا تھا۔ ”دیکھو تو ڈارلنگ آخر اس میں حرج ہی کیا ہے تین کی پرورش تم کرو۔ اور تین کو میں سنبھال لوں.... تمہارا یہ اعتراض درست نہیں کہ میں بھوک نہیں سکتا۔ دراصل سمجھ کا پھیر ہے۔ ہم بھی بھوکتے ہیں اور بہت اعلیٰ پیمانے پر بھوکتے ہیں۔ فلسفہ بھوکتے ہیں۔ منطق بھوکتے ہیں سیاست بھوکتے ہیں اور تمہاری طرح ایک دوسرے کو کاٹتے اور بھنبھوڑتے بھی ہیں اف فوہ.... آخر تم سمجھتی کیوں نہیں.... میرے زیر تربیت ان میں سے کوئی ماسٹرس ڈگری لے گا.... کسی کے حصے میں ڈاکٹریٹ آئے گی اور کوئی کسی شمس العلماء کا مقابلہ ہو گا اور لوگ کہیں گے واہ وا.... کیوں نہ ہو آخر کس کیتا کے بچے ہیں۔!“

نہ جانے کیوں یک ایک غزالہ کو طیش آگیا۔ تیز لہجے میں بولی۔ ”یہ کیا بکواس کر رہے ہو۔!“

اجنبی چونک پڑا تھا۔ لیکن اس کی طرف مڑ کر دیکھے بغیر کیتا سے بولا۔ ”تم نے سنا ڈارلنگ تم سے کہیں زیادہ اچھا بھوک لیتی ہیں۔ اس معاملے میں ہم تم سے ایک ڈگری آگے ہیں۔ یعنی خواہ مخواہ دوسروں کے معاملات میں ٹانگ اڑا کر بھونکنا شروع کر دیتے ہیں۔!“

”پتھر اٹھا کر ماروں گی سر کے دس ٹکڑے ہو جائیں گے۔!“ غزالہ غرائی۔

”اور سنو....!“ وہ کیتا سے بولا۔ ”تم صرف کاٹتی ہو بھنبھوڑتی ہو۔ اور ہم پتھر سے لے کر ایٹم بم تک کی دھمکی بھی دے سکتے ہیں۔!“

”بلاؤں نو کروں کو!“

”جی نہیں!“ وہ اس بار غزالہ کی طرف مڑ کر بولا۔ ”انہیں تکلیف نہ دیجئے بلکہ مجھے وہیں لے چلے جہاں وہ تشریف فرما ہوں۔“

غزالہ گڑبڑا کر دوسری طرف دیکھنے لگی۔ پھر جلدی سے بولی۔ ”تم یا گل تو نہیں معلوم ہوتے۔“

”کیا مجھے پاگل معلوم ہونا چاہئے۔“

”میں کیا جانوں۔“

”آپ کی شان نزول سمجھ میں نہیں آئی۔“

”بڑے بڑے الفاظ بول کر مجھے مرعوب کرنے کی کوشش نہ کرو۔“

”آخر آپ نے کس کوشش کے سلسلے میں زحمت فرمائی ہے؟“

غزالہ کی سمجھ میں نہیں آ رہا تھا کہ کیا کہے۔ پھر سنبھل کر بولی۔ ”میں کتیا کے بچے دیکھنے آئی تھی۔“

”آپ بد اخلاق بھی معلوم ہوتی ہیں۔ مسز ڈھمپ کو کتیا کہہ رہی ہیں۔“

”مسز ڈھمپ....!“ اس نے زہریلی سی ہنسی کے ساتھ دہرایا۔

”اس میں ہنسنے کی کیا بات ہے۔! میں مسٹر نوبل ڈھمپ ہوں۔!“

”مسٹر بھی....!“ وہ پھر ہنس پڑی۔

اتنے میں پکڑے والے کی آواز سنائی دی۔ ”پلیلی صاحب! یہ مرغی کا سوپ تیار ہو گیا۔!“ وہ ایک بڑا سامٹی کا پیالہ اٹھائے سڑک پار کر رہا تھا۔

”بہت خوب.... پلیلی صاحب!“ غزالہ مضحکہ اڑانے کے سے انداز میں بولی۔

”عرفیت ہے....!“ ڈھمپ نے سنجیدگی سے کہا۔

پکڑے والا قریب پہنچ گیا تھا اور حیرت سے غزالہ کو دیکھے جا رہا تھا۔ ڈھمپ نے ہاتھ ہلا کر کہا۔ ”کھڑے کیوں ہو.... پیالہ میم صاحب کے آگے رکھ دو۔!“

”جی....!“ اس کی آنکھیں حیرت سے پھیل گئیں۔ شاید وہ سمجھا تھا کہ میم صاحب سے مراد غزالہ ہے۔ غزالہ اس کے اس انداز پر نرمی طرح جھینپی تھی۔ لیکن ڈھمپ نے جلدی سے کتیا کی طرف اشارہ کر کے کہا۔ ”میم صاحب کو نہیں پہچانتے۔!“

وہ عجیب سی ہنسی کے ساتھ پیالہ لئے ہوئے خشک نالے میں اترا اور اسے پلیا کے نیچے رکھ کر وہاں رکے بغیر سڑک پار کر گیا۔

کتیا نے چڑچڑ سوپ پینا شروع کر دیا تھا۔

”تو پلیلی صاحب! آپ کچ مجھ سے مرغی کا سوپ پلوار ہے ہیں۔!“ غزالہ نے حیرت سے کہا۔

”میا کروں.... ہر آدمی اپنی حیثیت کے مطابق کچھ نہ کچھ کرتا ہی ہے.... اب آپ بتائیے اور جو کچھ کھلایا پلایا جاتا ہو ڈیلیوری کے بعد....!“

”بکو مت....!“ کہہ کر وہ تیزی سے مڑی تھی۔ اور اپنے جنگلے کی طرف چل پڑی تھی۔

”ارے ہاں۔!“ ڈھمپ ہاتھ اٹھا کر زور سے بولا۔ ”آپ سوٹھ کے لڈو ہی بنواد دیجئے۔ لاگت کے پیسے میں دے دوں گا.... ارے باپ رے.... شربت بزوری کی بوتل تو رہ ہی گئی۔!“

”ارگٹ مکسچر پلوادو بیٹا۔!“ بائیں جانب سے بھاری بھر کم اور گونجیلی آواز آئی۔ شاید اسی آواز نے غزالہ کے بڑھتے ہوئے قدم بھی روک دیئے تھے.... وہ بوکھلائے ہوئے انداز میں مڑی۔ ڈھمپ کے قریب علاقے کا ”دادا“ حزدو کھڑا نظر آیا تھا۔ اب کچھ نہ کچھ ہو کر رہے گا۔ اس نے حزدو کو کہتے سنا۔ ”اب یہ مس صاحب سے کیوں جھک جھک کر رہا تھا۔!“

نفرت کی شدید لہر غزالہ کی رگ دپے میں دوڑ گئی.... چڑھی ہوئی گھنیری مونچھوں والا وہ دیو زادے زہری لگتا تھا۔ اسکی زبان سے اپنا ذکر سن کر اس کے پیر کا پٹنے لگے۔ خوفزدگی اور نفرت کے طے جلے تاثر نے طبیعت میں اضطراب پیدا کر دیا اور وہ کپاؤنڈ کے پھانک کی طرف بھاگ کھڑی ہوئی۔

ادھر حزدو ڈھمپ کے سر ہو رہا تھا.... ”کون ہے تو.... یہاں تیرا کیا کام۔!“

”میں اور میری وائف اس پلیا کے نیچے رہتے ہیں....!“ ڈھمپ نے عاجزی سے کہا۔

”نہیں بیٹا سنا ہے بہت مال ٹال ہے تیرے پاس.... سسری کو مرغی کا سوپ پلواتا ہے۔“

”پلیز.... جنٹل مین.... آپ میری اہلیہ کی توہین کر رہے ہیں۔!“

”بیٹا کچی بات۔!“ حزدو ہاتھ اٹھا کر بولا۔ ”ورنہ مارا کر بھس بھردوں گا....!“

”تم مجھ سے کچی بات پوچھنے والے کون ہو۔ چلتے پھرتے نظرو آؤ۔!“ ڈھمپ نے سر جھٹک کر کہا۔

”اچھا بے....!“ حزدو نے آنکھیں نکالیں۔

”استاد.... استاد....!“ سڑک کی دوسری جانب سے احتجاجی انداز کی آوازیں آئیں اور حزدو مڑ کر دیکھنے لگا۔ پکڑے والا اور بن جام ان کی طرف دوڑتے آرہے تھے۔

”ارے جانے دو استاد پلیلی صاحب ہیں۔!“ پکڑے والا قریب پہنچ کر ہانپتا ہوا بولا۔

”تو جانتا ہے اسے!“ حزدو نے آنکھیں نکالیں۔

”ہاں استاد اپنے پلیلی صاحب ہیں۔!“

”کہاں رہتا ہے۔“

”پکڑے والا اس سوال پر بغلیں جھانکنے لگا۔ حمزہ نے سوالیہ نظروں سے بین حجام کی طرف دیکھا اور وہ صرف سر جھٹک کر رہ گیا۔

”تیری دس بارہ روپے کی بکری ہو جاتی ہے۔ اس سے.... اس لئے طرف داری کر رہا ہے۔“ حمزہ نے پکڑے والے کو گھونہ دکھا کر کہا۔

”مت بولو بھائی... تم مت بولو!“ ڈھمپ نے ڈھیلے ڈھالے لہجے میں پکڑے والے سے کہا۔

”چلا جا بے سالے یہاں سے....!“ حمزہ ڈھمپ کی طرف مڑ کر دھاڑا۔

”چلے گئے؟“ ڈھمپ نے طنزیہ انداز میں سر کو جنبش دی.... اور ان دونوں سے بولا۔ ”اب تم جاؤ.... استاد میری پٹائی کریں گے....!“

”ابے کیوں شامت آئی ہے چلا جائیہاں سے....!“ حمزہ پھر دھاڑا۔

سڑک پار والی بستی کے کچھ اور لوگ بھی وہاں پہنچ گئے تھے۔ جن میں سے تین عدد پٹھے بھی تھے استاد کے.... استاد ہی کی طرح ان کے تیر بھی اچھے نہیں تھے۔

ڈھمپ ان کی پرواہ کئے بغیر پھر کتیا کی طرف متوجہ ہو گیا۔ اور اسے چکار کر بولا۔ ”تم کسی قسم کی فکر نہ کرنا ڈارلنگ.... یہ لوگ تمہیں مرغی کا سوپ پینے نہیں دیکھ سکتے....!“

حمزہ بالکل ہی آپے سے باہر ہو گیا۔ خود بڑھا تھا ڈھمپ کی طرف لیکن اس کا ایک ہنٹھ آگے آکر بولا۔ ”میں ٹھیک کئے دیتا ہوں استاد....!“

غزالہ اب اپنے بیڈ روم کی کھڑکی کے قریب کھڑی ہانپ رہی تھی۔ اس نے ایک بد معاش کو ڈھمپ کی طرف بڑھتے ہوئے دیکھا۔ اس کی دانست میں تو ڈھمپ اس سے بے خبر ہی تھا۔ کیونکہ اس کی پشت سڑک کی طرف تھی۔ لیکن جیسے ہی اس نے اس کی گردن پر ہاتھ ڈالا تھا خود ہی اس کے اوپر سے گذرنا ہوتا لے میں جا پڑا تھا۔ بس پھر کیا تھا۔ حمزہ کے بقیہ دونوں گر گئے بھی اس پر جھپٹ پڑے۔ غزالہ اضطرابی طور پر دوڑتی ہوئی اس کمرے میں پہنچی تھی جہاں فون رکھا ہوا تھا۔ ٹیلی فون ڈائرکٹری اٹھا کر جلدی جلدی حلقے کے تھانے کے نمبر تلاش کرنے لگی۔ ادھر حمزہ کے دونوں پٹھے ڈھمپ پر ٹوٹ پڑے لیکن وہ بڑی صفائی سے ان کے درمیان سے نکل کر پھر ان کی طرف پلٹا۔ اور ایک کی کنپٹی پر بھر پور ہاتھ رسید کر دیا۔ اور دوسرے کو کمر پر لا کر پھینکا تو وہ بھی تالے میں جا پڑا جس کی کنپٹی پر ہاتھ بڑا تھا۔ وہ تو پھر اٹھ ہی نہیں سکا تھا۔

حمزہ نے حیرت سے پلکیں جھپکائیں.... اور ڈھمپ جھک کر اسے آداب بجالاتا ہوا بولا۔!

”اب تمہارا جی چاہے تو تم بھی آجاؤ۔!“

”مار ڈالوں گا سالے۔!“ حمزہ دھاڑتا ہوا اس کی طرف بڑھا.... بھاری بھر کم تو تھا ہی.... تماشائی سمجھے کہ اب بے چارے پللی صاحب کی چٹنی بن جائے گی۔ ادھر وہ جوتالے میں جا کر رہے تھے ایک دوسرے پر گرتے پڑتے اٹھنے کی کوشش کر رہے تھے۔ حمزہ نے ڈھمپ کے گریبان پر ہاتھ ڈالنا چاہا تھا لیکن کامیاب نہ ہو سکا کیونکہ وہ جھکائی دے کر بائیں جانب ہٹ گیا تھا۔

غزالہ نے پولیس اسٹیشن کو فون کر کے پھر خواب گاہ کی طرف دوڑ لگائی.... اور اب اس نے جو کچھ دیکھا اس پر یقین نہیں آ رہا تھا۔ عجیب تماشا تھا سڑک پر لوگ دائرے بنائے کھڑے تھے اور ڈھمپ ان تینوں غنڈوں کو جھکائیاں دے رہا تھا۔ وہ اسے پکڑنے کے لئے اسی دائرے میں تاپتے پھر رہے تھے۔ اور عالم یہ تھا کہ کبھی اس کی لات حمزہ کی کمر پر پڑتی اور کبھی اس کے کسی پٹھے کے سر پر ہاتھ پڑ جاتا تھا۔ لوگ ہنس رہے تھے۔ بچے تالیاں بجا رہے تھے.... اچانک حمزہ نے چاقو نکال لیا۔ لیکن ابھی اسے کھول بھی نہیں پایا تھا کہ ڈھمپ نے کسی ماہر فری اسٹائل ریسٹر کے سے انداز میں اچھل کر دونوں لاتیں اس کے سینے پر رسید کر دیں.... وہ کسی تناور درخت کی طرح ڈھیر ہو گیا تھا اور اس کے گرنے کی آواز دور دور تک سنی گئی تھی۔ غزالہ نے سختی سے دانت بھینچ لئے۔ اور اس کے بعد تو حمزہ کے پٹھوں کی شامت ہی آگئی تھی۔ جتنی دیر میں حمزہ دوبارہ اٹھتا وہ دونوں بھی لمبے لمبے لیٹ گئے۔ اس کے بعد ڈھمپ نے بالکل نارزن کے سے انداز کا نعرہ لگایا اور زیر تعمیر بستی کی طرف دوڑتا چلا گیا۔

پولیس تو اس وقت پہنچی تھی جب میدان صاف ہو گیا تھا.... غزالہ کے خانساں نے پولیس انسپکٹر کو پوری روداد سنائی تھی۔ غنڈوں کا کہیں پتا نہیں تھا پولیس کو وہ اپنے ٹھکانوں پر بھی نہیں مل سکے تھے۔ انسپکٹر کو نو بل ڈھمپ ”یا پللی صاحب“ کے سلسلے میں خاصی تشویش ہو گئی تھی۔ کیونکہ اس نے اپنی دانست میں شہر کا ایک اور ڈھکا چھپا بد معاش دریافت کر لیا تھا۔ لیکن زیر تعمیر بستی کا کوئی فرد بھی اسے پللی صاحب کا پتہ نہ بتا سکا۔

رات کے کھانے کی میز پر اسی واقعے کا تذکرہ چھڑ گیا۔ خانساں کسی ماہر داستان گو کے سے انداز میں ”پللی صاحب“ کی کہانی سناتے لگا تھا۔

”ارے.... بی بی.... شائد آپ نے وہ منظر تو دیکھا ہی نہیں جب استاد اس کی لات کھا کر چاروں خانے چت گرا تھا۔ ایسی آواز ہوئی تھی کہ میں تو سمجھا نامراد کی کھوپڑی ہی چٹ گئی.... اور اس کے تینوں پٹھے توجہ بخ خون میں نہا گئے تھے۔ آدھے گھنٹے تک ہوش نہیں آیا تھا انہیں....“

اور پھر پلپلی صاحب کو پتا نہیں آسمان کھا گیا یا زمین نکل گئی۔!“  
 ”اگر پھر کبھی دکھائی دے تو اسے میرے پاس ضرور لانا۔!“ غزالہ کے باپ نے کہا۔!  
 ”اچھا صاحب....! لیکن جناب عالی.... وہ صورت سے ایک بہت بھولا بھالا اور سیدھا  
 سادھا آدمی لگتا ہے۔!“

”میں دیکھوں گا کہ وہ کون ہے اور کیا چاہتا ہے۔!“

”اور فلسفیوں جیسی باتیں کرتا ہے۔!“ غزالہ بولی۔

”تم کیا جانو۔!“

”میں کتیا کے بچے دیکھنے گئی تھی۔ مجھ سے الگ پڑا۔!“

”تم کیوں گئی تھیں؟“

”بس یونہی بچے دیکھنے۔!“

”تمہیں محتاط رہنا چاہئے....!“

”واہ وائیڈی....! اب میں وکالت شروع کر دوں گی....! آپ کیا سمجھتے ہیں کہ میرا سابقہ مسجد  
 کے ملاؤں سے پڑے گا۔ دیکھوں اور بد معاشوں کا تو چولی دامن کا ساتھ ہے۔!“

”فضول مباحث میں پڑنے سے کیا فائدہ۔!“

”آپ کیوں ملنا چاہتے ہیں اس سے۔!“

”میں اسے قریب سے دیکھنا چاہتا ہوں۔ جس نے اس بد معاش کے چھکے چھڑا دیئے۔ اگر  
 برسر کار نہ ہوا تو اسے ملازمت کا آفر دوں گا۔!“

”اوہ....! آپ! بھلا آپ کسی بد معاش کو کیوں ملازمت دینا چاہتے ہیں۔!“

”اس لئے کہ میرا سابقہ بھی بد معاشوں سے پڑتا رہتا ہے۔!“

”میرے لئے بالکل نئی اطلاع ہے۔!“

”بیوقوفی کی باتیں مت کرو....! مجھے عرصہ سے ایک ایسے آدمی کی تلاش ہے جو نادمہ  
 قرض داروں سے وصولیابی کر سکے۔ یہ کسی شریف آدمی کے بس کا روگ تو نہیں۔!“

غزالہ سر کو خفیف سی جنبش دے کر رہ گئی۔ اس کا باپ ایک بہت بڑا تاجر تھا کھانے سے  
 فارغ ہو کر وہ اپنے بیڈ روم میں بیٹھی اور غیر ارادی طور پر کھڑکی کے قریب آکھڑی ہوئی۔ پلپا  
 پر سناٹا اور تاریکی مسلط تھی۔ اور کتیا کے بچے مسلسل چپاؤں چپاؤں کیے جا رہے تھے۔ وہ کھڑکی  
 کے پاس سے ہٹ آئی اور بستر پر بیٹھ کر ڈھمپ کے بارے میں سوچنے لگی۔ تصور بھی نہیں کر سکتی

تھی کہ وہ اس قسم کا آدمی ثابت ہوگا۔ سوچتے سوچتے لٹی اور اونگھنے لگی۔ پھر وہ اچانک چونک  
 پڑی تھی۔ غنودگی ہی کے عالم میں اسے ایسا محسوس ہوا تھا جیسے قریب ہی کہیں فائر ہوا ہو....! پھر  
 اس نے کتیا کی کربناک سی چیخیں سنی تھیں۔ ددڑ کر کھڑکی کے قریب آئی۔ کتیا کی آوازیں مضحل  
 ہی ہوتی جا رہی تھیں۔ سڑک پر کئی آدمی کھڑے دکھائی دیئے۔ تاروں کی چھاؤں میں ان کے  
 دھندلے ہیولے صاف دیکھے جاسکتے تھے۔ نالے میں کوئی مارچ کی روشنی ڈال رہا تھا۔ پھر وہ سب  
 قریب ہی کھڑی ہوئی جیپ میں بیٹھے تھے اور جیپ حرکت میں آگئی تھی۔

فائر کی آواز ہی کی بنا پر شاید اس پاس کے کچھ لوگ گھروں سے نکل پڑے تھے۔ اور اب ان  
 کی آوازوں کے علاوہ اور کچھ نہیں سنائی دے رہا تھا۔ کتیا بھی خاموش ہو گئی تھی۔ اذرا دیر بعد پہلے  
 ہی جیسا سناٹا طاری ہو گیا تھا۔ کتیا کے پلوں کی ”چپاؤں چپاؤں“ بھی ختم گئی تھی۔!

آخر وہ فائر کیسا تھا۔ وہ لوگ کون تھے جو نالے میں کچھ دیکھ رہے تھے۔ اور پھر جیپ میں بیٹھے  
 کر وہاں سے چلے گئے تھے۔ اسے پولیس والے یاد آئے کہیں وہی نہ رہے ہوں۔ تھوڑی دیر تک  
 کھڑی سوچتی رہی تھی اور بستر پر آلیٹی تھی....! فائر کی آواز....! یقیناً وہ فائر ہی کی آواز تھی....!  
 اور کتیا کی کربناک آوازیں....! کیا وہ فائر اسی پر کیا گیا تھا۔ کیا اس غنڈے نے ڈھمپ کا غصہ بے  
 چاری کتیا پر اتار دیا۔

دوسری صبح اطلاع ملی تھی کہ کتیا کوچ گج کسی نے گولی مار دی اور اس کے بچے غائب ہیں۔!  
 خانساں نے ناشتے کی میز پر یہ خبر سنائی تھی۔

”کیا خیال ہے....! اسی غنڈے کی حرکت ہو سکتی ہے۔!“ اس کے باپ نے پوچھا۔

”خدا جانے....! جناب عالی....! لیکن میں اسے اتنا اسحق نہیں سمجھتا۔!“

”تو پھر ہو سکتا ہے کہ وہی کیا نام تھا اس کا....!“

”پلپلی صاحب۔!“

”وہی....! وہی ہو سکتا ہے وہ خود ہی کسی چکر میں رہا ہو۔ کتیا جیتے جی تو بچے نہ لے جانے دیتی؟“

”ہاں جناب....! میں نے بھی یہی سوچا تھا۔!“

”ناممکن....!“ غزالہ بولی۔ ”وہ بھی اتنا اسحق نہیں ہو سکتا۔!“

اس کے باپ نے اسے گھور کر دیکھا اور بولا۔ ”اور تم سے یہ کیا حماقت سرزد ہوئی تھی۔ تم  
 نے پولیس کو کیوں فون کیا تھا۔!“

”ہر شہری کی ذمہ داری ہے۔ میں نے اپنا فرض ادا کیا تھا۔!“

”دیکھو غزالہ آدمی کو ہر قدم سوچ سمجھ کر اٹھانا چاہئے!“  
 ”اس میں سوچنے سمجھنے کی کیا بات ہے۔ میں نے نقص امن کا خطرہ محسوس کیا اور پولیس کو مطلع کر دیا۔!“

”بات یہیں ختم نہیں ہو جاتی۔ پولیس والے ہفتوں آتے رہیں گے اور پوچھ گچھ ہوتی رہے گی۔!“  
 ”میں نہیں گھبراتی آخر مجھے پرنکلس تو کرنی ہی ہے۔ ہر وقت پولیس والوں سے بھی سابقہ رہے گا۔!“

”تم قاتل نہیں ہو سکتیں۔۔۔۔!“

”قاتل ہو جانے والے وکالت کر ہی نہیں سکتے۔۔۔۔!“

”یہ لاء کی ڈگری شائد پورے خاندان کے لئے وبال بن جائے گی۔!“

”کیوں ڈیڈی۔۔۔۔ مجھے خواہ مخواہ بدل کر رہے ہیں ایسا ہی تھا تو منع کر دیتے۔ میں اردو میں ایم اے کر لیتی۔!“

”وہ بھی مصیبت ہی ہوتی۔ بات بات پر شہر سنا تیں۔!“

”ہوں تو ایم کام کرنا چاہئے تھا۔!“ وہ برا سامنہ بنا کر بولی۔

”اس سے بہتر اور کچھ نہ ہوتا۔!“

وہ ناشتہ ادا اور اچھوڑ کر اٹھ گئی۔ سیدھی بیڈ روم میں آئی تھی کھڑکی سے باہر نظر پڑتے ہی ٹھٹھک گئی۔!

وہ دونوں ہاتھوں سے سر تھامے پلیا پر اکڑوں بیٹھا نظر آیا تھا۔

غزالہ کے دل کی دھڑکن تیز ہو گئی۔ فوراً خیال آیا کہیں اس کا باپ پولیس کو فون نہ کر دے باپ نہ سبھی بازار والوں میں سے ہی کوئی ایسا کر سکتا تھا۔ کیونکہ پولیس وہاں بھی خاصی دیر تک پوچھ گچھ کرتی رہی تھی۔ باپ کی موجودگی میں وہ خود اس تک نہیں پہنچ سکتی تھی۔ اس نے بازار کی طرف نظر دوڑائی۔ لوگ دور ہی سے کھڑے دیکھ رہے تھے۔ کسی نے بھی سڑک پار کر کے اس تک پہنچنے کی ہمت نہیں کی تھی۔۔۔۔ وہ سوچتی رہی اور پھر بلا آخر یہی فیصلہ کیا کہ باپ کو اس کی موجودگی کی اطلاع دے دینی چاہئے۔ بقیہ باتیں بعد کی ہیں۔ اگر انہوں نے پولیس کو اطلاع دینے کی کوشش کی تو وہ انہیں اس سے باز رکھنے کی کوشش کرے گی۔!

وہ ابھی ناشتے کی میز پر ہی تھا۔ غزالہ نے اسے ڈھمپ کی موجودگی کی اطلاع دی۔

”عجب آدمی معلوم ہوتا ہے! آج تو اسے ادھر کا رخ بھی نہیں کرنا چاہئے تھا۔!“ اس نے

کہا۔ پھر خانساں سے بولا۔ ”اسے فوراً میرے پاس لاؤ۔ میں لان پر آرہا ہوں۔!“  
 خانساں چلا گیا۔

”کیا آپ اسے پولیس کے حوالے کر دیں گے۔!“ غزالہ نے پوچھا۔

”اس سے ملنے کے بعد ہی سوچوں گا کہ کیا کرنا چاہئے۔!“ باپ نے کہا اور اٹھ گیا۔

”میں بھی چلوں۔۔۔۔!“ غزالہ جلدی سے بولی۔

”تم۔۔۔۔!“ وہ رک کر اسے گھورتا ہوا بولا۔ ”نہیں۔۔۔۔ تم نہیں آؤ گی۔!“



وہ دونوں ہاتھوں سے سر تھامے پلیا پر اب بھی اسی طرح اکڑوں بیٹھا ہوا تھا۔ چہرے پر غم کے بادل چھائے ہوئے تھے جیسے سچ سچ ”بنگم“ ہی داغ مفارقت دے گئی ہو۔

”اوہ۔۔۔۔ جناب۔۔۔۔!“ کسی نے اسے اپنی طرف متوجہ کرنے کی کوشش کی اور وہ چونک پڑا۔

”آج آپ کو ادھر نہیں آنا چاہئے تھا۔!“ خانساں نے کہا۔

”کیوں نہیں آنا چاہئے تھا۔!“

”پولیس کو آپ کی تلاش ہے۔!“

”پولیس کو شریف آدمیوں ہی کی تلاش رہتی ہے۔! اُس قاتل کا کیا ہو گا جس نے مجھ پر یہ

ستم ڈھایا ہے۔ بچے بھی لے گیا مردود۔!“

”آپ کو ہمارے صاحب بلار ہے ہیں۔۔۔۔!“

”کون صاحب۔!“

”جیلانی صاحب۔۔۔۔ بہت بڑے سیٹھ ہیں۔!“

”مجھے کیوں بلار ہے ہیں۔۔۔۔؟“

”آپ سے ملنا چاہتے ہیں۔ آپ نے کل جو بہادری دکھائی تھی اس سے بہت خوش ہیں۔!“

”لیکن مجھ پر غموں کے پہاڑ ٹوٹ پڑے ہیں۔!“

”اب اٹھ بھی چلے صاحب۔ اگر بازار والوں نے تھانے اطلاع پہنچادی تو آپ مشکل میں

پڑیں گے۔ بنگلے میں محفوظ رہیں گے۔!“

”محفوظ نہیں رہنا چاہتا۔ کیوں کہ محفوظ رہنے میں بھوکوں مرنا پڑے گا۔ جیل میں کم از کم

روٹیاں تو ملیں گی۔!“



”بھائی.... یہ باتیں پھر ہوتی رہیں گی۔ جلدی سے اٹھ چلے!“  
وہ کراہتا ہوا پلایا سے اتر اٹھا۔ اور خاناماں کے ساتھ چل پڑا تھا۔ جیلانی سیٹھ سے لان ہی میں  
مڑ بھٹر ہوئی۔

وہ اسے تنقیدی نظروں سے دیکھتا رہا تھا پھر بولا تھا۔ ”پولیس تمہاری تلاش میں ہے۔!“  
”یہ اطلاع آپ کا آدمی پہلے ہی دے چکا ہے۔!“ ڈھمپ نے کہا۔  
”پہلے کبھی جیل گئے ہو۔!“

”جی نہیں.... لیکن اب جانا چاہتا ہوں۔!“

”کتیائے اتنی دلی جیسی کیوں لے رہے تھے۔!“

”کتیائی کے لئے پیدا کیا گیا ہوں۔!“

”سیدھی طرح بات کرو۔!“ جیلانی تیور بدل کر بولا۔

”کیا میٹرھ نظر آئی ہے اس بات میں۔!“

”ناشتہ کر چکے ہو۔!“ جیلانی نے موضوع بدل دیا۔

”جی نہیں۔!“

جیلانی نے خاناماں سے کہا۔ ”برآمدے میں ناشتہ لگا دو۔!“

اس کے چلے جانے کے بعد ڈھمپ سے پوچھا تھا۔ ”یہاں کس جگہ رہتے ہو۔!“

”جہاں پر بھی رہنے کو جگہ مل جاتی ہے۔!“

”کیا مطلب۔!“

”سامان ایک حجام کی دکان میں رکھا ہوا ہے۔!“

”یعنی کوئی گھریا نہیں ہے۔!“

”ہے کیوں نہیں.... یہاں نہیں ہے۔ میں فرید آباد سے آیا ہوں۔ یہاں کی ایک کمپنی کا

اشتہار ملازمت کے لئے دیکھا تھا۔ عرضی روانہ کی۔ انٹرویو میں بلایا اور ان فٹ کر دیا۔ بس اب

دھتے کھاتا پھر رہا ہوں۔!“

”واپس کیوں نہیں چلے گئے۔!“

”اگر وہ کتیائہ مل جاتی تو ضرور چلا جاتا۔!“

”کیا بات ہوئی۔!“

”بس کیا بتاؤں.... حماقت ہی کہہ لیجئے۔ لیکن مجبوری ہے۔“ وہ مایوسانہ انداز میں سر ہلا کر

رہ گیا۔ جیلانی اسے جواب طلب نظروں سے دیکھتا رہا وہ کھنکار کر بولا ”بچپن ہی سے حاملہ کتیائیں  
میری کمزوری رہی ہیں۔ اگر کہیں کوئی نظر آجائے تو اس دقت تک اس کی سیوا کرتا رہتا ہوں جب  
تک وہ فارغ نہیں ہو جاتی۔ لیکن اس بے چاری کو کسی نے مار ڈالا اور کیوں؟ بچے بھی غائب ہیں۔!“

”تو تم پاگل نہیں ہو۔؟“

”کمال ہے.... کیا آپ مجھے اب تک پاگل سمجھتے رہے ہیں۔!“

”سب کا یہی خیال ہے۔ کچھ بڑھے لکھے بھی ہو۔!“

”بی اے سائنڈ ڈویژن....!“

”نہیں....!“ جیلانی کے لہجے میں حیرت تھی۔

”کانغذات سامان کے ساتھ ہیں۔ کہئے تو دودڑ کر لیتا آؤں۔!“

”شناختی کارڈ ہے۔!“

”جی ہاں.... وہ تو ہر وقت ساتھ رہتا ہے.... یہ دیکھئے۔!“ اس نے کوٹ کی اندرونی جیب

سے شناختی کارڈ نکال کر اس کی طرف بڑھا دیا۔

وہ اسے دیکھتا رہا۔ پھر سر ہلا کر بولا۔ ”ٹھیک ہے.... لیکن یہ لڑائی بھڑائی کافن تم نے کہاں

سے سیکھا۔!“

”ارے.... وہ کچھ نہیں۔!“ ڈھمپ شرماتا کر بولا۔ ”اگر کوئی سر ہی ہو جائے تو ہاتھ کی صفائی

دکھائی ہی پڑتی ہے۔!“

”اور اس میں بھی ماہر ہی معلوم ہوتے ہو....!“

”جی بس.... کرم ہے پروردگار کا۔!“

”لیکن یہ ڈھمپ.... نوبل تو ٹھیک ہے لیکن ڈھمپ میں نے آج تک نہیں سنا۔!“

”آپ نے تو کلمپ بھی نہ سنا ہوگا۔!“

جیلانی سیٹھ نے سر کو منفی جنبش دی۔

”نانہال والے کلمپ ہیں.... دراصل یہ دونوں قبیلے افریقن ہیں۔ ہمارے آباؤ اجداد

افریقہ سے ایران آئے تھے۔ وہاں آتش پرست ہو گئے.... اور ان کی اولاد نے عیسائی ہو کر ادھر

کارخ کیا.... ایرانی خون کی آمیزش نے مجھے کسی قدر گھنام بنا دیا ہے.... ورنہ دادا جان تو کوئلے

کی کانوں کے شہنشاہ معلوم ہوتے تھے۔!“

”خوش مزاج بھی ہو۔!“

”یہاں کی آب و ہوا کا اثر ہے ورنہ آباد اجداد تو ایران میں دھواں چھوڑتے ہوئے چلتے تھے۔!“

اتنے میں ناشہ بھی آگیا چھوٹی میز ڈھپ کے سامنے لگادی گئی۔ ڈھپ بڑے تکلف سے کھانا پیتا رہا۔ جیلانی سیٹھ اسے بغور دیکھے جارہا تھا۔ آخر بولا ”تمہارے بارے میں صحیح اندازہ لگانا مشکل ہے کہ تم کیا چیز ہو۔!“

”ناچیز۔!“ ڈھپ نے بڑی لجاجت سے کہا۔

”حاضر جواب بھی ہو۔۔۔۔!“

”اور کام چور بھی نہیں ہوں۔۔۔۔!“

”وہ غنڈے جن کی تم نے پٹائی کی تھی۔ پولیس کو اپنے ٹھکانوں پر بھی نہیں ملے۔ سنسنی پھیلارکھی تھی کم بختوں نے سارے علاقے میں۔۔۔۔ لوگوں کو مرعوب کر کے بڑی بڑی رقومات اٹھتے تھے۔! شاید اب شرمندگی کے مارے یہاں کسی کو منہ ہی نہ دکھائیں۔!“

ڈھپ نے لا پرواہی سے شانوں کو جنبش دی۔۔۔۔ اور چائے پینے لگا۔

”لیکن۔۔۔۔!“ جیلانی نے کہا۔ ”پولیس تمہاری تلاش میں بھی ہے۔!“

”آج تک جیل جانے کا اتفاق نہیں ہوا تھا۔ یہ بھی سہی۔ اتفاقاً یہ تجربہ بھی کیا بُرا رہے گا۔!“

”کیریر تباہ ہو جائے گا۔!“

”کوئی کیریر ہی نہیں ہے تباہ کیا ہو جائے گا۔!“

”پھر بھی مستقبل۔!“

”غریبوں کا کوئی مستقبل نہیں ہوتا۔ مستقبل تو آپ سیٹھوں کے بچوں کا ہوتا ہے۔!“

”بہت دل چلے معلوم ہوتے ہو۔۔۔۔!“

”ارے بی۔ اے سیکنڈ ڈویژن اگر دھکے کھاتا پھرے تو کیا خوش نظر آئے گا جناب عالی۔!“

”کس نے بلایا تھا انٹرویو میں۔!“

”اسٹین لس اسٹیل والوں نے۔۔۔۔ کلرک بھرتی کر رہے تھے۔!“

”اگر اس سے بھی اچھی ملازمت مل جائے تو۔۔۔۔!“

”خدا کا شکر ادا کروں گا۔!“

”دراصل مجھے ایک ایسے آدمی کی ضرورت ہے جو بھیڑ کی شکل میں بھیڑیا ہو۔ اور میں تم میں

ڈھپ ہاتھ روک کر پوری طرح اس کی طرف متوجہ ہو گیا تھا۔ چند لمحے بغور دیکھتا رہا۔۔۔۔

پھر بولا۔ ”آخر آپ کو ایسے آدمی کی ضرورت کیوں ہے۔۔۔۔!“

”کیا تم یہ سمجھتے ہو کہ حمزہ نے اپنا غصہ اس کتیا پر اتارا ہوگا۔!“

”میرا خیال ہے کہ حمزہ ایسی حماقت نہیں کر سکتا۔!“

”وہ کئی تھے۔ ایک جیب پر آئے تھے۔ کتیا کو مار کر بچے اٹھالے گئے۔!“

”اگر غیر متعلق لوگ تھے تو انہوں نے ایسا کیوں کیا۔!“

سیٹھ جیلانی کچھ نہ بولا۔ اس کی آنکھوں میں الجھن کے آثار تھے۔ ایسا معلوم ہوتا تھا جیسے جواب کے لئے الفاظ نہ مل رہے ہوں۔

”میں تمہیں پولیس کے انجیڑے سے بچا سکتا ہوں۔!“ آخر وہ اصل موضوع سے ہٹا ہوا بولا۔

”پولیس۔۔۔۔ کیا کر سکے گی۔ اگر حمزہ اور اس کے گرگے سامنے نہ آئے۔!“

”کچھ نہیں تو مٹھی ہی گرم کرے گی۔!“

”یہاں کیا رکھا ہے ایک سوٹ کیس اور ایک بستر کے علاوہ۔۔۔۔!“

”تو پھر وہ تم پر کوئی الزام لگا کر بند کر دیں گے۔!“

”روٹیاں تو کھلائیں گے۔!“

”آخر تم اتنے مایوس کیوں ہو۔ آدمی ہمیشہ ہی تو ناکام نہیں رہتا۔!“

”دیکھئے جناب۔ کہئے تو یہ بقیہ آدمی بیالی چائے نہ پیوں۔!“

”کیوں۔۔۔۔ کیوں بھی۔!“

”پہلے یہ بتائیے کہ آپ کو بھیڑ نظر آنے والے بھیڑیے کی کیوں ضرورت ہے۔!“

”یہ بات تمہاری سمجھ میں نہیں آئے گی۔!“

”کوئی بات سمجھے بغیر میں قدم ہی نہیں اٹھاتا۔!“

”اگر ایسے ہی عقل مند ہو تو اس کتیا کے لئے اتنا کچھ کیسے کر گذرے۔!“

”اپنی جیب ہلکی کی تھی کسی کی کاٹی تو نہیں تھی۔!“

”پھر بھی یہ خط۔!“

”میں نہیں جانتا کہ یہ کس قسم کا کوہمپلکس ہے۔ میں نے بتایا کہ بچپن ہی سے یہ عالم ہے۔

والدین کے ہاتھوں بہت پٹ چکا ہوں اس سلسلے میں۔!“

”اچھی بات ہے پہلے تم ناشہ کرلو پھر بتاؤں گا۔ اگر تم یہ سمجھتے ہو کہ میں تم سے کوئی غیر

قانونی یا غیر انسانی کام کرانا چاہوں گا تو یہ غلط ہے۔“

”چائے کا کپ خالی کر کے اس نے بلند آہنگ ڈکار لی تھی۔ اور اس طرح منہ چلانے لگا تھا جیسے کھائے پیئے ہوئے سارے ذائقے ایک ایک کر کے پھر احساس کی سطح پر ابھر آئے ہوں۔ ہونقوں کی مانند جیلانی کو دیکھے جا رہا تھا۔

”اگر وہ کتیا اس پلایا کے نیچے نہ ہوتی اور تم نے یہیں بیٹھ کر اس پر دل چسپی نہ لی ہوتی۔ اور اسی علاقے میں تمہارا جھگڑا ان غنڈوں سے نہ ہوا ہوتا تو وہ کتیا اس طرح کبھی نہ ماری جاتی۔“

”یہ پلایا اتنی اہم ہے۔“ ڈھمپ نے احتقانہ انداز میں سوال کیا۔

”یہ پلایا اس لئے اہم ہے کہ میری قیام گاہ سے ملتی ہے۔“

”ارے تو یہ کیوں نہیں کہتے کہ اہمیت آپ کی ہے۔ خواہ مخواہ پلایا پلایا کتیا کتیا کئے جا رہے ہیں۔“

”یہی سمجھ لو....! قصہ دراصل یہ ہے کہ اگر تم ان خطرناک غنڈوں کی اس طرح پٹائی نہ کرتے تو کتیا ہرگز نہ ماری جاتی۔“

”چلے یہ نئی ہوئی.... اب غنڈے اہم ہو گئے۔“

”ان سے بھی زیادہ اہم تم خود ہو۔“ جیلانی نے کہا۔

”جناب عالی! اجازت ہو تو اب میں پاگل ہی ہو جاؤں۔ کیونکہ اہمیت کی یہ الٹ پھیر میری سمجھ میں نہیں آ رہی۔“

”جنہوں نے کتیا کو مارا ہے وہ مجھے باور کرانا چاہتے ہیں کہ اسی طرح وہ تمہیں بھی مار ڈالیں گے۔“

”بھلا آپ کی اور میری کیا رشتہ داری کہ وہ آپ کو یہ باور کرانا چاہتے ہیں۔“

”او نہہ یوں سمجھو کہ وہ تمہیں میرا آدمی سمجھتے تھے۔ محض اس بنا پر کہ تم نے غنڈوں کی پٹائی کر ڈالی تھی۔ غالباً وہ یہ سمجھتے ہیں کہ میں نے انہیں مرعوب کرنے کے لئے تمہاری خدمات حاصل کی ہیں۔“

”اب کچھ کچھ سمجھ آ رہی ہے بات.... یعنی کہ کچھ ایسے لوگ ہیں جن سے آپ کا جھگڑا چل رہا ہے لیکن وہ ابھی تک آپ پر قابو نہیں پاسکے۔ ویسے مختلف طریقوں سے آپ کو دھمکیاں دیتے رہتے ہیں۔“

”بالکل درست سمجھتے ہو تم۔“ جیلانی خوش ہو کر بولا۔

”اور اب آپ سچ مجھے اپنا آدمی بنانا چاہتے ہیں۔“

”یہی بات ہے۔“

ڈھمپ طویل سانس لے کر رہ گیا۔ پھر بولا۔ ”لیکن میں ایسے کسی معاملے میں ہاتھ نہیں ڈال سکتا جو الف سے لے کر بڑی پے تک میری سمجھ میں نہ آ گیا ہو۔“

”فی الحال جتنا سمجھ میں آ گیا ہے اتنا ہی کافی ہے....! جب تم خود کو اس کا اہل ثابت کر دو گے تو پورا معاملہ ذہن نشین کرادیا جائے گا۔ اور تمہاری ملازمت کا یہ دور آزمائشی ہو گا۔“

”خوب.... خوب....! تو آپ مجھے ٹرائل پیس پر رکھ رہے ہیں۔“

”یہی سمجھ لو۔“

”اب ذرا مجھے میرے فرائض سے بھی آگاہ فرمائیے۔“

”ان لوگوں کی چیرہ دستیوں سے مجھے محفوظ رکھنا۔“

”کیا وہ آپ کو قتل کر دینا چاہتے ہیں۔“

”نہیں۔ فی الحال مجھ پر قابو پانا چاہتے ہیں۔ اس کے بعد میرے انجام کا انحصار خود میرے اپنے رویے پر ہو گا۔“

”اف فوہ....! آپ پھر اس دور کو الجھانے کی کوشش کر رہے ہیں۔! شاید یہ کہنا چاہتے ہیں

کہ اگر آپ نے ان کی کوئی بات مان لی تو وہ آپ کو بخش دیں گے۔ ورنہ ڈنک۔“

”ڈھمپ نے ”ڈنک“ کے ساتھ اپنی گردن پر انگلی پھیری تھی۔ جیلانی سیٹھ نے تھوک نکل کر سر کو اثباتی جنبش دی۔

”کیا آپ جانتے ہیں کہ وہ لوگ کون ہیں۔“

”میں نہیں جانتا۔“

”لیکن اس کا علم تو ہو گا ہی کہ ان کی پشت پر کون ہے۔“

”ظاہر ہے۔ ورنہ میں یہ کیسے جانتا کہ وہ کیا چاہتے ہیں۔“

”تب تو میں آپ کو ایک آسان ترین تدبیر بتاتا ہوں۔“

”ضرور بتاؤ۔“

”پولیس کو آگاہ کر دیجئے کہ وہ شخص آپ کو قتل کروانا چاہتا ہے۔“

”بڑی اچھی تدبیر بتائی۔“ جیلانی سیٹھ زہر خند کے ساتھ بولا۔ گویا میں اتنی دیر تک اسی لئے

جھک مارتا رہا ہوں کہ تم یہ آسان تدبیر بتا کر رخصت ہو جاؤ۔“

”میں نے کہا شاید آپ کو نہ سو جھی ہو....!“

”پھر یہ قونی کی باتیں شروع کر دیں۔ حالانکہ ابھی ابھی بقرط کے لہجے میں بول رہے تھے۔“

”بقرط کو یونانی میں بوکرٹیس کہتے ہوں گے جیسے سترط کو سوکرٹیس کہتے ہیں۔“

”میں نہیں جانتا۔“ جیلانی سیٹھ نے بیزار سے کہا۔

”خیر.... خیر.... تو میں یہ سمجھوں کہ وہ کوئی ایسا ہی معاملہ ہے جسے آپ پولیس کے علم میں نہیں لاسکتے۔“

جیلانی کچھ نہ بولا۔ ڈھمپ نے کہا۔ ”پس ثابت ہوا کہ کوئی غیر قانونی ہی چکر ہے۔“

”قطعی ثابت نہیں ہوتا....! ہو سکتا ہے میں کسی کے خلاف کوئی واضح ثبوت فراہم کیے بغیر

پولیس سے رابطہ قائم نہ کرنا چاہتا ہوں....!“

”یہ بھی معقول بات ہے....!“ ڈھمپ سر ہلا کر بولا۔ ”دراصل میں یہی اطمینان کرنا چاہتا

ہوں کہ قانون سے تو ٹکراؤ نہ ہوگا۔“

”مطمئن رہو۔ میں کوئی جرم نہیں کر رہا۔ ایک ایسے شخص سے اپنا تحفظ کر رہا ہوں جس کے

خلاف مجھے ثبوت فراہم کرنے ہیں۔“

”میا تنخواہ ہوگی۔“

”کم سے کم اپنی ڈیمانڈ سے آگاہ کرو۔“

”ڈھمپ خاموش ہو کر سوچنے لگا۔ پھر آہستہ سے بولا۔ ”قیام و طعام آپ کے ذمے ہو تو

ساڑھے تین سو میں بھی کام چل جائے گا۔ نہ تمباکو نوشی کرتا ہوں اور نہ شراب پیتا ہوں۔

ساڑھے تین سو روپے چوگم کے لئے کافی ہوں گے۔“

”تم نے یہ خبر بھی اچھی سنائی ہے کہ شراب نہیں پیتے۔ میری طرف سے پانچ سو روپے

جیب خرچ، قیام و طعام میرے ذمے۔“

”ہرگز نہیں۔ اگر ڈیڑھ سوزاند ملے تو شراب بھی پینے لگوں گا۔“

”عجیب آدمی ہو....!“ جیلانی سیٹھ ہنس کر بولا۔

”تو میں آج سے آپ کا باڈی گارڈ ہوں۔“

”تم نے اپنی صحیح حیثیت معین کی ہے۔“

”تو اٹھا لاؤں اپنا سامان بار برشاپ سے۔“

”ضرور اٹھا لاؤ.... لیکن میری گاڑی میں جاؤ گے۔ ڈرائیونگ آتی ہے۔“

”لاسٹنس بھی ہے جناب عالی! لیکن یہاں اس کا اندراج نہیں ہے۔ یہ کام آپ کراہی دیں

گے۔“

”چٹکی بجاتے.... لیکن آج تمہیں ڈرائیور لے جائے گا۔“

”مجھے کوئی اعتراض نہیں۔ لیکن آپ حلقے کے تھانے میں رپورٹ ضرور کر دیں کہ مجھے

بحیثیت باڈی گارڈ رکھا ہے۔ اس طرح میں ریوالور رکھنے کا مجاز بھی ہو جاؤں گا۔“

”کبھی چلایا ہے ریوالور....!“

”جلد ہی آپ میری قادر اندازی کے بھی قائل ہو جائیں گے۔“

”آخر تم نے یہ سب اتنی سی عمر میں کیسے حاصل کر لیا۔“

”پہلی بار میٹرک میں فیل ہونے کے بعد سرکس میں بھرتی ہو گیا تھا۔ دو سال تک ٹریننگ

حاصل کی ہے۔ دو سال کے بعد باپ کو معلوم ہو سکا تھا کہ میں تو کماؤ پوت بن گیا ہوں.... بس

پھر اتنی پٹائی ہوئی کہ دوبارہ میٹرک میں داخلہ لینا پڑا۔“

”اب جاؤ اور اپنا سامان بیہیں لے آؤ.... میری گاڑی میں دیکھ کر جزو اور اس کے گر گے تم

سے دوبارہ الجھنے کا خیال ترک کر دیں گے۔“

”جی بہت بہتر....!“



جولیان فٹروائر ایک ایک سے عمران کے بارے میں پوچھتی پھر رہی تھی۔ پندرہ دن سے

غائب تھا۔ کوئی بھی اس کے بارے میں کچھ نہ بتا سکا۔ اب صرف صفدر اور نیو ہی باقی بچے تھے جن

سے ابھی تک ملاقات نہیں ہو سکی تھی۔ اس نے سوچا ہو سکتا ہے وہ انہیں بھی اپنے ساتھ ہی لے

گیا ہو۔ لیکن کہاں؟

عمران کے معاملے میں اس کا عجیب حال تھا سامنے ہوتا تو پھاڑ کھانے کو دوڑتی اور نظروں

سے اوچھل ہونے پر عجیب سی بے چینی محسوس کرنے لگتی تھی۔ بہر حال اس وقت وہ پھر اس کی

تلاش میں نکلنے والی تھی کہ فون کی گھنٹی بجی....! اس نے برا سامنہ بنا کر ریسیور اٹھایا تھا۔ دوسری

طرف سے ایکس ٹو کی آواز آئی۔

”عمران کے سلسلے میں کیوں پوچھ گچھ کرتی پھر رہی ہو۔“

”وہ دراصل.... جناب اس نے مجھ سے کچھ رقم قرض لی تھی۔ لیکن وعدے کے مطابق

اداگی نہیں کی۔“ جولیان نے بڑی صفائی سے جھوٹ بولا۔

”میں نے تو آج تک نہیں سنا کہ اس نے کسی سے قرض لیا ہو۔ خیر یہ تم لوگوں کے اپنے معاملات ہیں۔“

”وہ مجھ سے قرض لیتا ہے جناب دوسروں سے معلوم کر سکتے ہیں۔“

”جولیانہ.... غیر ضروری باتیں نہیں! تمہیں ایک لڑکی کی مگرانی کرنی ہے۔ انٹر نیشنل کے کمرہ گیارہ میں ٹھہری ہوئی ہے۔ طہران سے آئی ہے لیکن ایرانی نہیں ہے! اس کے بارے میں زیادہ سے زیادہ معلومات فراہم کر کے مجھے براہ راست باخبر رکھو!“

”بہت بہتر جناب!“

”نیو کمرہ نمبر بارہ میں مقیم ہے۔ تم لڑکی کی باہر کی مصروفیات پر نظر رکھو گی!“

”بہت بہتر جناب!“

”دوسری طرف سے سلسلہ منقطع ہو جانے پر اس نے ریسیور کرئیل پر رکھ کر براہ راست نہ بنایا۔ تو نیو.... انٹر نیشنل کے کمرہ نمبر ۱۲ میں مقیم ہے اور گیارہ میں وہ لڑکی.... جولیانہ سوچ رہی تھی۔ لڑکی طہران سے آئی ہے۔ لیکن ایرانی نہیں ہے۔ آخر نیو کب سے وہاں مقیم ہے؟ اور ایکسٹو اس سے بھی باخبر ہے کہ وہ اس دوران میں عمران کے بارے میں پوچھ گچھ کرتی رہی ہے! خیالات میں الجھی ہوئی وہ انٹر نیشنل تک پہنچی تھی۔ کمرہ نمبر گیارہ پہلی منزل پر تھا۔ لفٹ کی بجائے اس نے زینے استعمال کئے۔ لاؤنج میں پہنچ کر رک گئی۔ لیکن اندازہ کرنا دشوار تھا۔ وہ دونوں اپنے کمروں میں موجود بھی ہیں یا نہیں کچھ دیر لاؤنج ہی میں بیٹھی تھی۔ پھر اٹھ کر کمرہ نمبر بارہ کے سامنے آکھڑی ہوئی تھی۔

دروازے پر آہستہ سے دستک دی.... اندر سے قدموں کی چاپ سنائی دی تھی۔ دروازہ بھی کھلا تھا لیکن دروازہ کھولنے والا نیو نہیں تھا۔ ایک لڑکی تھی۔ سرخ بالوں والی کوئی یورپین یا امریکن لڑکی! جولیانہ بوکھلا کر ایک بار پھر دروازے کے نمبر پر نظر ڈالی۔ وہ بلاشبہ کمرہ نمبر بارہ ہی تھا۔

”کیا یہ کمرہ نمبر بارہ نہیں ہے!“ بلاآخر اس نے لڑکی سے سوال کیا جو اُسے حیرت سے دیکھے

جاری تھی۔

”کمرہ نمبر بارہ ہے.... لیکن تم کون ہو....!“

”شائد مجھے غلط فہمی ہوئی تھی۔ معاف کرنا۔“

”کوئی بات نہیں.... اب آئی ہو تو اندر آ جاؤ.... میں یہاں تنہا ہوں۔“

”اف فوہ.... میں معافی چاہتی ہوں۔!“

”کیا بہت جلدی میں ہو۔!“

”نہیں کوئی ایسی جلدی بھی نہیں۔!“

”تو پھر آ جاؤ....!“

جولیانہ چپکاپٹ کے ساتھ اندر پہنچی.... لڑکی لہجے سے انگریز معلوم ہوتی تھی۔ لیکن روسیہ انگریزوں جیسا نہیں تھا۔ انگریزوں کی فطرت کے مطابق اسے دروازہ بند کر لینا چاہئے تھا۔ لیکن اس نے اسے کمرے میں داخل ہونے کی دعوت دے دی تھی۔ اجنبیوں سے اس حد تک اخلاق برتنا انگریزوں کی سرشت نہیں ہو سکتی۔

”کیا تم بیٹھو گی نہیں۔!“ اس نے جولیانہ سے کہا اور جولیانہ نے ایک کرسی پر بیٹھنے ہوئے اس کا

شکریہ ادا کیا۔

”کیا تمہیں کسی کی تلاش ہے۔!“

”مجھے اطلاع ملی تھی کہ میرا ایک دوست کمرہ نمبر بارہ میں مقیم ہے۔!“

”دو تین دن پہلے ضرور رہا ہوگا۔ تین دن سے تو میں ہی مقیم ہوں اور عجیب اتفاق ہے کہ

جس کے لئے آئی تھی وہ یہاں سے جا چکا ہے۔“

”افسوس ہو۔!“

”یہاں اور کسی کو نہیں جانتی۔ تم پہلی فرد ہو جس سے گفتگو ہو رہی ہے۔!“

”کہاں سے آئی ہو۔!“

”ایران سے.... یو کے سے تعلق ہے۔ ایران میں آثار قدیمہ پر ریسرچ کر رہی تھی۔!

تمہارا تعلق کس ملک سے ہے۔!“

”میں جرمن ہونے والی سوئس ہوں۔!“

”مگر انگلش انگریزوں کے لہجے میں بولتی ہو۔!“

”میری ماں انگریز تھی۔!“ جولیانہ نے کہا ”میرا نام جولیانہ فٹز واٹر ہے یہاں ایک فرم میں کام

کرتی ہوں۔!“

”میں روزا میکسویل ہوں....!“

دونوں نے مصافحہ کیا اور خواہ مخواہ ہنس پڑیں۔ پھر روزانہ پوچھا۔ ”کیا بیو گی۔!“

”پورٹ کے علاوہ اور کچھ نہیں پتی....!“

روزانے فون پر روم سروس سے رابطہ قائم کر کے پورٹ کے لئے کہا تھا۔ اور جولیا سے بولی تھی۔ ”اب میری سمجھ میں نہیں آتا کہ کیا کروں۔“

”کس سلسلے میں....!“

”جس کے پاس آئی تھی وہ یہاں سے جا چکا ہے اب میرے پاس اتنی ہی رقم ہے کہ دو دن تک اور قیام کر سکوں۔“

”یہ تو اچھی خبر نہیں ہے۔“

”میری خاصی بڑی رقم اس کی تحویل میں ہے۔“

”کیا تم نے اسے اپنی آمد سے مطلع کر دیا تھا۔“

”میرا خط پہنچنے سے پہلے ہی وہ یہاں سے جا چکا ہے۔ خط میں نے یہاں اس کے لیٹر بکس میں پڑا دیکھا۔“

”پھر اب کیا کرو گی....!“

”کچھ سمجھ میں نہیں آتا۔ مجھے اور اسے یہاں سے ساتھ ہی ایران واپس جانا تھا۔“

”کیا تمہارے پاس واپسی کا ٹکٹ نہیں ہے۔“

”یہی تو حماقت سرزد ہوئی تھی کہ واپسی کا ٹکٹ نہیں لیا تھا۔“

”واقعی بڑی دشواری میں پڑ گئی ہو۔“

کسی نے دروازے پر دستک دی اور اجازت مل جانے پر دروازہ کھول کر اندر داخل ہوا۔ روم سروس کا بیر تھا۔ پورٹ کی بوتل اور دو گلاس لایا تھا۔ ٹرے میز پر رکھ کر چلا گیا۔

روزانے دونوں گلاسوں میں پورٹ انڈیلی۔ گلاس ہولے سے ٹکرائے اور ہونٹوں کی طرف بڑھ گئے۔

”میں اتنی مالدار تو نہیں ہوں کہ تمہاری مدد کر سکوں۔“ جولیا نے کہا۔ ”لیکن اگر تم چاہو تو ہوٹل چھوڑ کر میرے ساتھ قیام کر سکتی ہو۔“

”سوال واپسی کا ہے۔“

”اپنے سفارت خانے سے کیوں رجوع نہیں کرتیں۔“

”بعض وجوہات کی بناء پر میں ایسا نہیں کر سکتی۔“

”میں کچھ اور سوچوں گی۔“ جولیا نے کہا۔

روزانے خاموشی اختیار کر لی تھی۔ ایسا معلوم ہوتا تھا جیسے ہر گھونٹ کے ساتھ اس کی

تشویش بھی بڑھتی جا رہی ہو۔ جولیا قریباً ایک گھنٹے تک وہاں ٹھہری تھی اور اس دوران میں قطعی بھول گئی تھی کہ یہاں آئی کیوں تھی۔ بہر حال اسے مزید تسلیاں دے کر کمرے سے باہر نکلی تھی۔ زینوں کے قریب نیو نظر آیا۔ اور اسے اپنے پیچھے آنے کا اشارہ کر کے زینوں پر اتر گیا پھر وہ دونوں آگے پیچھے سڑک پر پہنچے تھے۔

”کیا خیال ہے تمہارا.... تم کیا کرتی پھر رہی ہو....!“ نیو نے جولیا سے سوال کیا۔

”یہی سوال میں تم سے بھی کر سکتی ہوں۔“

”میا تمہیں اس کے لئے کوئی ہدایت ملی ہے۔“

”پہلے تم بتاؤ کہ کس کمرے میں مقیم ہو....!“

”کمرہ نمبر گیارہ میں۔“

”لیکن آج تک تو ایسا نہیں ہوا کہ ایکس ٹو سے اس قسم کی کوئی غلطی سرزد ہوئی ہو۔“

”میں نہیں سمجھا۔“

”اس نے مجھے ایک ایسی لڑکی کی نگرانی پر مامور کیا تھا جو اس کے بیان کے مطابق کمرہ نمبر گیارہ میں مقیم تھی۔ اور اسی نے یہ بھی بتایا تھا کہ تم کمرہ نمبر بارہ میں رہتے ہو۔“

”تمہارے سننے میں فرق آیا ہو گا۔“

”سوال ہی نہیں پیدا ہوتا۔“ وہ ہنسی سے بولی۔ ”میں نے تو اسے تمہارا کمرہ سمجھ کر دروازے پر دستک دی تھی۔“

”کیا مجھ سے مل بیٹھنے کا بھی حکم ملا تھا۔“

”نہیں....! پھر اس سے فرق بھی کیا پڑتا۔“

”عمران صاحب نے پہلے ہی یہ بات ذہن نشین کرادی تھی کہ مجھے اتنا ہی کام کرنے کی عادت ڈالنی ہوگی جتنے کا حکم ملے۔“

”ختم بھی کرو۔“ جولیا ہاتھ جھٹک کر بولی۔ ”میں دراصل تم سے یہ معلوم کرنا چاہتی تھی کہ عمران کہاں ہے۔ قریباً پندرہ دن سے غائب ہے۔“

”اس کے برخلاف میرا مشورہ ہے کہ تم فوری طور پر ایکس ٹو سے رابطہ قائم کر کے اس کی غلطی کا احساس دلا دو۔ میں نے تم دونوں کی گفتگو سنی تھی۔“

”اوہ.... مگر کہاں ہے۔“

”اپنے کمرے سے۔ اس کے کمرے میں ایسے آلات چھپا دیئے گئے ہیں جن کے ذریعے اندر

دوسری طرف سے سلسلہ منقطع ہونے کی آواز آئی تھی۔ جولیا بوجھ سے باہر آئی تھی۔ اور مسلسل سوچے جا رہی تھی کہ آخر ایکس ٹو آجکل اتنا شریف کیوں ہو گیا ہے۔ زیادہ الجھتا نہیں۔ لہجے میں تلخی بھی نہیں ہوتی۔

کیفے خیابان کے چھوٹے سے ہال میں نیو کو تلاش کر لینا مشکل نہیں تھا۔ وہ ایک گوشے میں نظر آگیا۔

”کیا رہی۔!“ نیو نے پوچھا۔

”سب ٹھیک ہے۔!“ وہ سامنے والی کرسی پر بیٹھتی ہوئی بولی۔ ”صرف کافی منگواو۔!“

”بہت بہتر اور کوئی خدمت۔۔۔۔!“

”زیادہ تیزی دکھانے کی ضرورت نہیں۔!“ جولیا اسے گھورتی ہوئی بولی۔

”بہت بہتر۔۔۔۔!“ نیو نے سعادت مندی سے کہا۔ ”لیکن وہ شخص بڑا بد نصیب ہے۔!“

”فضول باتیں مت کرو۔۔۔۔ وہ کہاں ہے۔!“

”یہ تو نہیں جانتا۔۔۔۔ لیکن جس واقعے کے بعد غائب ہوئے ہیں اس کا علم ہے۔!“

”کیسا واقعہ۔!“

”اسے واقعہ بھی نہ کہنا چاہئے۔ ایک بہت معمولی سی بات تھی۔۔۔۔ لیکن حیرت انگیز کہی جاسکتی تھی۔!“

ویٹر آیا اور آؤڈر لے گیا تھا۔ جولیا مضطربانہ انداز میں نیو کی طرف دیکھے جا رہی تھی۔ نیو

ہاتھ ملتا ہوا بولا۔ ”آج سردی کچھ زیادہ ہی معلوم ہو رہی ہے۔!“

جولیا نے اسے گھورتے ہوئے سر کو جنبش دی۔۔۔۔ شدت سے غصہ آ رہا تھا اس پر۔ جلدی سے بات پوری نہیں کر دیتا۔ خواہ مخواہ بکواس کئے جا رہا ہے۔۔۔۔!

”میں اس وقت ان کے فلیٹ ہی میں تھا۔ سلیمان اور اس کی بیوی آپس میں لڑ پڑے تھے کسی بات پر۔۔۔۔!“

”دونوں کو جہنم میں جھوٹو منظر نگاری کی ضرورت نہیں۔!“

”ہاں تو مسٹر عمران جوزف کو فلسفہ وجودیت کے بارے میں بتا رہے تھے کہ اس کا کہانیوں اور ڈراموں کے علاوہ اور کہیں وجود نہیں ہے۔ اور ژال پال سارتر سوچتے سوچتے تھک گیا ہے۔

اس لئے فلسفہ کو لے کر زیادہ موزوں نام رہے گا اس کا۔۔۔۔!“

جولیا دانت پیس کر رہ گئی۔ کچھ بولی نہیں۔ نیو کہتا رہا۔ ”پھر اچانک ایک تار آیا تھا۔ میں نہیں

ہونے والی گفتگو میں اپنے کمرے میں بیٹھ کر ریکارڈ کرتا رہتا ہوں۔ یہ اطلاع قطعی غلط ہے کہ یہاں وہ کسی کو نہیں جانتی۔ کم از کم دو مختلف آوازیں تو میں نے ریکارڈ کر رکھی ہیں۔!“

”جب تو واقعی۔۔۔۔ مجھے۔۔۔۔ ایکس ٹو سے فوراً بات کرنی چاہئے۔ لیکن تم۔۔۔۔ اس وقت تک لکھیں ٹھہرو گے جب تک کہ میں سامنے والے بوجھ سے واپس نہیں آتی۔!“

”یہاں نہیں ٹھہروں گا۔۔۔۔ ادھر کیفے خیابان ہے۔۔۔۔ وہیں آنا۔!“

”اوکے۔۔۔۔!“ کہہ کر جولیا سڑک پار کر گئی۔ دوسری طرف ایک پبلک کال بوجھ تھا اس نے فون پر ایکس ٹو کے نمبر ڈائل کئے اور جواب ملنے پر بولی۔ ”جولیا نا سر؟“

”کیا خبر ہے۔!“

”آپ نے کہا تھا کہ وہ لڑکی کمرہ نمبر گیارہ میں مقیم ہے۔!“

”اگر میں نے کمرہ نمبر گیارہ کہا تھا تو غلط کہا تھا۔!“

”بہر حال اس غلطی کی بنا پر اس سے مڈ بھیڑ ہو گئی۔۔۔۔!“

”کیا مطلب۔۔۔۔!“

جولیا نے جلدی جلدی پورا واقعہ دہرایا اور دوسری طرف سے آواز آئی۔ ”میں نے تم سے یہ تو نہیں کہا تھا کہ نیو سے مل بیٹھنے کی بھی کوشش کر ڈالنا۔!“

”جی نہیں۔۔۔۔ آپ نے نہیں کہا تھا۔!“

”تو پھر۔۔۔۔!“

”میں دراصل نیو سے معلوم کرنا چاہتی۔۔۔۔!“

”جولیا نا۔۔۔۔ کسی جھوٹ کی گنجائش نہیں۔“ وہ اس کی بات کاٹ کر بولا۔ ”تم نیو سے عمران کا پتہ معلوم کرنا چاہتی تھیں۔!“

جولیا تھوک نگل کر رہ گئی۔۔۔۔ ”ہلو“ دوسری طرف سے آواز آئی۔

”لیں سر۔۔۔۔!“

”اگر وہ لڑکی تمہاری پیشکش منظور کر لے تو اسے اپنے ساتھ رانا پیلس لے آنا۔!“

”لیکن میرا جھوٹ فوراً ہی اس پر منکشف ہو جائے گا۔ کسی فرم میں کام کرنے والی اتنے شاندار محل میں نہیں رہ سکتی۔“

”اس کی فکر مت کرو تمہیں اس کو وہیں لانا ہے۔۔۔۔!“

”بہت بہتر جناب۔!“

جانتا کہ کیوں آیا تھا۔ تار کے مضمون سے بھی آگاہ ہوں لیکن اس کا مطلب سمجھنے سے قاصر۔“

”کیا مضمون تھا۔“ جولیانے بے چینی سے پوچھا۔

”کتیا بچے دینے والی ہے۔“

”کیوں بکواس کر رہے ہو۔“

”بڑی سے بڑی قسم کھا سکتا ہوں۔“

”اچھا تو پھر۔۔۔۔۔!“

”عمران صاحب پر بوکھلاہٹ کا دورہ پڑا تھا۔ تار کے لفافے کو میز پر ڈال کر کسی سے کچھ کہے بغیر فلیٹ سے نکل کھڑے ہوئے تھے۔ وہ دن ہے اور آج کا دن ان کا سراغ نہیں مل سکا۔“

”کتیا بچے دینے والی ہے۔“ جولیا آہستہ سے بڑبڑائی۔ کچھ سوچتی رہی پھر بولی۔ ”اگر تم سنجیدگی سے کہہ رہے ہو تو یقیناً حیرت انگیز اطلاع تھی۔“

”اطلاع حیرت انگیز نہیں تھی بلکہ ان کا رویہ حیرت انگیز تھا۔“

”تم نے خود دیکھا تھا وہ میچ۔۔۔۔۔!“

”کہہ تو رہا ہوں کہ وہ جلدی میں تار کا لفافہ میز پر ڈال گئے تھے۔“

”کہاں سے آیا تھا تار۔“

”شاہ دار اسے۔۔۔۔۔ اطلاع دینے والے یا والی کا نام ”زیبا“ درج تھا۔“

”زیبا۔۔۔۔۔ میں اس نام کی ایک لیڈی ڈاکٹر سے واقف ہوں۔ جو شاہ دار اسی میں رہتی ہے۔“

جولیانے کہا۔ اور پھر کسی سوچ میں پڑ گئی۔



وہ شاہ دار کی کامیاب ترین میڈیکل پریکٹیشنرز میں سے تھی۔ نام زیبا تھا۔ اور تھی بھی دل کش خط و خال والی۔ عمر پچیس اور تیس کے درمیان رہی ہوگی۔ دل کے امراض کی اسپیشلسٹ تھی اس لئے متمول اور ادھیڑ عمر کے مرد بھی اس کے زیر علاج رہتے تھے۔ ان میں سے کئی اس حد تک متاثر تھے کہ روز ہی دل کا ایک آدھ دورہ اپنے اوپر مسلط کر کے اس کا قرب حاصل کرنے کی کوشش کرتے تھے۔ جیلانی سینٹھ بھی ایسے ہی لوگوں میں سے تھا۔ شام کا کچھ حصہ اس کے مطب میں ضرور گزارتا۔ اس وقت بھی اس کی گاڑی زیبا کے مطب کے سامنے رکی تھی۔ خود ہی گاڑی ڈرائیو کر رہا تھا۔ اور ڈھمپ بحیثیت باڈی گارڈ پچھلی سیٹ پر تھا۔

”کیا آپ کے قریب میری موجودگی بھی ضروری ہوگی جناب۔“ اس نے بڑے ادب سے پوچھا۔

”نہیں۔۔۔۔۔ یہاں ضرورت نہیں ہوگی۔! میں اپنا بلڈ پریشر چیک کرانے آیا ہوں۔!“

”مردوں کو مردوں اور عورتوں کو عورتوں سے بلڈ پریشر چیک کرانا چاہئے۔!“

”پھر یہ تو فی کی بات کی۔۔۔۔۔!“

”یقین کیجئے۔۔۔۔۔ اللہ اسی طرح رحم کرتا ہے ورنہ بلڈ پریشر ہائی سے ہائی تر ہو جاتا ہے۔!“

”مت بکواس کرو۔!“ کہتا ہوا جیلانی سینٹھ گاڑی سے اتر گیا۔ ڈھمپ نے نیچے اتر کر اس کے

لئے دروازہ کھولنے کی ضرورت نہیں محسوس کی تھی۔ پچھلی سیٹ پر براجمان چوگم سے شغل کرتا رہا تھا۔

کچھ دیر بعد وہ بھی گاڑی سے اتر اٹھا۔ اور قریب ہی کے ایک کیفے کی طرف چل پڑا تھا۔ دفعتاً

کسی نے پیچھے سے آواز دی۔ ”پچھلی صاحب۔!“

وہ رک کر مڑا اور سوچنے لگا کہ اس نے اسے کہاں دیکھا تھا۔ قریب پہنچ کر انجینی نے کہا۔ ”یہ

تم کھلے بندوں کہاں پھر رہے ہو۔!“

”بند بندوں تو ناممکن ہے۔!“

”کہنے کا مطلب یہ کہ حمزہ کے پٹھے تمہیں سارے شہر میں تلاش کرتے پھر رہے ہیں۔!“

”کیا یہ جگہ سارے شہر میں شامل نہیں ہے! مجھے تو ابھی تک کوئی بھی دکھائی نہیں دیا۔۔۔۔۔

لیکن تم کون ہو۔۔۔۔۔!“

”میں اس وقت وہاں موجود تھا جب تم حمزہ سے جھگڑا کر رہے تھے۔!“

”میں نہیں کر رہا تھا بلکہ اُسی نے شروع کیا تھا۔!“

”کچھ بھی ہو! تمہیں دو چار دن احتیاط برتنی چاہئے۔ ویسے سب کی ہمدردیاں تمہارے

ساتھ ہیں۔!“

”شکریہ۔۔۔۔۔ اس شہر کے لوگ بہت اچھے ہیں۔!“

”کیا تم کہیں باہر سے آئے ہو۔!“

”فرید آباد سے۔!“

”تب تو اور زیادہ محتاط رہو۔!“

”میری سمجھ میں نہیں آتا کہ کس طرح محتاط رہوں۔۔۔۔۔!“

”خیر چھوڑو۔۔۔۔۔ آؤ۔۔۔۔۔ ایک ایک کپ چائے کا ہو جائے۔!“ وہ اس کا بازو پکڑ کر کیفے کی طرف



لے جاتا ہوا بولا۔ اور ٹھیک اسی وقت ایک عجیب طرح کی خوشبو ڈھمپ کے ذہن پر حملہ آور ہوئی تھی۔ بڑی محسوس کن خوشبو تھی۔ اس نے دو تین لمبی لمبی سانس لیں۔ اور جاگتا جگمگاتا شہر ایک دم تاریک ہو گیا۔ نہ صرف شہر تاریک ہو گیا بلکہ اس کا وجود بھی اسی تاریکی میں گھل مل گیا۔

پھر نہ جانے کتنی دیر بعد وہ تاریکی کسی بھرے ہوئے سمندر کی جھاگ اڑاتی ہوئی دیو پیکر لہروں میں تبدیل ہو گئی تھی۔ وہ لہریں اسے اچھالتی تھیں اور وہ بہت اونچائی سے پھر پانی کی سطح پر اُگرتا تھا۔ لیکن آنکھیں نہیں کھل رہی تھیں۔ پھر کسی بہت بڑی مچھلی نے اس کی گردن ڈبوچی تھی اور پانی کی سطح پر سیدھا کھڑا کر دیا تھا۔ دفعتاً چاروں طرف روشنی پھیل گئی۔ وہ سخت زمین پر کھڑا جھوم رہا تھا۔ لیکن نہ وہ سڑک تھی اور نہ وہ ماحول۔ ایک بڑا سا کمرہ تھا۔ صرف پانچ کرسیاں پڑی ہوئی تھیں۔ اور ان پر پانچ سیاہ پوش بیٹھے نظر آرہے تھے سر تا پایا سیاہ پوش۔ چہروں پر صرف آنکھوں کی جگہیں کھلی ہوئی تھیں۔

”اف۔۔۔۔۔ فوہ۔۔۔۔۔!“ ڈھمپ سر جھٹک کر بولا۔ ”تو یہاں بلیک بورڈ بیٹھا ہوا ہے۔!“

”خاموش رہو۔۔۔۔۔!“ ایک کرسی سے سردی آواز آئی۔

ڈھمپ نے سختی سے ہونٹ بھیجنے لگے۔ کمرے میں صرف ایک ہی دروازہ تھا اور کمرہ ایئر کنڈیشنڈ معلوم ہوتا تھا۔!

”تم کون ہو۔!“ وہی آواز پھر سنائی دی۔

”ڈھمپ۔!“

”یہ کیا ہوتا ہے۔!“

”میری شکل دیکھ لو۔۔۔۔۔ یہی ہوتا ہے۔!“

”تمہارا عہدہ کیا ہے۔!“

”ڈھمپوں کا کوئی عہدہ نہیں ہوتا۔ صرف عوام کے خادم ہوتے ہیں۔!“

”پولیس کے کس شعبے سے تعلق رکھتے ہو۔!“

”جس شعبے میں دل چاہے بھرتی کرادو۔!“

”سیدھی طرح بات کرو۔۔۔۔۔ یہ حمزہ غنڈے کا معاملہ نہیں ہے۔!“

”پھر کس شریف آدمی کے نمائندے ہو تم لوگ۔۔۔۔۔!“

بولنے والا دوسرے نقاب پوش کی طرف متوجہ ہو گیا۔۔۔۔۔ اور بولا۔ ”اسے سبق دو۔!“

وہ نقاب پوش اٹھا۔ ڈھمپ نے اس کے ہاتھ میں چمڑے کا لباس چاچا دکھا۔

”شراب۔۔۔۔۔!“ چابک کی آواز کمرے میں گونجی تھی۔۔۔۔۔ اور ڈھمپ نے لمبی چھلانگ لگا کر خود کو اس کی زد سے بچایا تھا۔

”کسی تانگے والے کے نمائندے معلوم ہوتے ہو۔!“ ساتھ ہی ریمارک بھی پاس کیا تھا۔!

”ٹھہرو۔۔۔۔۔!“ دوسرا نقاب پوش ریوالور نکالتا ہوا بولا۔ ”میں اسے کور کرتا ہوں۔۔۔۔۔ اگر چابک کی مار سے بچے گا تو گولی کھائے گا۔!“

”اس کی نہیں ہوتی۔!“ ڈھمپ ہاتھ اٹھا کر بولا۔ ”ریوالور یا چابک۔۔۔۔۔ ویسے آخر تم لوگ چاہتے کیا ہو۔!“

”اپنی حقیقت ظاہر کر دو۔۔۔۔۔!“

”فرید آباد سے ملازمت کی تلاش میں آیا تھا۔ انٹرویو بھی دیا۔۔۔۔۔ لیکن کامیابی نہیں ہوئی۔ اتنے میں وہ حاملہ کتیا نظر آگئی۔!“

”کیا یکا رہے ہو۔ کیسی حاملہ کتیا۔!“

”کیسی حاملہ کتیا۔۔۔۔۔ عجیب سوال ہے۔ حاملہ کا مطلب بتاؤں یا کتیا کا۔ تم کتیا نہیں سمجھتے۔ ارے ایسی کتیا جو بچے دینے والی ہو۔!“

”یہ کیا یکا رہا ہے۔۔۔۔۔!“ نقاب پوش نے اپنے برابر والے کی طرف دیکھ کر کہا۔

”وہ کیا بتائیں گے۔۔۔۔۔ تمہاری ہی طرح کے تو ہیں۔ مجھ سے پوچھو۔۔۔۔۔!“ ڈھمپ جلدی سے بولا۔!

”ہے تو حماقت ہی۔ بار بار شرمندہ بھی ہوا ہوں اپنی اس عادت پر۔ مگر مجبوری ہے۔

شائد کوئی کو میپلکس ہے۔ بچپن ہی سے یہ حال ہے کہ اگر کہیں کوئی حاملہ کتیا نظر آجائے تو اس

وقت تک اس کی دیکھ بھال کرتا رہتا ہوں جب تک کہ وہ فارغ نہ ہو جائے۔ یہاں بھی یہی ہوا۔

ادھر سے گزر رہا تھا کہ پلایا کے نیچے وہ کتیا نظر آگئی۔۔۔۔۔ بس اتنی ہی کہانی ہے میری۔۔۔۔۔ ہاں۔۔۔۔۔

وہ حمزہ خواجہ لڑ پڑا تھا۔۔۔۔۔ ورنہ میں بہت شریف آدمی ہوں۔۔۔۔۔ دادامیاں کی طرف سے ڈھمپ

اور نا تنہا کی طرف سے کٹمپ ہوں۔ شائد آپ لوگوں نے میرے نانا باورڈ کٹمپ کا نام سنا ہو۔

جنہوں نے سڑکوں پر سے کوڑا اٹھانے کی مشین ایجاد کی تھی۔!“

”ہم نے نہیں سنا۔!“

”تو اب سن لو۔۔۔۔۔!“

”بیلائی سے تمہارا کیا تعلق ہے۔!“

”ان کا باڈی گارڈ ہوں۔ حمزہ سے جھگڑے کے بعد انہوں نے مجھے اس ملازمت کی پیش کش

کی تھی۔ انہوں نے کہا تھا کہ انہیں اپنے کچھ کاروباری حریفوں کی طرف سے خطرہ ہے۔“

”کیا خیال ہے؟ تمہاری عدم موجودگی میں اسے قتل کر دیا گیا ہو گا۔“

”خدا کی پناہ....“ ڈھمپ بوکھلا گیا۔

”تم ڈیوٹی پر تھے.... اگر گاڑی میں اس کی لاش ملی اور تم غائب ہوئے تو! پولیس پہلے ہی نے تمہاری طرف سے تشویش میں مبتلا ہے۔“

”یہ تم لوگوں نے کیا کیا....!“

”ابھی نہیں ہوا.... لیکن یہی ہو گا۔“

”بڑی بزدلی کی بات ہے.... اوہ.... خدا کی پناہ....“ ڈھمپ کچھ کہتے کہتے رک گیا۔ پانچوں نے قہقہے لگائے تھے۔ اور پھر ان میں سے ایک بولا تھا: ”جیلانی سے کہہ دینا کہ جس طرح تم حیرت انگیز طور پر ہم تک پہنچ گئے ہو اسی طرح ہم جب بھی چاہیں اسے بھی طلب کر سکتے ہیں۔“

”تو وہ کاروباری حریف آپ ہی حضرات ہیں۔“

”جو اس ہے.... ہم اس جیسے حقیر آدمی کے حریف کس طرح ہو سکتے ہیں۔“

”پھر تو میری عقل حیران ہے۔“ ڈھمپ بے بسی ظاہر کرتا ہوا بولا۔

”کیا اس نے تمہیں تفصیل نہیں بتائی....!“

”نہیں.... بس اتنا ہی کہ انہیں اپنے کچھ کاروباری حریفوں کی طرف سے خطرہ ہے۔“

”اس سے کہہ دینا کہ یہ آخری وارننگ تھی.... اس کے بعد ایک ایک کر کے اس کے

سارے افراد خاندان ختم کر دیئے جائیں گے لیکن اُسے زندہ رکھا جائے گا۔“

”تو اس کا یہ مطلب ہوا کہ یہاں سے میری واپسی ممکن ہے؟“ ڈھمپ خوش ہو کر بولا۔

”آخری وارننگ پہنچانے کی حد تک تمہیں کوئی خطرہ نہیں۔ لیکن اگر اس کے افراد خاندان

کے ساتھ تم بھی مارے گئے تو یہ تمہاری اپنی غلطی ہو گی۔“

”ملازمت بھی ملی تو تلوار کی دھار پر۔“ ڈھمپ برا سامنہ بنا کر بولا۔

”تمہاری کیا حقیقت ہے اگر جیلانی پوری فوج بھی رکھ لے تو ہو گا وہی جو ہم چاہیں گے۔“

”لیکن.... آخر تم لوگ مجھے پولیس والا سمجھنے پر کیوں مصر تھے۔“

”خیال ہوا تھا کہ شائد اس نے پولیس سے مدد طلب کر لی ہے۔“

”کیا وہ ایسا نہیں کر سکتے۔“

”ہرگز نہیں۔ کوئی چور پولیس سے مدد طلب کرنے کا خیال بھی دل میں نہیں لا سکتا۔“

”چور.... یعنی جیلانی سیٹھ....!“

”ایک گھٹیا قسم کا معمولی چور۔“

”پتا نہیں.... میں کس چکر میں پڑ گیا ہوں۔ مگر بھائیو! آخر اس بے چاری کتیا کا کیا قصور۔

تھا۔ آپ لوگوں نے اسے کیوں مار دیا۔ اور اس کے بچے کیوں اٹھوا لیے۔“

”کیوں بکواس کر رہے ہو ہم ایسا کیوں کرنے لگے۔ کیا اس نے کوئی ایسی کہانی بھی سنائی ہے!“

”جی ہاں.... ان کی صاحبزادی نے اپنے بیڈ روم کی کھڑکی سے سارا ماجرہ دیکھا تھا۔ کئی

آدمی ایک جیب سے اترے تھے۔ کتیا پر گولی چلائی تھی۔ اور اس کے بچوں کو اٹھالے گئے تھے۔“

”اس معاملے کو پر اسرار بنا کر پیش کیا گیا ہے تمہارے سامنے.... ہو سکتا ہے وہ جیلانی ہی

کے آدمی رہے ہوں۔“

”لیکن دوستو....! میں کوئی ایسا اہم آدمی نہیں ہوں۔ جسے کچھ باور کرانے کے لئے جیلانی

سیٹھ کو اس قسم کا ٹانگ کھیلنا پڑے....!“

”اسی بنا پر تو ہمیں خیال ہوا تھا کہ تم کوئی اہم آدمی ہو۔“

”تب تو مراد ہی دیا تھا جیلانی سیٹھ نے۔“

”اب کیا ارادہ ہے.... ملازمت جاری رکھو گے....!“

”ابھی کچھ کہہ نہیں سکتا۔“

”ہمیں اس سے کوئی سروکار نہیں۔ ہم تو چاہتے ہیں کہ تم پوری وضاحت کے ساتھ ہماری

آخری وارننگ اس تک پہنچا دو۔“

وہ فٹا ڈھمپ نے پھر وہی خوشبو محسوس کی تھی۔ سر چکر لیا تھا اور وہ ایک بار پھر ڈھیر ہو گیا تھا۔

دوسری بار آنکھ کھلی تو سب سے پہلے سردی اور تیز ہوا کا احساس ہوا۔ پھر تاریکی ہی

تاریکی.... اور بدبو کے پھپکے.... اٹھنا چاہا لیکن سر چھت سے ٹکرایا تھا.... خدا کی پناہ.... کیا وہ کسی

صندوق میں بند ہے.... اس نے سوچا اور تیزی سے سر سہلانے لگا.... ٹھیک اسی وقت کسی گاڑی

کے ہیڈ لیمپس کی روشنی نظر آئی تھی.... اور وہ اچھل پڑا تھا۔ ایک بلڈ پھر سر میں چوٹ آئی اور وہ

گھٹنوں کے بل چلتا ہوا پلیا سے باہر نکل آیا۔ یہ وہی پلیا تھی جس کے نیچے کتیا نے بچے دیئے تھے۔

وہ جیلانی سیٹھ کے بنگلے تک آیا۔ چوکیدار دھاڑا تھا۔ ”کون ہے؟“

”بس بس.... زیادہ تیزی دیکھانے کی ضرورت نہیں۔“ ڈھمپ بیڑاری سے بولا۔

”کون پلیلی صاحب....!“ چوکیدار نے سخت لہجے میں کہا۔ ”چھانک نہیں کھلے گا صاحب

نے کہا ہے صبح کو آکر اپنا سامان لے جاتا۔!

”کیا بات ہے؟ آخر ہوا کیا۔!“

”تم صاحب کو بتائے بغیر غائب ہو گئے تھے۔ صاحب ناراض ہیں۔!“

”اگر جاگ رہے ہیں تو انہیں اطلاع دے دو کہ میں واپس آ گیا ہوں۔۔۔ اگر اس وقت ملاقات نہ ہو سکی تو پھر کبھی نہ ہوگی۔!“

دفعتاً کہیں دور سے جیلانی سیٹھ کی آواز آئی۔ ”کون ہے۔۔۔ کیا بات ہے؟“

”میں ہوں سیٹھ یہ جو کیدار پھانگ نہیں کھول رہا۔“ ڈھمپ نے ہانک لگائی۔

”یہ کیا حرکت تھی؟“ اس بار قریب ہی سے آواز آئی۔

”پھانگ کھول دو۔۔۔!“ جیلانی نے جو کیدار سے کہا۔

”اور پھر تھوڑی دیر بعد ڈھمپ لائبریری میں بیٹھا اپنی کہانی سنارہا تھا۔ جیلانی سیٹھ کے چہرے کی رنگت پھسکی پڑتی جا رہی تھی۔ اس کے خاموش ہونے پر تھوک نکل کر بولا۔ ”تو تم کیفے بہار والے فٹ پاتھ پر تھے۔!“

”جی ہاں! چائے کی طلب ہوئی تھی۔ میں نے کہا جب تک آپ بلند پریش چیک کرائیں میں ایک کپ چائے پی لوں۔۔۔!“

”اور وہیں تم پر غشی طاری ہوئی تھی۔!“

”جی ہاں! میں بیان نہیں کر سکتا کہ کیسی خوشبو تھی۔!“

”کئی آدمی بے ہوش ہوئے تھے۔ اور انہیں ہسپتال پہنچایا گیا تھا۔ تمہیں بھی شاید اسی بہانے سے کوئی اٹھا لے گیا ہوگا۔!“

”جو کچھ بھی ہوا ہو! اب اس کا ذکر فضول ہے! آخری وارننگ میں نے آپ تک پہنچا دی۔!“

”میری سمجھ میں نہیں آتا کہ کیا کروں۔۔۔!“

”اگر اپنے خاندان والوں کی زندگیاں عزیز ہیں تو ان کا مطالبہ مان لیجئے۔!“

”کون سا مطالبہ۔!“

”وہی جس کی وضاحت آپ نے نہیں کی تھی۔!“

”میں اس کی وضاحت نہیں کر سکتا۔!“

”آپ کی مرضی! لیکن اب مجھے چھٹی دیجئے! نقاب پوشوں سے مجھے ہول آتا ہے۔ ایسی نالیں

بھی نہیں دیکھتا جن میں کسی نقاب پوش کا رول بھی شامل ہو۔ وہ پانچوں مجھے خطرناک لگے تھے۔!“

”بس ڈر گئے۔!“

”نہیں سیٹھ! لیکن کسی معاملے کو پوری طرح سمجھ بغیر دخل اندازی بھی نہیں کرتا۔ اور

آپ خود سوچئے کہ ان لوگوں نے کتنی آسانی سے مجھے اٹھوایا تھا۔!“

”لیکن وہ تمہیں کوئی نقصان بھی تو نہیں پہنچا سکے۔!“

”محض اسلئے انہوں نے مجھے وقتی طور پر بخش دیا تھا کہ میں ان کا پیغام آپ تک پہنچا دوں۔!“

”ہاں یوں بھی سوچا جاسکتا ہے۔!“

”سوچا نہیں جاسکتا۔ بلکہ حقیقت یہی ہے۔ انہوں نے یہی کہہ کر مجھے واپس کیا تھا کہ میں ان

کا پیغام آپ تک پہنچا دوں۔!“

”دیکھا جائے گا! میں بھی کسی قدر وزن رکھتا ہوں۔ ورنہ وہ اتنے دنوں سے صرف دھمکیاں

ہی نہ دیتے رہتے۔!“

”آپ کے خاندان والوں کی زندگیوں کا سوال ہے۔!“

”ڈھمپ کہیں انہوں نے تمہیں رشوت دے کر اپنا ہم نوا نہ بنالیا ہو۔!“

”بس سوچے جائیے۔ میں تو چلا۔ اسی وقت اپنا سامان بھی اٹھاؤں گا۔!“

”ٹھہرو! جیلانی ہاتھ اٹھا کر بولا۔ ”تم اس طرح نہیں جاسکتے! میں واقعی خطرے میں ہوں۔!“

”سوال تو یہ ہے کہ میں ایسے حالات میں کیا کر سکوں گا۔ خدا کی پناہ! میں تو اسے خوشبو کا حملہ

ہی کہوں گا۔!“

”بہر حال انہوں نے تمہیں اچھی طرح مرعوب کیا ہے۔!“

”میری کیا اہمیت ہے۔ یہی سوال میں نے ان سے بھی کیا تھا۔ اور وہ تو مجھے پولیس کا آدمی

بھی سمجھتے تھے۔!“

”ان کا خدشہ بے بنیاد نہیں تھا۔ ان کے خلاف میں پولیس کی مدد بھی لے سکتا ہوں۔!“

”تو پھر یہی کیجئے۔ ورنہ آپ کے افراد خاندان۔!“

”بس۔۔۔!“ جیلانی ہاتھ اٹھا کر بولا۔ ”بار بار افراد خاندان کا حوالہ نہ دو۔!“

”بہت بہتر۔!“ ڈھمپ سر ہلا کر بولا۔ ”لیکن آپ نے مجھے جس مقصد کے تحت ملازم رکھا

ہے اس میں ناکام ہو چکا ہوں۔!“

”تمہاری جگہ کوئی اور ہوتا تو اس کا بھی یہی حشر ہوتا۔!“

”ایسے حالات میں میرا عدم اور وجود دونوں برابر ہیں۔!“

”میں ایسا نہیں سمجھتا!“

”تو میری ملازمت برقرار رہے گی!“

”صد فیصد۔ میں دراصل یہ سمجھا تھا کہ تم نے غیر ذمہ داری کا مظاہرہ کیا ہے۔“

”اس کا تو سوال ہی نہیں پیدا ہوتا سیٹھ.... کبھی ضرورت پڑی تو آپ دیکھ ہی لیں گے۔“

ویسے آپ بلند پریش چپک کر انا چھوڑ دیجئے۔“

”کیا مطلب!“

”روزانہ ناشتے کے بعد لہسن کے تین جوے لے کر منہ میں ڈالنے اور کچل کر نگل جائیے۔“

خدا نے چاہا تو کبھی بلند پریش رہائی نہیں ہوگا۔ معالج حضرات اگر مریضوں کو الجھائے نہ رکھیں تو

بڑی بڑی کوٹھیاں کیسے تعمیر کرا سکیں۔“

”فضول باتیں نہ کرو جا کر سو جاؤ۔“

”اور ہاں ان لوگوں نے کتیا کی موت اور اس کے بچوں کے غائب ہو جانے والے واقعے سے

اپنی لاعلمی کا اظہار کیا تھا۔ ان کا خیال ہے کہ یہ سب آپ ہی نے کرایا تھا تاکہ حالات پر اسرار بن

جائیں۔“

”مجھے اس سے کیا فائدہ ہو سکتا ہے۔“

”مجھ سے سوال نہ کیجئے۔ میں نے انکا کہا بتایا تھا۔ اس سلسلے میں میری اپنی کوئی رائے نہیں۔“

”اگر انہوں نے تمہیں مجھ سے برگشتہ کرنے کی کوشش کی تھی تو مجھے سوچنا پڑے گا۔“

ڈھمپ اسے غور سے دیکھتا ہوا بولا۔ ”کیا سوچنا پڑے گا۔“

”بہی کہ تم کسی نہ کسی طرح جج میرے لئے بہت اہم ہو۔“

”اس کا یہ مطلب ہو کہ میں خود نہیں جانتا کہ میں کیا چیز ہوں۔“

”وقت ہی بتائے گا کہ تم کیا چیز ہو۔“

”اپنی دانست میں تو میں نے ابھی تک ایک ہی خدمت کی ہے۔“

”کیا۔۔۔۔۔ جیلانی چونک کر اسے گھورنے لگا۔“

”نانا جان.... مسٹر ہاورڈ کلمپ کی بیاض خاص کا نسخہ برائے بانی بلند پریش آپ کے گوش

گزار کر دیا ہے۔ اور استاد عاکی ہے کہ زیباؤں سے دور رہنے ورنہ محض دیدار ہی سے بلند پریش رہائی

جب لگا سکتا ہے۔۔۔۔۔“

”پھر کو اس شروع کر دی۔۔۔۔۔ جیلانی آنکھیں نکال کر بولا۔“

”آپ کی آنکھیں بہت خوبصورت ہیں جناب۔! مجھے یقین ہے کہ وہ خود ہی چاہتی ہوگی کہ

آپ روزانہ اپنا بلند پریش چپک کر الیا کریں۔!“

”چلے جاؤ ورنہ ٹیچر سید کر دوں گا۔!“ جیلانی نے جھپٹی ہوئی ہنسی کے ساتھ کہا۔

”او کے باس! کہہ کر ڈھمپ دروازے کی طرف مڑ گیا۔ ٹھیک اسی وقت اسے ایسا محسوس ہوا

جیسے باہر کوئی موجود ہو۔ جھپٹنے کے ساتھ اس نے دروازہ کھولا تھا۔ باہر جو کوئی بھی تھا تیزی سے

بائیں جانب والی تاریک راہداری میں غائب ہو گیا۔

ڈھمپ پورے بنگلے کو پہلے ہی دیکھ چکا تھا۔ جانتا تھا کہ اب کس طرح اور کہاں اس سے دوبارہ

مڈ بھڑ ہو سکے گی۔ بڑی تیزی سے وہ بائیں جانب مڑا تھا اور ایک کمرے میں گھس کر دوسری

طرف نکل گیا تھا۔ پھر زینوں کے قریب اس نے اسے جا ہی لیا۔

”خدا کی پناہ۔!“ وہ اس کا راستہ روکتا ہوا بولا۔ ”آپ ہیں۔۔۔۔۔!“

غزالہ کئی قدم پیچھے ہٹ گئی۔

”پاپا کی ٹوہ میں رہتی ہو۔۔۔۔۔ بُری بات ہے۔۔۔۔۔!“

”خاموش رہو۔۔۔۔۔!“ وہ آہستہ سے سخت لہجے میں بولی۔ ”اوپر چلو۔۔۔۔۔!“

”جی بہت بہتر۔۔۔۔۔!“ ڈھمپ نے سعادت مندانہ انداز میں کہا اور اس سے پہلے ہی زینوں پر

جا چڑھا۔ وہ اسے اپنی خواب گاہ کے برابر والے کمرے میں لے آئی تھی۔

”میں نے ساری باتیں سنی تھیں۔!“ اس نے ڈھمپ کی طرف دیکھے بغیر کہا۔

”ارے باپ رے۔۔۔۔۔!“

”تم مجھے ایمان دار آدمی معلوم ہوتے ہو۔!“

”عزت افزائی کا شکریہ۔!“

”جھوٹ نہیں سننا چاہتی۔!“

”میں نے سیٹھ صاحب کو جو کچھ بھی بتایا ہے اس میں ایک فیصد بھی جھوٹ شامل نہیں۔!“

”مجھے اس سے بحث نہیں۔ میں تم سے جو کچھ معلوم کرنا چاہتی ہوں اس کے سلسلے میں تم

دروغ گوئی سے کام نہیں لو گے۔!“

”سوال ہی نہیں پیدا ہوتا۔!“

”کیا ڈیڈی کوئی غیر قانونی کام کر رہے ہیں۔!“

”خدا ہی جانے۔۔۔۔۔ میں یقین کے ساتھ نہیں کہہ سکتا۔! جو کچھ مجھے بتایا وہی میں نے ان

نامعلوم آدمیوں کے سامنے بھی دہرایا تھا۔ آپ بھی سن لیجئے انہوں نے اپنے بعض کاروباری حریفوں کی دستبرد سے بچنے کے لئے میری خدمات حاصل کی ہیں۔“

”وہ نامعلوم آدمی کیا چاہتے ہیں....!“

”مجھے معلوم ہو جائے تو ان کی چاہت کا خاتمہ چٹکی بجاتے کر سکتا ہوں۔“

”کیا انہوں نے اپنے کاروباری حریفوں کی نشان دہی بھی کی ہے۔“

”جی نہیں۔“

”باڈی گارڈ تو زندگی کی حفاظت کے لئے رکھا جاتا ہے۔“

”اسے لائف گارڈ کہتے ہوں گے۔ باڈی گارڈ تو صرف اوپری ٹوٹ پھوٹ کا ذمہ دار ہوتا ہے۔“

”یعنی تم یہ کہنا چاہتے ہو کہ وہ کاروباری حریف زندگی کے خواہاں نہیں ہیں صرف ہاتھ پیر توڑ دینا چاہتے ہیں۔“

”میں کچھ بھی نہیں کہنا چاہتا مس صاحبہ! لیکن اب آپ میرے ایک سوال کا جواب دیجئے۔“

”پوچھو! کیا پوچھنا ہے۔“

”آپ کو یہ خدشہ کیوں کر لاحق ہوا کہ آپ کے ڈیڈی کوئی غیر قانونی کام کر رہے ہیں۔“

”بہترے بزنس میں کر رہے ہیں اور اسے برا نہیں سمجھتے۔“

”آپ کے ڈیڈی کیا کر سکتے ہیں۔“

”یہ میں نہیں جانتی۔ لیکن ایک ایسے تاجر کو جانتی ہوں جو بظاہر ویسی گئی کی تجارت کرتا ہے۔ لیکن اصل بزنس چرس کی اسمگلنگ ہے۔“ غزالہ نے کہا۔

”گئی کی تجارت ہونے کی بنا پر چرس کی نقل و حرکت آسان ہو جاتی ہے۔ گئی کے کنستروں میں دو خانے بنوا لیے گئے۔ نچلے خانے میں چرس اور اوپر گئی بھرا ہوا ہے۔ کسٹم والے جھک مار کر رہ جائیں گے۔ یہ بات تو سمجھ میں آسکتی ہے لیکن آپ کے ڈیڈی کا بزنس....!“

”ان کے مختلف بزنس ہیں۔“

”آخر کس بزنس کی آڑ میں وہ کوئی غیر قانونی بزنس بھی کر سکتے ہیں۔“

”یہ میں نہیں جانتی۔“

”آپ کے ڈیڈی شریف آدمی ہیں۔ ان کے بارے میں ایسی باتیں نہ سوچئے....!“

”میں ان کیلئے فکر مند ہوں اور تمہاری وجہ سے اس فکر مندی میں مزید اضافہ ہو گیا ہے۔“

”اگر ایسی بات ہے تو اسی وقت میں یہ ملازمت ترک کرنے کو تیار ہوں۔“

”تم غلط سمجھے! میں صرف یہ چاہتی ہوں کہ تم مجھ سے ساز باز کر لو۔“

”اس ساز باز کی نوعیت کیا ہوگی۔“

”اگر تمہیں معلوم ہو جائے کہ ڈیڈی کوئی غلط کام کر رہے ہیں تو مجھے آگاہ کر دینا....!“

”یہ قطعی ناممکن ہے! اس سے میرے کردار میں حرف آئے گا لیکن اگر میں اچانک غائب ہو جاؤں تو یہی سمجھ لیجئے گا۔“

”کیا مطلب۔“

”اگر مجھے شبہ بھی ہو گیا کہ وہ کوئی کام خلاف قانون کر رہے ہیں تو پھر یہاں نہیں نکوں گا۔“

”یہ تو کوئی بات نہ ہوئی....!“

”میں نے آپ کے ڈیڈی کو بھی آگاہ کر دیا ہے کہ میں کسی غیر قانونی حرکت میں ملوث ہونا پسند نہیں کروں گا۔“

”دوسری بات....! آخر ڈیڈی نے کس بناء پر تمہیں اس قدر قابل اعتماد سمجھ لیا کہ تم اس طرح جنگلے میں گھومتے پھر رہے ہو۔“

”اس سلسلے میں خود اپنے ذہن کو ٹٹولئے....! آخر آپ کس بنا پر مجھ سے اس قسم کی باتیں کر رہی ہیں....! اور یہاں لے آئی ہیں....!“

”تت....! تم....! وہ ہکا کر رہ گئی۔ پھر بزنس کر بولی۔ ”تمہاری شکل ہی ایسی ہے....!“

”آپ نے ہم دونوں کی پوری گفتگو سنی تھی۔“ ڈھمپ نے اس ریمارک کو نظر انداز کر کے پوچھا۔

”ہاں....! میں نے پوری گفتگو سنی تھی۔“

”اور میں دیکھ رہا ہوں کہ اپنے ڈیڈی کی طرح آپ بھی ان پانچوں نقاب پوشوں اور ان کی دھمکیوں سے مرعوب نظر نہیں آتیں....!“

”میری ہی طرح انہوں نے بھی اس دافنے پر یقین نہ کیا ہوگا۔“

”کیا مطلب....!“

”اپنی نوکری پکی کرنے کے لئے تم نے یہ کہانی گھڑی ہے۔“

”وہ تیزی سے دروازے کی طرف مڑا تھا....! اور باہر نکل گیا تھا۔“



جولیا اسے ساتھ لے کر ہوٹل سے نکلی تھی۔ اور رانا پیلن کی طرف روانہ ہو گئی تھی۔ اور اس کام کے لئے اپنی گاڑی استعمال کرنے کی بجائے ٹیکسی کا انتظام کیا تھا لیکن ایک بات سمجھ میں نہیں آئی تھی۔ اس نے رواں گئی سے قبل ایکس ٹو کو اطلاع دی تھی۔ اور ایکس ٹو نے اسے بتایا تھا کہ کن راستوں سے گذر کر اسے رانا پیلن تک پہنچنا ہے آخر اس کی کیا ضرورت تھی۔ مقصد تو رانا پیلن تک پہنچنا تھا۔ خواہ کوئی راستہ اختیار کیا جاتا۔ اور پھر ایکس ٹو ہی کی ہدایت کے مطابق اپنی گاڑی انٹر نیشنل کی کپاونڈ میں چھوڑ دینی پڑی تھی۔ اس نے خصوصیت سے تاکید کی تھی کہ کبھی اکینشن ہی میں چھوڑ دی جائے۔ اس کا مطلب یہی ہو سکتا تھا کہ گاڑی کوئی اور وہاں سے لے جائے گا۔ بہر حال اب وہ ٹیکسی میں روزا میکسویل کو بتائے ہوئے راستوں سے رانا پیلن کی طرف لے جا رہی تھی۔ اس طرح ٹیکسی کو ایک سنان راستے سے بھی گذرنا پڑا۔ جو صرف نیول ہیڈ کوارٹر کی گاڑیوں کے لئے مخصوص تھا۔ ٹیکسی ڈرائیور نے انہیں آگاہ بھی کیا تھا کہ وہ عام راستہ نہیں ہے۔ لیکن جولیا نے اسے باور کرانے کی کوشش کی تھی کہ انہیں روکا نہیں جائے گا۔ ویسے یہ اور بات ہے کچھ ہی دور چلنے کے بعد ان کا راستہ ایک لمبی سی گاڑی نے روک لیا ہو۔ سچ سڑک پر آڑی کھڑی کی گئی تھی۔ ٹیکسی والا ہارن پر ہارن دیتا رہا۔ لیکن وہ اپنی جگہ سے ہلی تک نہ تھی۔ بالآخر اس نے اس کے قریب پہنچ کر ٹیکسی روک دی اور دوسرے ہی لمحے میں اس کے دیوتا بھی کوچ کر گئے۔ کیونکہ دور یوالور کی ٹالیں ان کی طرف اٹھی تھیں۔ تیسرا آدمی گاڑی سے اتر کر ٹیکسی کے قریب آیا اور ڈرائیور کو قہر آلود نظروں سے گھورتا ہوا بولا۔ ”تم چپ چاپ بیٹھے رہنا نہیں تو کھوپڑی میں سوراخ ہو جائے گا۔“

جولیا نے آواز سے پچھانا تھا کہ وہ صفدر کے علاوہ اور کوئی نہیں ہو سکتا۔ ویسے میک اپ اتنا ہی مکمل تھا کہ اس کے فرشتے بھی نہ پہچان سکتے۔“

”یہ کیا ہو رہا ہے۔“ روزا خوف زدہ سی آواز میں بولی۔

”تم دونوں خاموشی سے اتر کر گاڑی میں بیٹھ جاؤ۔“ ان سے کہا گیا۔

”لہلہ... لیکن کیوں۔“ جولیا نے بدحواسی کی ایکٹنگ کی۔

”یہ بعد میں بتادیا جائے گا۔ جلدی کرو۔“

اس نے ٹیکسی کا دروازہ کھولا تھا۔ ڈرائیور اپنی سیٹ پر بیٹھا ہاتھ پیرا۔ اس نے انجن بند نہیں کیا تھا۔ ”انجن بند کر دو۔“ صفدر ڈپٹ کر بولا۔ ڈرائیور نے مشین انداز میں تعیل کی تھی۔

ان دونوں کو ٹیکسی سے اتر کر دوسری گاڑی میں بیٹھنا پڑا تھا۔ صفدر بھی ان کے قریب ہی پچھلی سیٹ پر بیٹھ گیا۔

”وقع ہو جاؤ۔“ اس نے ٹیکسی ڈرائیور کی طرف ہاتھ اٹھا کر سخت لہجے میں کہا تھا۔ اور ڈرائیور نے انجن اسٹارٹ کر کے ٹیکسی اسی طرف موڑ دی تھی جدھر سے آیا تھا۔ دوسری گاڑی بھی سیدھی ہوئی اور سفر دوبارہ شروع ہو گیا۔

”تم لوگ غیر ملکیوں کو بوٹ کرا جیسی مثال نہیں قائم کرو گے۔“ جولیا کپکپاتی ہوئی آواز میں بولی۔

”خاموش بیٹھی رہو۔“ صفدر غرایا۔ اس نے بھی اپنا ریوالور نکال کر گود میں رکھ لیا تھا۔ روزا میکسویل کی تو گھٹھن بندھ گئی تھی۔ ایسا معلوم ہوتا تھا جیسے اس کے حلق سے تواب آواز ہی نہ نکل سکے گی۔ کبھی کبھی شکایت آمیز نظروں سے جولیا کی طرف دیکھ لیتی تھی۔ دفعتاً جولیا نے اس سے کہا۔ ”بے فکر ہو! ٹیکسی ڈرائیور پولیس کو مطلع ضرور کرے گا۔ اور یہ لوگ ہمارا بال بھی بیکانہ کر سکیں گے۔“

اس پر صفدر نے قہقہہ لگایا تھا۔ لیکن اظہار خیال نہیں کیا تھا۔ گاڑی تیز رفتاری سے آگے بڑھتی رہی۔

”آخر تم لوگ چاہتے کیا ہو۔“ جولیا تھوڑی دیر بعد بولی۔

”کچھ بھی نہیں۔ اگر تم دونوں نے خاموشی سے تعاون کیا تو تمہیں کوئی گزند نہیں پہنچے گا۔“

”یعنی ہم چپ چاپ تمہارے ساتھ چلتے رہیں۔“

”یہی مطلب ہے۔“ صفدر بولا۔

”آخر کیوں۔“

”تم شاید بہت زیادہ بولنے کی عادی ہو۔“

”ہم مٹی کے توبے نہیں ہیں۔“

”بہت زیادہ بہادری نہ دکھاؤ۔“

”خ... خاموش رہو۔“ روزا جولیا کے زانو پر ہاتھ رکھ کر بولی۔

جولیا نے اس کے ہاتھ میں لرزش سی محسوس کی۔

صفر کو تو اس نے آواز سے پہچانا تھا لیکن وہ دونوں کون تھے! وہ سوچتی رہی اتنے میں روزا نے جرمن زبان میں کہا۔ ”اب کیا ہوگا.... یہ لوگ بتاتے کیوں نہیں کہ اس کا مقصد کیا ہے۔!“

”میں بہت شرمندہ ہوں۔!“ جولیا بھرائی ہوئی آواز میں بولی ”نہ میں تمہیں ہوٹل سے نکالتی نہ یہ افتاد پڑتی۔!“

”میں تمہیں الزام نہیں دے رہی۔!“ روزا جلدی سے بولی۔ ”کیا یہ لوگ ہمیں فروخت دیں گے۔ میں نے سنا تھا کہ ان اطراف میں اب بھی بردہ فروشی ہوتی ہے۔!“

”نہیں.... یہ غلط ہے.... میں کئی سال سے یہاں مقیم ہوں۔ پہلی بار اس قسم کے واقعے سے دوچار ہوئی ہوں۔ تصور بھی نہیں کر سکتی تھی۔!“

”تب تو تم ان سے پوچھو کیا یہ سب کچھ میری وجہ سے ہو رہا ہے۔!“

”تمہاری وجہ سے کیوں؟ تمہیں یہاں والے کیا جانیں۔!“

”تم پوچھو تو.... ہو سکتا ہے اسی نے کوئی کھیل شروع کیا ہو جس کیلئے میں یہاں آئی تھی۔!“

”یہ تم دونوں نے کس زبان میں گفتگو شروع کر دی ہے۔!“ صفر نے انگلیش میں کہا۔

”ہم اس وقت تک تمہاری کسی بات کا جواب نہیں دیں گے جب تک تم ہمیں اس حرکت کا قصد نہیں بتاؤ گے۔!“ جولیا نے بھی انگلیش ہی میں جواب دیا تھا۔!

”ہم اس کے علاوہ اور کچھ نہیں جانتے کہ تمہیں ایک جگہ پہچانا ہے۔!“

”اس کا مطلب یہ ہوا کہ یہ کام تم کسی اور کے لئے کر رہے ہو۔!“

”یہی بات ہے....!“ صفر سر ہلا کر بولا۔

”وہ کون ہے۔!“

”میں نے کہا تھا کہ خاموش بیٹھو۔!“ صفر نے غصیلی آواز میں کہا۔

”چپ رہو....!“ روزا نے پھر جولیا کا زانو دبا دیا۔

گاڑی اب ایک کپے راستے پر چل رہی تھی۔ جس کے دونوں اطراف میں دور دور تک کپاس کے کھیت بکھرے ہوئے تھے۔ کچھ اندازہ ہی نہیں ہو سکا تھا کہ گاڑی کب شہر کی حدود سے باہر نکل گئی تھی۔

دفنا جولیا تذبذب میں پڑ گئی۔ ہو سکتا ہے یہ صفر نہ ہو۔ اگر اس قسم کی کوئی اسکیم ہوتی تو اسے لاعلم رکھنے کا کیا مقصد ہو سکتا ہے۔! مگر ایکس ٹو کی ہدایات پر غور کرتے ہی پھر سارے شبہات رفع ہو گئے شاید اسی لئے اس نے برائستوں کی نشان دہی کروائی تھی کہ سنسان سڑک پر اس

کے دوسرے ماتحت بہ آسانی اپنی کار گزاری دکھا سکیں۔

گاڑی ایک جگہ رُک گئی اور صفر نے ان سے کہا۔ ”اب کچھ دوز پیدل چلنا پڑے گا۔!“

روزا میکسویل کی حالت ابتر ہوتی جا رہی تھی۔ جولیا نے اسے سہارا دیا۔ قریبی پگڈنڈی سے گذر کر وہ لکڑی کے تنخوں سے بنائے ہوئے ایک جھونپڑے تک پہنچے تھے۔

”مم.... میں.... بہت خائف ہوں۔!“ روزا نے آہستہ سے جولیا کے کان میں کہا۔

”میں بہت شرمندہ ہوں۔ میری وجہ سے....!“

”تم بھی تو پڑی ہو مصیبت میں....! لیکن یہ سب کچھ میرے لئے ہے یا تمہارے لئے میرے پاس کا کوئی جواب نہیں ہے۔!“

جھونپڑے کے اندر دو تخت پڑے ہوئے تھے۔ ایک پر ان دونوں کو بٹھا دیا گیا۔ صفر کے ساتھ دروازے کے قریب ہی کھڑے رہے تھے۔ اور وہ آگے بڑھ کر بولا تھا۔

”تم میں سے کون ہے جو ایران سے آئی ہے....!“

”کک.... کیوں؟“ روزا بول پڑی۔

”تو تم ہی ہو....!“

اُس نے خوفزدہ انداز میں سر کو جنبش دی۔ اور صفر اُسے گھورتا ہوا بولا۔ ”تم نے ابھی تک رپورٹ کیوں نہیں دی.... اور یہ کون ہے؟“

”میری وہ ڈائری کھو گئی جس پر پتہ لکھا ہوا تھا۔!“ وہ آہستہ سے بولی۔

”پتہ تمہیں زبانی یاد ہونا چاہئے۔!“

”مجھے یقین دلایا گیا تھا کہ وہ مجھے انٹر نیشنل کے کمرہ نمبر بائیس میں ملے گا۔ پتے کی حیثیت ثانوی تھی۔!“

”تو پھر وہ کہاں گیا....!“

”اگر جانتی ہوتی تو یہ حشر کیوں ہوتا....!“ اُس نے جولیا کی طرف دیکھ کر کہا۔ ”ان سے اتفاقا ملاقات ہو گئی تھی۔ اور یہ مجھے اپنے ساتھ لئے جا رہی تھیں۔ ورنہ میرا کیا حشر ہوتا۔!“

”ہو سکتا ہے کہ تم نے اُسے پہچانا ہو۔!“

”وہ تین دن پہلے کمرہ نمبر بائیس میں مقیم تھا۔ نام بدلے جاسکتے ہیں صورت نہیں بدلی جاسکتی۔ میں نے روم سروس والوں کو اس کی تصویر دکھا کر تصدیق کی تھی۔!“

”اوہ.... تو تصویر ہے تمہارے پاس....!“

”کیوں نہیں....!“  
 ”لاؤ.... دیکھو....!“ اُس نے اُس کی طرف ہاتھ بڑھاتے ہوئے کہا۔ روزا نے ہینڈ بیگ سے ایک تصویر نکال کر اُسے تھمادی۔

اس دوران میں جولیا حیرت سے کبھی روزا کی طرف دیکھتی رہی تھی اور کبھی صفدر کی طرف آنکھوں میں ایسے ہی آثار تھے جیسے وہ دونوں سمجھ میں نہ آئیوں کسی زبان میں گفتگو کر رہے ہوں۔ صفدر نے تصویر پر اچھتی ہوئی سی نظر ڈالی تھی۔ اور پھر اسے جیب میں رکھتا ہوا بولا تھا۔ ”اب پہلے ہم اسے تلاش کریں گے اُس کے بعد ہی بات آگے بڑھ سکے گی....!“

”اور میرا کیا ہوگا!“

”تم اس وقت تک ہمارے ساتھ رہو گی جب تک ہم اسے نہ ڈھونڈ نکالیں۔ دونوں کا تحفظ کرنا ہماری ذمہ داری ہے۔!“

وہ کچھ نہ بولی۔ اور صفدر نے جولیا سے کہا۔ ”تم جہاں جانا چاہو جاسکتی ہو....!“

”کیا مطلب....!“

”یہ ہمارے ساتھ جائے گی۔!“

”تم آخر ہو کون....!“ جولیا آنکھیں نکال کر بولی۔

”بس بات بڑھانے کی ضرورت نہیں۔!“ صفدر نے ہاتھ اٹھا کر سخت لہجے میں کہا۔ ”یہ

ہماری مہمان ہیں ایک غلط فہمی کی بنا پر ہم تک نہیں پہنچ سکی تھیں۔!“

جولیا نے روزا کی طرف دیکھا۔ اس کے چہرے پر ہچکچاہٹ کے آثار تھے۔ وہ چند لمحے اسے

پر تشویش نظروں سے دیکھتی رہی پھر بولی۔ ”تم کیا کہتی ہو۔!“

”یہ لوگ ٹھیک کہہ رہے ہیں۔ میری ذمہ داری انہی لوگوں پر ہے۔!“

”ان لوگوں پر....!“ جولیا طنز پر لہجے میں بولی۔ ”جو ریوالور دکھا کر اپنی باتیں منواتے ہیں۔!“

”کسی غلط فہمی کی بناء پر ایسا ہوا تھا۔!“

”مجھے کیا....!“ جولیا شانے سکڑ کر بولی پھر اس نے صفدر سے کہا۔ ”مجھے واپس انٹر نیشنل

پہنچا دو۔!“

”لیکن اگر تم نے کوئی غیر معمولی حرکت کی تو نتیجے کی خود ذمہ دار ہوگی۔!“

”غیر ضروری باتوں سے مجھے کوئی دل چسپی نہیں۔!“ جولیا نے خشک لہجے میں کہا۔

”اچھی بات ہے.... تو چلو۔۔۔!“ اس نے دروازے کی طرف اشارہ کر کے کہا۔

لیکن روزا میکسویل کو وہیں روک لیا گیا تھا۔

باہر نکل کر صفدر آہستہ سے بولا ”تم بہت اچھی اداکارہ ہو۔!“

”چکر کیا ہے....!“ جولیا نے پوچھا۔

”پتا نہیں.... بس یہ کہا گیا تھا کہ تم دونوں کو اس ہٹ تک لے جایا جائے پھر اسے وہیں روکا

جائے۔ اور تم واپس کر دی جاؤ۔!“

ٹیکسی ڈرائیور نے تمہاری گاڑی کے نمبر ضرور نوٹ کئے ہوں گے.... اور پولیس کو اطلاع

دے دی ہوگی۔!“

”نمبر پلیٹ بدلی جا چکی ہے۔ اور کیا تم سچ مچ انٹر نیشنل واپس جانا چاہتی ہو۔!“

”میری گاڑی وہیں ہے۔!“

”اگر تم نے ایکس ٹو کی ہدایت کے مطابق کنجی اکٹیشن ہی میں چھوڑ دی ہوگی تو اب تک اسے

تمہارے بنگلے پر پہنچا دیا گیا ہوگا۔!“

”عمران کا بھی کہیں پتا ہے۔!“

”نہیں میں نہیں جانتا۔!“

”لہجے ہی سے جھوٹ کی بو آرہی ہے۔!“

”سوال یہ ہے کہ جب تم نے نیو سے معلوم کر لیا ہے تو مجھ سے کیوں پوچھ رہی ہو۔!“

”اوہ.... تو اتنی دیر میں اس نے تمہیں مطلع بھی کر دیا۔!“

”سوال ہی نہیں پیدا ہوتا میں نے قیاس کہا تھا۔!“

”تمہیں بھی بتایا ہوگا اس نے۔!“

”بات ہی ایسی تھی کہ اس کے پیٹ میں نہیں ٹک سکی تھی۔!“

”تمہارا کیا خیال ہے اس کے متعلق۔!“

”غالباً ٹیلی گرافک مسیج کے بارے میں میرا خیال معلوم کرنا چاہتی ہو۔!“

”ظاہر ہے....!“

”ہو سکتا ہے کوڈورڈز ہوں....!“

”ہمارے مروجہ کوڈ سے مختلف.... لیکن یہ زیبا....!“

”قیاس آرائیوں سے کیا فائدہ....!“

”میں شاہدار کی ایک لیڈی ڈاکٹر زیا کو جانتی ہوں۔!“



”ضروری نہیں کہ عمران صاحب بھی اسے جانتے ہوں۔!“

”عمران ہی نے ایک بار تعارف کر لیا تھا۔ کیپٹن فیاض کی کزن ہے شاید....!“

”خواہ مخواہ سر کھپا رہی ہو۔!“ صفدر نے کہا۔ ”ویسے یہ مشورہ دوں گا کہ اب اپنی چھان بین کا سلسلہ ختم کر دو۔!“

”میں نے تم سے مشورہ نہیں طلب کیا تھا۔“ جو لپا نے تلخ لہجے میں کہا۔

صفدر پھر کچھ نہیں بولا تھا اور گاڑی تیز رفتاری سے راستہ طے کرتی رہی تھی۔



غزالہ نے قفل کے سوراخ سے اس کے کمرے میں جھانکا تھا اور متحیرانہ انداز میں منہ کھول کر رہ گئی تھی۔ کیونکہ وہ کمرے کے وسط میں فرش پر سر کے بل کھڑا نظر آیا تھا۔ جسم میں ہلکی سی بھی جنبش نہیں پائی جاتی تھی۔

تو یوگا کی ورزشیں بھی ہوتی ہیں۔ اُس نے سوچا اور پھر دروازے پر دستک دے ڈالی۔ وہ ہڑبڑا کر سیدھا ہو گیا تھا۔ جلدی سے سلیپنگ گاؤن پہنا اور اس کی بیٹی کستا ہوا دروازے کی طرف بڑھا۔ غزالہ دروازے سے دو فٹ کے فاصلے پر کھڑی ہو گئی۔ اُس نے دروازہ کھولا اور ٹھٹھک گیا....!

”فنف.... فرمائیے میں عبادت کر رہا تھا۔!“

”اس طرح کی جاتی ہے عبادت۔!“ وہ آنکھیں نکال کر بولی۔

”لیکن میں آپ سے ہر گز نہیں پوچھوں گا کہ آپ اندر کیوں جھانک رہی تھیں۔!“

”میں نے پوچھا تھا کہ یہ عبادت کیسی ہے۔!“

”جب سجدوں سے کام نہیں چلتا تو سر کے بل کھڑا ہو جاتا ہوں۔!“

”اور پھر کام چل جاتا ہے؟“ اس نے طنزیہ لہجے میں سوال کیا۔

”چلے یا نہ چلے۔ لیکن اس طرح میں سطر زمین سے اوپر کی طرف دیکھنے کی کوشش بھی کرتا ہوں۔!“

”اس سے کیا فائدہ ہوتا ہے۔!“

”تس صاحبہ یا تو اندر آئیے یا مجھے ہی نکال باہر کیجئے۔!“

”کیا بات ہوئی۔!“

”راہداری میں کھڑے ہو کر باتیں کرنا انگلستان میں سخت معیوب سمجھا جاتا ہے۔!“

”لیکن یہ انگلستان نہیں ہے۔!“

”اس کے باوجود بھی یہ راہداری ہی ہے۔!“

”تم اتنے کریک کیوں ہو....!“

”مجھے الجبرا نہیں آتا اور نہ اس سوال کا جواب ضرور دیتا۔!“

”تم ڈیڈی کا تحفظ کس طرح کر سکو گے۔ یہ بات میری سمجھ میں نہیں آتی۔!“

”سمجھ میں تو میری بھی نہیں آتی....“ عمران ہولے ہولے اپنا سر سہلاتا ہوا بولا۔

”وہ تم سے خواہ مخواہ مر عوب ہو گئے ہیں۔!“

”ان کا اپنا فعل ہے۔! میں اس کا کیا جواب دے سکتا ہوں۔!“

”تمہارا ناشتہ یہیں کمرے میں پہنچا دیا جائے گا۔!“

”شکریہ! میں خود بھی دس آدمیوں کے درمیان بیٹھ کر کچھ کھانا پیانا پسند نہیں کرتا۔!“

وہ بھنا کر پیر پٹختی ہوئی وہاں سے آگے بڑھ گئی تھی۔ ڈھمپ کے ہونٹوں پر عجیب سی مسکراہٹ نمودار ہوئی اور پھر لکھت چہرے کے عضلات میں تناؤ پیدا ہو گیا۔ یہ لڑکی خواہ مخواہ اس کے پیچھے بڑ گئی تھی۔ پتا نہیں کیا چاہتی تھی۔ ڈھمپ نے دروازہ بند کیا اور ڈریسنگ گاؤن اتار کر کرسی کے ہتھے پر ڈال دیا۔ پوری طرح کپڑے بھی نہیں پہن سکا تھا کہ پھر دروازے پر دستک ہوئی۔

”ایک منٹ....!“ وہ بلند آواز میں بولا۔ ”کپڑے پہن رہا ہوں۔!“

”جلدی کرو.... کوئی گڑبڑ معلوم ہوتی ہے....!“ باہر سے غزالہ کی آواز آئی۔ آواز میں

خوف کی لرزش بھی شامل تھی۔

”کیسی گڑبڑ....!“

”ڈیڈی کی خواب گاہ میں.... جلدی کرو....!“

وہ باہر نکلا تھا۔ اور سر اپا سوال بنا کھڑا رہا تھا۔ غزالہ اسے گھورتی ہوئی بولی۔ ”ارے تم اس

طرح کھڑے میری شکل کیانتک رہے ہو۔!“

”پھر کیا کروں.... مجھے تو کہیں کوئی گڑبڑ دکھائی نہیں دیتی....!“

”ڈیڈی ابھی تک بیدار نہیں ہوئے....! میں نے دستک بھی دی تھی۔!“

”زیادہ پی گئے ہوں گے رات کو....!“

”مت بکو اس کرو.... وہ شراب نہیں پیتے....!“

”پھر کیسے سیٹھ ہیں جب شراب بھی نہیں پیتے....!“

”ضروری نہیں ہے کہ ہر دولت مند آدمی شرابی بھی ہو۔“

”تب تو پھر میں انہیں سینٹھ صاحب کی بجائے ملائی کہا کروں گا۔“

”تم کھڑے باتیں بناؤ گے یا کچھ کرو گے بھی۔“

”جو کیسے وہ کروں.... دیر تک سوئے رہنا گناہ تو نہیں ہے۔“

”پہلے کبھی ایسا نہیں ہوا۔“

”دوسری طرف کوئی کھڑکی بھی ہے۔“

”ہے.... عقبی پارک کی طرف کھلتی ہے۔“

”آپ دروازے پر دستک دیجئے.... میں ادھر جاتا ہوں۔“

”ادھر سے کیا کرو گے.... کھڑکی تقریباً تیس فٹ کی اونچائی پر ہے۔“

”اگر کھلی ہوئی تو ادھر سے پتھر اڑا کروں گا۔“

”دماغ تو نہیں چل گیا۔“

”پھر بتائیے کیا کروں.... ہو سکتا ہے پتھر لگنے ہی نے جاگ سکیں۔“

”میں تمہارا سر کسی بڑے پتھر سے توڑ دوں گی۔“

”اگر اس سے ان کی نیند پر کوئی اثر پڑ سکتا تو میں اسے بھی ازراہ وفاداری گوارہ کر لیتا۔“

”وہ اس کے ساتھ ہی عقبی پارک میں چلی آئی۔ کھڑکی کھلی نظر آئی تھی۔“

”یہ تو گھپلے والی بات ہے۔“ ڈھمپ پر تشویش انداز میں سر ہلا کر بولا۔

”کک.... کیا مطلب....“

”کھڑکی میں نہ گر بل ہے اور نہ سلاخیں۔“

”حت.... تم.... کہنا کیا چاہتے ہو....“

”بہی کہ وہ خواب گاہ میں نہیں بھی ہو سکتے۔“

”ارے تو کچھ کرو۔“ وہ مضطربانہ انداز میں بولی۔

”سیڑھی کوئی میٹر ہی ہے....؟“

”ہاں ہے....“ وہ ایک جانب دوڑتی ہوئی بولی۔

سیڑھی بھی بل گئی تھی اور اتنی اونچی کہ کھڑکی تک پہنچنا آسان ہو جاتا۔ سب سے پہلے

ڈھمپ کھڑکی سے گذر کر خواب گاہ میں داخل ہوا تھا۔ پھر غزالہ پہنچی تھی۔

سینٹھ جیلانی کہیں دکھائی نہ دیا.... دروازہ اندر سے بولٹ گیا ہوا ملا۔

”ارے وہ دیکھو....“ دفعتاً غزالہ چیخ پڑی۔ وہ بستر پر پڑے ہوئے خون کے ایک دھبے کی

طرف اشارہ کر رہی تھی۔ ڈھمپ جہاں تھا وہیں رک گیا۔

”اب کیا ہو گا....“ غزالہ روہانسی ہو کر بولی۔

ڈھمپ نے ہونٹوں پر انگلی رکھ کر اسے خاموش رہنے کا اشارہ کیا اور آگے بڑھ کر خون کے

اس دھبے کا جائزہ لینے لگا۔

”مم.... میں چوپلیس کو فون کرنے جا رہی ہوں....“ غزالہ پھر بولی۔

ڈھمپ سیدھا کھڑا ہو کر اس کی طرف مڑا۔ چند لمحوں کے بعد دیکھتا رہا پھر بولا ”یہ خون کا

دھبہ نہیں ہے۔“

”ہے کیوں نہیں۔“

”ہرگز نہیں۔ خشک ہو جانے پر خون کی رنگت ضرور بدلتی ہے۔ یہ تو دیا ہی لال لال رکھا

ہوا ہے۔“

”ہاں!“ وہ آگے بڑھ کر دھبے پر ہاتھ پھیرتی ہوئی بولی۔ ”اسے سیاہی مائل ہو جانا چاہئے تھا۔“

”تو پھر یہ خون نہیں ہے.... ہو سکتا ہے چادر پر پہلے ہی سے موجود رہا ہو۔“

”ڈیڈی کبھی نہ برداشت کرتے کوئی داغدار چادر۔“

”سوال تو یہ ہے کہ وہ اپنے پیروں سے چل کر کہیں گئے ہیں یا لیجائے گئے ہیں۔ کھڑکی کی

طرف سے لیجایا جانا دشوار ہے۔ اپنے پیروں سے چل کر کہیں جانا تھا تو کھڑکی استعمال کرنے کا

سوال ہی نہیں پیدا ہوتا۔ کیا آپ مجھے ان کی کسی گرل فرینڈ کا نام بتا سکتی ہیں۔“

”یہ کیا بکواس شروع کر دی۔“

”میرے ایک دوست کی گرل فرینڈ امریکہ میں رہتی ہے۔ اُس نے اسے لکھا تھا کہ دل چاہتا

ہے کہ میرے پر لگ جائیں اور میں اڑ کر تمہارے پاس پہنچ جاؤں۔“

”تم ہوش میں ہو یا نہیں۔“

”بالکل ہوش میں ہوں۔ لیکن آپکے ڈیڈی پولیس کو اس معاملے میں نہیں ڈالنا چاہتے۔“

”مگر اس معاملے میں۔“

”کیا پچھلی رات اس سلسلے میں آپ سے گفتگو نہیں ہوئی تھی۔“

”میری کچھ سمجھ میں نہیں آتا.... تمہارے جانے کے بعد میں ان کے پاس گئی تھی۔ انہوں

نے عجیب کہانی سنائی۔“

”آہا.... تو شاید انہوں نے آپ کو اصل معاملہ سے آگاہ کر دیا ہے۔“

”کچھ کرو.... خدا کے لئے کچھ سوچو.... ہمیں کیا کرنا چاہئے۔“

”میں بہت زیادہ عقل مند نہیں ہوں۔ لہذا سوچئے آپ.... اور عمل میں کروں گا....!“

”انہوں نے ایسی کہانی سنائی تھی.... کہ.... ٹھہرو.... کیا تم جاسوسی ناول پڑھتے ہو....!“

”کبھی کبھی....!“ ڈھمپ اُسے غور سے دیکھتا ہوا بولا۔

”ان کا کوئی دوست تھا جس نے ان کے پاس کوئی چیز رکھوائی تھی اور اسی رات کو وہ ایک

حادثے کا شکار ہو کر مرنے لگا تھا۔ بس پھر کچھ نامعلوم آدمیوں نے ڈیڈی کو پریشان کرنا شروع

کر دیا تھا۔ وہ ان سے اس چیز کا مطالبہ کرتے رہے تھے۔ اور ڈیڈی کا کہنا تھا کہ ان کے دوست کی

موت کسی حادثے کا نتیجہ نہیں تھی بلکہ وہ انہی نامعلوم لوگوں کی چیرہ دستیوں کا شکار ہوا تھا۔ لہذا

انہوں نے اس کا اعتراف نہیں کیا کہ اُس نے کوئی چیز ان کے سپرد کی تھی۔“

”بھلا اس سے کیا فائدہ ہوا۔“

”انہوں نے یہ ساری باتیں پچھلی ہی رات کو بتائی تھیں۔ اس سے پہلے مجھے کبھی شبہ تک

نہیں ہو سکا تھا کہ ڈیڈی کی زندگی سے کوئی راز بھی وابستہ ہے۔“

”میں نے پوچھا تھا کہ اس سے کیا فائدہ ہوا۔“

”میں نہیں جانتی لیکن وہ کہہ رہے تھے کہ اس طرح اپنے دوست کے قاتلوں کو بے نقاب

کرنا چاہئے ہیں۔“

”سبحان اللہ.... اور اب خود بھی روپوش ہو گئے....!“

”یہ کیسے کہہ سکتے ہو کہ وہ روپوش ہو گئے ہیں۔“

”فی الحال میں صرف اس سرخ نشان کے بارے میں سوچ رہا ہوں۔“

”اگرچہ یہ خون نہیں تو پھر کیا ہے۔! اور تم باتوں میں وقت ضائع کر رہے ہو کچھ کرو....!“

”اچھا تو میں صبر کرتا ہوں۔“

”پھر وہی فضول باتیں۔ میں ہنسنے کے موڈ میں نہیں ہوں۔“

”آپ نے ابھی تک کوئی ایسی کام کی بات نہیں بتائی جس کی بناء پر میں کچھ کرنے کے قابل

ہو سکوں....!“

”کیا معلوم کرنا چاہتے ہو۔“

”جدید ترین گرل فرینڈ کا پتہ۔“

”سچ کہتی ہوں کوئی چیز اٹھا کر ماروں گی تمہارے سر پر....!“

”پتا نہیں کیوں آپ بُرا مان جاتی ہیں....!“

”ان کی کوئی گرل فرینڈ نہیں ہے....!“

”تب تو وہ اس دنیا کے آدمی ہی نہیں معلوم ہوتے اور آپ بھی کسی کی گرل فرینڈ نہ ہوں گی!“

”میں لڑکوں سے دوستی نہیں کرتی۔“

”دوستی کرنا آتا ہی نہ ہو گا....!“ ڈھمپ نے مایوسی سے کہا۔

”ارے تم کو اس ہی کئے جاؤ گے....!“

”اچھا تو میں ان صاحبہ کے پاس جا رہا ہوں جن سے وہ روزانہ بلڈ پریشر چیک کرایا کرتے تھے۔“

”تم پتا نہیں کیا اوٹ پٹانگ ہانک رہے ہو۔“

”لیڈی ڈاکٹر زیا کو جانتی ہیں۔“

”ہاں جانتی ہوں۔“

”انہی سے بلڈ پریشر چیک کرایا کرتے ہیں....!“

”روزانہ....!“

”قریب.... قریب....!“

”ہوں....!“ غزالہ کی پیشانی پر سلوٹیں پڑ گئیں۔! ”تولیدی ڈاکٹر زیا.... اچھا تم کسی طرح

اسی سے معلوم کرو ان کی جدید ترین گرل فرینڈ کے بارے میں۔“

”اُسے علم ہو گا۔“

”کوشش کرو معلوم کرنے کی۔“

”اس کا مطلب یہ ہوا کہ آپ بھی کچھ جانتی ہیں۔“

”وہ بہت دنوں سے کوشش کر رہی ہے کہ ڈیڈی دوسری شادی کر لیں۔“

”لیکن ڈاکٹر زیا شاید شادی شدہ ہیں۔“

”کسی اور سے کرانا چاہتی ہے۔“

”تب تو بلڈ پریشر....!“

”یونہی کبھی کبھی معمولی سا ہائی ہو جاتا ہے....!“

”آپ کی ٹو سیٹر لے جاؤں....!“

”خبردار اُسے ہاتھ بھی نہ لگانا۔ موریس نکال لو....!“

”اس پر تو اور زیادہ چھد لگوں گا!“

”اوہو.... تو کیا تمہیں بھی بلند پریش چیک کرانا ہے!“

”میں مورس سے الگ ہوں!“

”ٹھہرو....!“ وہ ہاتھ اٹھا کر کچھ سوچتی ہوئی بولی۔ ”تم یہاں کسی فرم میں کلرک کے امیدوار بن کر آئے تھے۔“

”پرانی بات ہوئی۔ لیکن آپ کہنا کیا چاہتی ہیں!“

”تمہارے پاس ڈرائیونگ لائسنس کی موجودگی حیرت انگیز ہے۔“

”ارے وہ تو میں نے ٹیکسی چلا چلا کر ہی اسے پاس کیا تھا۔ ورنہ کلرک کیوں تلاش کرتا....“

کارنیشنوں کی اولادیں تھرڈ ویشن میں بی اے کر کے کچھ نہیں ہوتیں تو پروفیسر آفسر ہو جاتی ہیں۔“

”پتا نہیں کیوں تمہاری باتوں پر یقین کر لینے کو دل نہیں چاہتا۔ مجھے حیرت ہے کہ ڈیڑی کو

کیا ہو گیا تھا۔“

”ڈیڑی کو تو شروع ہی سے کچھ ہو گیا تھا کہ اس خطرناک چیز کو دبائے بیٹھے رہے جس کے

سلسلے میں ایک آدمی مار ڈالا گیا تھا.... ذرا یہ تو بتائیے کہ یہ واقعہ ہوا کب تھا اور ان کے دوست کا

نام کیا تھا۔“

”یہ انہوں نے نہیں بتایا۔“

”اچھی بات ہے.... تو میں مورس ہی لئے جا رہا ہوں۔“ ڈھمپ نے کہا اور خواب گاہ کا

دروازہ کھول کر باہر نکل آیا۔



لیڈی ڈاکٹر زیبا پائیں باغ میں کھدائیوں کی دیکھ بھال کر رہی تھی۔ مطب میں عموماً شام کو بیٹھتی تھی۔ روزانہ کا معمول تھا کہ ناشتے کے بعد پائیں باغ میں مالی کا ہاتھ بٹاتی تھی۔ آج مالی غیر حاضر تھا تو خود ہی پانی بھی لگانا پڑا تھا کھدائیوں میں۔ دفعتاً اس کے قریب ہی کسی نے ڈڈوینا کی بازو کے پیچھے سے سر اٹھا کر ہاتھ اٹھا کر وہ اچھل پڑی تھی۔

”اوہ عمران....! تم نے تو ذرا ہی دیا تھا۔!“ وہ کھسائی ہو کر بولی۔

”عمران نہیں.... ڈھمپ....! نوئل ڈھمپ....! ناہال کی طرف سے کلپ۔“

”ڈھمپ کلپ ابھی لگتے ہو۔ اس طرح آنے کی کیا ضرورت تھی۔“

”وہ اپنی خواب گاہ سے غائب ہو گیا ہے۔!“

”وہ شخص ابھی تک میری سمجھ میں نہیں آیا۔!“ زیبا نے کہا۔

”صبح سے یہی چکر چل رہا ہے۔ ناشتہ تک نصیب نہیں ہوا....!“

”ادھر سے کچن میں آ جاؤ۔!“ زیبا ایک طرف ہاتھ اٹھا کر بولی۔

”تمہارے میاں کہاں ہیں۔!“

”شکار پر تشریف لے گئے ہیں....!“

”اچھا تو پہلے کچھ کھلوادو!“ عمران نے کہا اور اسی طرف چل پڑا جہاں زیبا نے اشارہ کیا تھا۔

زیبا نے اس سے پہلے ہی کچن میں پہنچ کر غصی دروازہ کھول دیا۔ عمران نے اندر داخل ہو کر

بادرچی کے بارے میں پوچھا تھا۔

”آج مالی اور بادرچی دونوں ہی نہیں آئے۔!“

زیبا نے کافی پاٹ پھڑ پر رکھ دیا تھا اور فریج سے کھانے کی چیزیں نکالے گی تھی عمران نے

جیلانی سیٹھ کی کہانی شروع کر دی۔ سب کچھ سن لینے کے بعد زیبا بولی تھی۔ ”میں بھی اس کے کسی

ایسے دوست سے واقف نہیں ہوں جو یہاں شاہ دارا میں کسی حادثے کا شکار ہوا ہو۔!“

”یہ کہانی اس کی بیٹی نے سنائی ہے۔!“

”بہر حال.... میں تصور بھی نہیں کر سکتی تھی کہ معاملات اس نوعیت کے ہو گئے۔!“

”کتے کے پلے غائب ہو گئے اور کتیا مار ڈالی گئی....!“

”یہی ہوتا رہا ہے....! کوئی نئی بات نہیں۔!“

”یعنی اگر وہ سب کچھ نہ ہوا ہوتا تب بھی کتیا مار ڈالی جاتی۔!“

”کہہ تو رہی ہوں کہ پہلے بھی یہی ہوتا رہا ہے۔ کتیا مار ڈالی جاتی ہے اور پلے غائب ہو جاتے

ہیں۔!“

”تو پھر یہ سوچنا ہی غلط ہے کہ وہ جیلانی کے بنگلے کے قریب والی پلٹا کے نیچے ہونے کی بناء پر

ماری گئی۔!“

”لیکن جیلانی کسی نہ کسی طرح اس معاملے میں ضرور ملوث ہے۔! میں تمہیں بتا چکی ہوں کہ

ایک بار میں نے اُسے فون پر کسی کو اطلاع دیتے سنا تھا۔ کہ کسی جگہ کتیا نے بچے دیئے ہیں۔!“

”تو پھر مجھے اس طرح ملازمت کی پیش کش کا کیا مطلب ہو سکتا ہے۔!“ عمران نے پر تشویش

لہجے میں کہا۔ ”مجھے تو یہ کتیا اتنا قافی نظر آ گئی تھی۔ جیلانی کی شکل دیکھنے کے لئے اس کے بنگلے کی

طرف جانکا تھا۔ پلایا کے نیچے کتیا دکھائی دی اور میں وہیں کا ہو کر رہ گیا۔ ویسے ایک تجربہ ہوا۔“

”کیا تجربہ.....!“

”کتیا تم از کم احسان مند تو نظر آتی ہے۔ حاملہ بیوی کو کتیا ہی کیوں نہ کھلا پلا دو سرال والوں کا منہ ہی سیدھا نہیں ہوتا.....!“

”سچ کہتی ہوں۔“ زینا ہنستی ہوئی بولی۔ ”کوئی بوڑھیا ڈھڈو معلوم ہوتے ہو۔!“

”ارے ہاں نہیں تو.....!“

”خز و غنڈے کا کیا معاملہ تھا۔!“

”بس خواہ مخواہ الجھ گیا تھا.....!“

”ڈھمپ نے خاصی شہرت پائی ہے..... شاہ دارا میں! کوئی اور نام نہیں سوچا تھا تمہیں۔!“

”زمانہ قدیم سے ڈھمپ چلا آرہا ہوں۔ ہاں وہ کتیا کہاں ہے جس کے بارے میں تم نے اطلاع دی تھی۔!“

”میں نے اسی کے بارے میں اطلاع دی تھی جسے دیکھتے ہی تم پلایا سے چٹ گئے تھے۔!“

”لیکن تم نے جیلانی کا تذکرہ کرتے وقت نہیں بتایا تھا کہ وہ اس کے بنگلے کے قریب ہی کہیں پائی جاتی ہے۔!“

”میرے لئے کتیا اہم نہیں تھی میں تو تمہیں جیلانی کے بارے میں بتانا چاہتی تھی۔!“

”لیکن وہ مظلوم نکلا۔!“

”میں ایسا نہیں سمجھتی۔!“

”تمہیں حالات کا پوری طرح علم نہیں۔ اس لئے ایسا کہہ رہی ہو۔!“

”کیسے حالات۔!“

”میرا خیال ہے کہ وہ سچ مچ کسی دشواری میں پڑ گیا ہے۔! کچھ لوگ اُس سے کوئی چیز وصول کرنا چاہتے ہیں۔!“

”وہ اس کے کاروباری حریف ہی ہوں گے۔!“

”کاروبار سے کیا مراد ہے تمہاری۔!“

”جس کی اسمگلنگ.....!“

”جس کے اسمگلرز اکسائز والوں کا دوسرے ہوں گے.....! میں تو صرف کتیا کے بچوں کے سلسلے میں آیا تھا.....! جیلانی میں محض اس لئے دل چسپی لینی پڑی ہے کہ تمہارے بیان کے مطابق

اُس نے فون پر کسی کو کتیا کے بچے دینے کی خوش خبری سنائی تھی۔!“

”تم کیا سمجھتے ہو کتیا کے بچوں کو.....!“

”محیطی.....!“

”فضول باتیں نہ کرو..... انہی کی آڑ میں اسمگلنگ ہوتی ہے۔!“

”یعنی کتیا کے بچے جس لے جاتے ہیں۔!“

”یہی سمجھ لو.....!“

”وہ کس طرح.....!“

”ان کی کھال اتاری جاتی ہے۔ اور ایسے مجسموں پر منڈھ دی جاتی ہے جن میں چرس بھری ہوتی ہے..... اور پھر وہ ڈیکوریشن پیمز کی حیثیت سے ایک سپورٹ کر دیے جاتے ہیں۔!“

”خیال برا نہیں ہے۔!“ عمران کچھ سوچتا ہوا بولا۔ ”ویسے تم نے یہ آئیڈیا کس جاسوسی ناول سے پار کیا ہے۔!“

”میں کہتی ہوں اسی لائن پر کام کرو۔ تمہیں ثبوت بھی مل جائے گا۔!“

”اچھا..... اچھا.....! عمران سر ہلا کر بولا۔! ”ناشتے کا بھی بہت بہت شکریہ بس ایک بات اور بتا دو.....!“

”پوچھو.....! معلوم ہوگی تو ضرور بتاؤں گی.....!“

”آج کل جیلانی کی شادی کس سے کر رہی ہو۔!“

”کیا مطلب.....!“ وہ اسے گھورتی ہوئی بولی۔

”میں نے غزالہ سے اس کی کسی جدید ترین گرل فرینڈ کے بارے میں پوچھا تھا۔ اس نے تمہارا پتہ بتا دیا۔!“

”مت بکواس کرو.....!“

”مطلب یہ کہ اس نے بتایا کہ تم اس کے باپ کو دوسری شادی کی ترغیب دیتی رہتی ہو۔!“

”اُس کا دماغ خراب ہو گیا ہے۔! لیکن ٹھہرو..... جیلانی میرے مطب میں اس لئے آتا ہے

کہ کبھی کبھی اُس کی ملاقات ایک مریض سے ہو جاتی ہے وہ اس میں دل چسپی لے رہا ہے۔!“

”یہ ہوئی نابات..... اب اُس کا نام اور پتہ بھی بتاؤ۔!“

”سعدیہ نام ہے..... اور سول لائنز میں رہتی ہے..... اوچیرا والی لائن میں بنگلہ نمبر گیارہ۔!“

”شکریہ۔ غزالہ نے بہر حال صحیح رہنمائی کی تھی۔“

”لیکن یہ بکواس ہے کہ میں اُسے دوسری شادی کی ترغیب دیتی ہوں۔“

”بلڈ پریش کا کیا حال ہے....!“

”شاذ و نادر معمولی سا ہائی ہو جاتا ہے۔ لیکن وہ روز ہی سر پر سوار رہتا ہے یقین کرو کہ صرف

سعدیہ کے لئے آتا ہے۔“

”سعدیہ کس مرض میں مبتلا ہے۔“

”وہم... السر کے وہم میں مبتلا ہے۔ حالانکہ صرف بد ہضمی کا شکار ہو جاتی ہے۔ کبھی کبھی۔“

”اچھی بات ہے.... تو میں چلا۔“ عمران اٹھتا ہوا بولا۔

”ٹھہرو۔“ وہ ہاتھ اٹھا کر بولی۔ اب میرے ایک سوال کا بھی جواب دیتے جاؤ۔“

”آسان ہونا چاہئے۔ اور ار تھ میک کا نہ ہو۔“

”اگر تم چرس میں انٹر سٹڈ نہیں ہو تو پھر کس لئے دوڑے آئے تھے۔“

”کتیوں کے نوزائیدہ بچے دیکھنے کا شوق بچپن ہی سے ہے۔ یہ تو شاہ دارا ہی تک کی بات ہے۔

اگر مجھے اطلاع ملے کہ جنوبی امریکہ میں کسی کتیا کے ہاں خوشی ہونے والی ہے تو سرپٹ دوڑتا چلا

جاؤں گا۔“

”اچھا تو اب سرپٹ دوڑتے چلے جاؤ۔ ورنہ مجھے غصہ آجائے گا۔“

”وہ وہاں سے روانہ ہو گیا تھا۔ گاڑی اس کے بنگلے سے قریب آدو فر لایک کے فاصلے پر پارک کی

تھی۔ زیبا کے سلسلے میں متاخر رہنا چاہتا تھا۔ راستے بھر چونکنا رہا تھا کہ کہیں اس کا تعاقب تو نہیں کر

جارہا.... اچھی طرح اطمینان کر کے زیبا کے بنگلے کی کمپاؤنڈ وال پھلا لگی تھی۔ اور واپسی میں بھو

کہیں کوئی ایسا آدمی نہیں دکھائی دیا تھا جس پر تعاقب کرنے والے کا شبہ بھی کیا جاسکتا۔ لیکن د

فر لایک کا فاصلہ طے کر کے گاڑی تک پہنچنے ہی پیروں تلے سے زمین نکل گئی۔ کیونکہ پچھلی سیٹ

پر غزالہ نیم دراز نظر آئی تھی۔

”وہ بوکھلائے ہوئے انداز میں سر سہلانے لگا۔ اور غزالہ اسے گھورتی ہوئی بولی۔ ”گاڑی لاک

کر کے نہیں گئے تھے۔ اگر کوئی اڑا لے جاتا تو....“

”آپ سمیت اگر یہ واقعہ پیش آجاتا تو واقعی میرے لئے مر جانے کا مقام ہوتا۔ لیکن یہ آپ

کیا کرتی پھر رہی ہیں۔ کیا والد صاحب ہی کا انخواہ کافی نہیں ہے۔“

”انخواہ.... ہو نہہ....“ وہ ہنس پڑی۔

”سک.... کیا مطلب....!“

”پہلے تم بتاؤ کہ زیبا سے کیا معلوم ہوا۔“

”کچھ بھی نہیں۔ اس سے بات ہی نہیں ہو سکی۔ کیا آپ نے دیکھا نہیں کہ صرف بنگلے کا چکر

کاٹ کر واپس آگیا! سمجھ میں نہیں آتا کہ اس سے کیا پوچھا جائے اور کس طرح پوچھا جائے۔“

”کچھ پوچھنے کی ضرورت نہیں۔ ڈیڈی کا کھیل میری سمجھ میں آگیا ہے۔“

”واقعی....!“ عمران خوش ہو کر بولا۔

”چلو.... بیٹھو....!“ غزالہ نے اگلی سیٹ کی طرف اشارہ کر کے کہا۔ ”بتاتی ہوں۔“

عمران گاڑی میں بیٹھ گیا اور بولا۔ ”اسی جگہ بتائیں گی.... یا انجن اشارت کروں۔“

”چلو.... چلتے رہو.... سول لائنز دیکھی ہے۔“

عمران چونک پڑا۔ کیا اس نے کسی طرح اس کے اور زیبا کے درمیان ہونے والی گفتگو سنی

ہے۔ اس نے مڑ کر غزالہ کی طرف دیکھا۔

”کیوں.... کیسا بات ہے۔“

”کچھ نہیں۔“ اس نے طویل سانس لے کر کہا اور انجن اشارت کر دیا۔ گاڑی حرکت میں آئی۔

”جاننے ہوا اب کیا ہو گا؟“ غزالہ نے سوال کیا۔

”میں کیا جانوں۔“ عمران مردہ سی آواز میں بولا۔

”ڈیڈی روتے سورتے ہوئے واپس آئیں گے۔ اور اطلاع دیں گے کہ وہ پانچوں نقاب پوش

کاروباری حریف نہیں بلکہ سرال والے تھے۔ زبردستی شادی کر دی انہوں نے.... مجھے کھبے سے

باندھ دیا تھا۔ اور چابک لے کر کھڑے ہو گئے تھے کہ کرو شادی اپنی اسٹینو یا سیکریٹری سے ورنہ

مارتے مارتے کھال گرا دیں گے پھر دو تین پچکیاں لے کر فرمائیں گے۔ کیا کرتا ہے بی کرنی ہی پڑی

شادی ورنہ وہ جان سے مار دیتے۔“

”ارے باپ رہے۔“ عمران بھرائی ہوئی آواز میں بولا۔

”غلط نہیں کہہ رہی.... تم دیکھ لینا.... اور پھر جاننے ہو کیا ہو گا۔“

”جی نہیں۔“

”میں تم سے شادی کر کے غزالہ ڈھپ ہو جاؤں گی۔“

”باپ رے باپ....“ عمران کراہ کر رہ گیا۔

”یہ ہو کر رہے گا۔ تم دیکھ لینا.... اس وقت تمہیں اسی لئے سول لائنز لے جا رہی ہوں۔“

”کک.... کس لئے....!“

”تمہارا لباس ڈرلا چھا نہیں....! ڈھنک کے کپڑوں میں اسارٹ لگو گے!“

”میرا خیال ہے کہ پہلے اپنے ڈیڑی کو واپس آجانے دیجئے۔ اگر شادی کر کے واپس آئیں تو پھر آپ کو اختیار ہو گا۔ جود لے چاہے کیجئے گا۔ ابھی سے اس کی تیاری کرنے کی ضرورت نہیں۔“

”میں نے کہہ دیا کہ ان کپڑوں میں ہو لو لگتے ہو.... ڈھنک کا لباس ہونا چاہئے۔“

”میں یہ کہہ رہا تھا کہ ڈیڑی کے بارے میں آپ کا اندازہ غلط بھی ہو سکتا ہے۔ وہ واقعی کسی

مصیبت میں مبتلا ہو سکتے ہیں۔“

”مجھے ان کی کہانی پر یقین نہیں آیا۔ آخر چادر پر اس سرخ دھبے کا کیا مطلب تھا جبکہ ایک

بچہ بھی کہہ سکتا ہے کہ وہ خون کا دھبہ نہیں ہے۔“

”بلبل میجر آئیل کا دھبہ بھی ہو سکتا ہے۔ وہ بھی خونی رنگ کا ہوتا ہے۔“

”تم آخر ان کی اتنی طرف داری کیوں کر رہے ہو۔“

”حق نمک ادا کر رہا ہوں۔“

”سول لائنز چلو....!“ غزالہ نے سخت لہجے میں کہا۔

”لیکن میں شادی کیسے کر سکتا ہوں۔ جبکہ ابھی تک اپنے پیروں پر کھڑا بھی نہیں ہو سکا۔“

”میں بہت مال دار ہوں اس لئے اس کی فکر نہ کرو۔“

”لیکن میں کر سچیں ہوں....!“

”خدا کی پناہ.... یہ تو بھول ہی گئی تھی.... لیکن کیا تم مسلمان نہیں ہو سکتے۔“

”کیا فائدہ جب کہ مجھ میں اور آپ میں کوئی فرق ہی نہیں۔ نہ آپ نماز پڑھتی ہیں اور نہ میں

چرچ جاتا ہوں....“

”ہاں یہ بات تو ہے.... میں نام کی مسلمان اور تم نام کے کر سچیں....!“

”اور یہ شادی داوی تو سب مذہبی چکر ہے۔“

”ہے تو....!“

”ہبذا ڈیڑی کی واپسی کا انتظار کیجئے۔ پھر میں آپ کی شادی کسی نالائق مسلمان سے ہی

کرا دوں گا....“

”ارے تو کیا میں شادی کے لئے مری جا رہی ہوں۔ وہ تو ڈیڑی کی ضد میں۔ اگر وہ شادی

کر کے واپس آئے تو میں ان کی مرضی کی پابند نہیں ہوں گی۔“

Digitized by Google

”ویسے بات صرف اتنی سی ہے کہ آپ اپنے ڈیڑی کو اس قدر چاہتی ہیں کہ ان کی زندگی

میں کسی اور کا وجود برداشت نہیں کر سکتیں۔“

”ہاں.... یہ بات تو ہے!“ دفعتاً روہانسی ہو کر بولی۔ پھر باقاعدہ پھوٹ پھوٹ کر رونے لگی۔

”یہ دوسری ہوئی۔“ عمران آہستہ سے بولا۔ پھر بہ آواز بلند کہنے لگا۔ ”ارے ارے یہ آپ

کیا کر رہی ہیں۔ کہیں لوگ یہ نہ سمجھیں کہ میں آپ کو آپ کی مرضی کے خلاف کہیں لے جا رہا

ہوں۔!“

”کک.... گا.... گا.... ہنہ.... ہنہ.... گاڑی.... کھڑی.... ہینہ.... ہینہ....

کزدو....!“ وہ ہچکیاں لیتی ہوئی بولی۔

”یہی کرنا پڑے گا۔“ عمران نے کہا۔ اور گاڑی سڑک کے نیچے اتار کر کھڑی کرتا ہوا

بولا۔ ”اب گاڑی کے گرد بھیڑ لگ جائے گی۔“

اور اس نے دیکھا کہ غزالہ اپنے منہ میں رومال ٹھونسنے کی کوشش کر رہی ہے۔

”ارے.... ارے.... یہ مت کیجئے۔ ورنہ پیچھے دوسوں میں جبرک لگے گا۔“

”جج.... چپ رہو....!“

”وہ دیکھئے.... لوگ غور سے ادھر ہی دیکھ رہے ہیں۔ نہیں یہاں رکنا ٹھیک نہیں ہے....!“

عمران بوکھلا کر بولا۔ اور گاڑی دوبارہ اشارت کر دی۔ اور بولا ”میں ایک ایسی عورت کو جانتا ہوں

جس سے آپ کے ڈیڑی زیبا کے مطب میں گپاسٹک کیا کرتے ہیں۔“

”کون ہے....؟“ یک بیک غزالہ کی ہچکیوں میں بریک لگ گیا۔

”ہے ایک عورت.... سعدیہ نام ہے اور سول لائنز میں رہتی ہے....!“

”تم اس کا گھر جانتے ہو۔“

”جی ہاں۔! اوپرو والی لائن میں بنگلہ نمبر گیارہ....!“

”اچھا تو پھر وہیں لے چلو میں اُس سے بات کروں گی....!“ غزالہ نے کہا۔ اس کی آواز میں

ہلکی سی لرزش بھی باقی نہیں رہی تھی۔ اور عمران کو دوسرے خطرے کا احساس ہوا تھا۔ اس سے

بوکھلاہٹ میں یہ حرکت سرزد ہوئی تھی۔ کسی طرح غزالہ کو چپ کرانا چاہتا تھا۔ اس کے لئے

ضروری تھا کہ فوری طور پر اس کی توجہ کسی اور طرف مبذول کرا دی جاتی.... بہر حال اب کسی

سعدیہ کی شامت آنے کی باری تھی.... جس کی شکل تک اس نے نہ دیکھی تھی.... اُس نے تیز

لہجے میں پوچھا۔ ”آخر آپ اس سے کیا بات کریں گی۔ سوچ سمجھ کر کوئی قدم اٹھائیے۔!“

”سوچ لیا ہے.... جاتے ہی اس پر ٹوٹ پڑوں گی!“

”بنگلے میں رہتی ہے تو تنہا ہرگز نہ ہوگی۔ اور لوگ بھی ہوں گے۔!“

”ہوا کریں۔ مجھے کسی کی بھی پرواہ نہیں۔ پھر تم تو ساتھ ہی ہو اگر وہ کچھ بولیں تو نپٹ لینا!“

”آوارہ گرد حمزہ کی اور بات تھی محترمہ! یہ سول لائنز ہے اور آپ ایک بنگلے پر دھاوا بولنے جا رہی ہیں۔!“

”میں کسی سے بھی نہیں ڈرتی۔!“

”عورت چاہے ایل ایل بی ہی کیوں نہ کر لے رہے گی عورت ہی۔!“

”کیا مطلب۔!“

”وہ لوگ فوراً پولیس کو بلا لیں گے اور پھر جو کچھ بھی ہو گا اس کیلئے کم از کم میں تیار نہیں۔!“

”ڈر پوک“ وہ بھنا کر بولی۔

”بلکہ بزدل اور بھگوڑا بھی۔!“

”حمزہ سے تمہاری ملی بھگت تھی اور ہم لوگوں کو مرعوب کرنے کے لئے وہ ڈرامہ کیا گیا تھا۔ کچھ پیسے دے دیئے ہوں گے حمزہ کو۔!“

عمران کچھ نہ بولا۔ سخت الجھن میں پڑ گیا تھا۔ سعدیہ کا حوالہ دے کر اچھا نہیں کیا تھا اس نے۔ اب یہ سر پھری پتا نہیں کیا کر بیٹھے۔

”بولو یہی بات تھی نا!“ غزالہ نے تیز لہجے میں سوال کیا۔

”جودل چاہے سمجھئے۔ میں آپکا ملازم تو ہوں نہیں کہ آپ مجھ سے جواب طلب کر رہی ہیں۔!“

”اور اگر تم انہی لوگوں کے گر گئے ہوئے تو۔!“

”آپ کے ڈیڑی کے حریفوں کے؟“

”ہاں میں یہی کہنا چاہتی ہوں۔!“

”تو پھر کسی سعدیہ کی تلاش فضول ہے۔ پہلے آپ اپنا اطمینان کرنے کی کوشش کیجئے۔!“

”خاموش رہو اور سوچنے دو۔!“

عمران کچھ نہ بولا۔ تھوڑی دیر بعد غزالہ نے کہا۔ ”کیا تم نے محسوس کیا کہ کوئی تمہارا تعاقب کر رہا ہے۔!“

”جھک مار رہا ہے جو بھی ہے۔!“ عمران بولا۔ ”ویسے آپ نے کس طرح تعاقب کیا تھا کہ مجھے علم ہی نہ ہو سکا۔!“

”میں ٹیکسی میں تھی.... اور برقعہ اوڑھ رکھا تھا۔!“

”اوہ.... تو اب کہاں ہے برقعہ....!“

”سیٹ کے نیچے۔!“

”اب ایسا ہے کہ آپ ڈرائیو کیجئے اور میں برقعہ اوڑھ کر پچھلی سیٹ پر بیٹھ جاتا ہوں۔!“

”اس سے کیا ہوگا۔؟“

”تعاقب کرنے والے کے پیٹ میں درد ہونے لگے گا۔!“

”تم بے نکلی باتوں کے علاوہ اور بھی کچھ کر سکتے ہو۔!“

”کیوں نہیں۔ اور زیادہ بے نکلی باتیں بھی کر سکتا ہوں۔ ویسے یہ کام تو ہونا ہی چاہئے۔ کیا برقعہ اسی سیٹ کے نیچے ہے جس پر آپ بیٹھی ہوئی ہیں....!“

”ہاں.... لیکن کیا ہیں۔!“

”جی ہاں.... سڑک پر سب کے سامنے برقعہ اوڑھ کر بیٹھوں گا اور آپ ڈرائیو کریں گی۔!“

”میرا دماغ خراب ہوا ہے کیا کہ تمہیں اس کی اجازت دوں گی۔!“

”یہی تو کہا تھا میں نے کہ محض قانون کی ڈگری حاصل کر لینے سے کام نہیں چلتا.... وہ پیری مین والے ناول بھی نہیں پڑھے شاید آپ نے....!“

”پورا سیٹ میرا پڑھا ہوا ہے۔!“

”آخر وہ بھی وکیل ہی تو تھا....!“

”تم کرنا کیا چاہتے ہو....!“

”تعاقب کرنے والے کو چکر میں ڈالنا چاہتا ہوں....!“ عمران نے کہا اور گاڑی سڑک کے نیچے اتار کر کھڑی کر دی۔

”کیا بچ ج...!“

”ہاں.... ہاں.... ایڈونچر رہے گا۔ اتر یے گاڑی سے۔!“

”تعاقب کرنے والی گاڑی کسی قدر آگے بڑھ کر رہ گئی۔ اور ڈرائیو اتار کر اس طرح بونٹ اٹھانے لگا تھا جیسے انجن میں کسی گڑبڑ کی وجہ معلوم کرنا چاہتا ہو....!“

غزالہ طوعاً و کرہاً سیٹ سے اتری تھی اور بدحواسی کے عالم میں چاروں طرف دیکھے جا رہی تھی۔ اس نے اپنے ایڈونچر سے متعلق ہوائی قلعے تو بہت بنائے تھے۔ لیکن ایسی کسی پجوشن سے دوچار ہونے کا پہلا ہی اتفاق تھا۔ عمران نے پچھلی سیٹ اٹھا کر سیاہ برقعہ نکالا اور اسنے میں غزالہ



جھپٹ کر اگلی سیٹ پر جا بیٹھی۔ اب وہ کسی طرف دیکھنا ہی نہیں چاہتی تھی۔

”بس اب چل دیجئے!“ پچھلی سیٹ سے آواز آئی۔ عقب نما آئینے پر نظر پڑی تھی۔ عمران برقعہ اوڑھے دکھائی دیا۔ نقاب ڈال لی تھی۔ غزالہ نے نکلیوں سے ادھر ادھر بھی دیکھا۔ لوگ چلتے چلتے رک گئے تھے۔ اور حیرت سے انہیں دیکھے جا رہے تھے۔ اس نے انجن اشارٹ کیا اور دیوانہ وار ڈرائیو کرنے لگی۔ عمران اچھل کر بولا۔ ”ارے.... ارے.... یہ کیا کر رہی ہیں!“

”خاموش بیٹھے رہو....! گھر چل کر بتاؤں گی!“

”اُسے بھی تو پیچھے آنے کا موقعہ دیجئے!“

”بکواس مت کرو!“

”ایکسی ڈنٹ نہ کر بیٹھے گا!“

”اس وقت تو یہی دل چاہ رہا ہے کہ مر ہی جائیں۔ تماشہ بنا کر رکھ دیا۔“ وہ دانت پیس کر بولی۔ بہر حال عمران کی تدبیر کامیاب رہی تھی۔ اب غزالہ کو نہ سعدیہ کا ہوش رہا تھا اور نہ سول لائٹز کا.... نہ گام بھاگ گھر پہنچنے کی ہو رہی تھی۔

”ہائے میں تو مڑ کر دیکھ بھی نہیں سکتا....!“ عمران کراہا۔ ”ورنہ لوگ کہیں گے کہ یہ نیک بی بی مڑ کر کسے دیکھ رہی ہے۔ ذرا عقب نما آئینے میں دیکھئے۔ وہ کالی گاڑی نظر آرہی ہے یا نہیں!“

”سب جائیں جہنم میں.... تم خاموش رہو.... تمہاری آواز زہر لگ رہی ہے۔“ غزالہ نے دانت پیس کر کہا۔

”لو بھئی....! کہاں شادی کرنے جا رہی تھیں اور کہاں دانت پیس رہی ہیں۔ آواز ہی زہر لگنے لگی۔ وہ تو کہو میں نے ہی بچا لیا ورنہ کر بھی لی ہوتی شادی۔“

”بکواس بند کرو!“

تھوڑی دیر بعد گاڑی بنگلے کی کمپاؤنڈ میں داخل ہوئی تھی۔ غزالہ جلدی سے اتری اور جھپٹ کر مالی کا بیچلے اٹھالیا۔ عمران نے طویل سانس لی تھی اور سیٹ کی پشت گاہ سے ٹک گیا تھا!

”نکلو باہر....!“ وہ بیچلے تولتی ہوئی بولی۔

”یہیں آرام سے ہوں۔“ عمران نے نقاب الٹ کر کہا۔

اتنے میں ملازم اندر سے دوڑتا ہوا آیا اور ہانپتا ہوا بولا۔

”صاحب زخمی ہو گئے ہیں۔ ہاتھ ٹوٹ گیا ہے۔“

”کہاں ہیں۔“ غزالہ بوکھلا گئی۔ بیچلے ہاتھ سے چھوٹ گیا۔

”اپنے کمرے میں.... آپ کا پوچھ رہے ہیں....!“

غزالہ برآمدے کی طرف دوڑ گئی۔ عمران برقعہ اتار کر اطمینان سے اترتا تھا۔ اس نے ملازم سے پوچھا۔ ”خود آئے تھے یا کوئی لایا تھا۔“

”نیکسی پر آئے تھے۔ ڈرائیور نے سہارا دے کر اتار دیا تھا.... ہاتھ ٹوٹ گیا ہے۔“

”کیسے ٹوٹا....!“

”کہیں گر پڑے تھے۔“

عمران نے سر کو جنبش دی۔ اور آہستہ آہستہ برآمدے کی طرف چل پڑا۔

جیلانی کی خواب گاہ کے قریب رکا تھا۔ اندر سے غزالہ کی ہچکیوں اور سسکیوں کی آوازیں آ رہی تھیں۔ اس نے دروازے پر دستک دی.... اندر سے جیلانی کی آواز آئی ”کون....!“

”ڈھپ....!“

”آ جاؤ....!“

وہ دروازہ کھول کر اندر پہنچا۔ غزالہ جیلانی کے پاس سے ہٹ کر کرسی پر جا بیٹھی جیلانی آرام کرسی پر نیم دراز تھا۔ اور شاید غزالہ اس کے زانو پر سر ٹکائے روتی رہی تھی۔ جیلانی کا چہرہ اترا ہوا تھا۔ آنکھوں کے گرد سیاہ حلقے نمایاں ہو گئے تھے۔ اور اس کا بایاں ہاتھ پیٹیوں سے ڈھکا ہوا تھا۔ عمران اندر پہنچ کر ہاتھ باندھے کھڑا رہا۔ جیلانی نے آنکھیں بند کر لی تھیں۔ اور غزالہ رومال سے اپنی آنکھیں خشک کر رہی تھی۔ شاید آنسو اڑے ہی چلے آ رہے تھے۔

”بیٹھ جاؤ۔“ جیلانی نے کچھ دیر بعد بھرائی ہوئی آواز میں کہا۔ اس نے آنکھیں کھول دی تھیں۔ عمران بدستور کھڑا رہا۔

”تم نے سنا نہیں۔“ غزالہ نے تیز لہجے میں بولنے کی کوشش کی لیکن آواز ٹیڑھی میڑھی ہو کر روپائی بن گئی۔

”جج.... جی ہاں....!“ عمران بوکھلا کر بولا اور سامنے والی کرسی پر بیٹھ گیا۔

”بالکل ویسی ہی خوشبو تھی۔ جیسی تم نے بیان کی تھی۔“ جیلانی بھرائی ہوئی آواز میں بولا۔

”کب اور کہاں۔؟“

”پچھلی رات یہیں۔ اس کمرے میں۔“

”اچھا تو پھر۔“

”دو بجے تک نیند نہیں آئی تھی۔ پڑھتا رہا تھا۔ شاید سوادو بجے کتاب رکھ کر روشنی بجھانے

ہی والا تھا کہ کھڑکی سے اسی خوشبو کا ریلہ اندر آیا تھا۔ پھر مجھے ہوش نہیں کہ کیا ہوا تھا.... دوبارہ آنکھ کھلی تو یہ کمرہ نہیں تھا.... اور وہ پانچوں.... خدا کی پناہ۔!“

”پانچ ہی تھے....!“

”ہاں پانچ نقاب پوش.... پھر انہوں نے تشدد کی حد کر دی.... بائیں بازو کی ہڈی کرکریک ہو گئی ہے۔!“

”میں ان میں سے ایک کو بھی زندہ نہیں چھوڑوں گا۔“ عمران دھاڑتا ہوا کھڑا ہو گیا۔

”آئینے میں شکل دیکھ لو پہلے۔!“ غزالہ نے جلے کئے انداز میں کہا۔

”بعد میں دیکھ لوں گا۔!“ عمران رواروی میں بولا۔

”بہر حال تمہیں گھر میں رکھنے کا کوئی فائدہ نہ ہو۔!“ وہ عمران کو گھونسنہ دکھا کر بولی۔

”ایسی باتیں نہ کیجئے۔!“ عمران ٹھنڈی سانس لے کر بولا۔ ”خوشبو بُری بلا ہے۔ اسی خوشبو

نے مجھے تو بھر سے بازار سے اٹھوا دیا تھا۔!“

”ہاں.... اس کا کوئی قصور نہیں۔!“ جیلانی جلدی سے بولا۔

”قصور....!“ غزالہ دانت پیس کر رہ گئی۔

”اچھا اب تم جاؤ.... میں ڈھمپ سے کچھ ضروری باتیں کروں گا۔!“ جیلانی نے کہا۔

وہ عمران کو گھورتی ہوئی کمرے سے چلی گئی۔ پھر جیلانی کے کچھ کہنے سے پہلے ہی عمران سوال

کر بیٹھا۔ ”کیا آپ نے وہ چیز ان کے حوالے کر دی۔!“

”سوال ہی نہیں پیدا ہوتا۔ چیز حوالے کرنی ہوتی تو بازو کیوں تڑوا بیٹھتا۔!“

عمران نے مطمئن انداز میں سر کو جنبش دی تھی۔ تھوڑی دیر تک کچھ سوچتا رہا پھر بولا

”واپسی کس طرح ہوئی آپ کی۔!“

”ایک شریف آدمی کے بستر پر ہوش آیا تھا۔ اس نے بتایا کہ مجھے ایک سڑک کے کنارے

بے ہوش پڑا پایا گیا تھا۔ وہ لوگ اٹھالائے۔ ہوش آنے پر مجھے بازو میں شدید تکلیف کا احساس ہوا

تھا۔ انہوں نے ڈاکٹر بلوایا۔ تب معلوم ہوا کہ فریکچر ہے۔!“

”معلوم ہوتا ہے کہ بے چاروں کے پاس کار نہیں ہے۔!“

”کیا مطلب۔!“

”نوکر کے بیان کے مطابق آپ ٹیکسی سے واپس آئے تھے۔ اور کوئی آپ کو پہنچانے بھی

نہیں آیا تھا۔!“

”میں نہیں چاہتا تھا کہ وہ میری شخصیت سے واقف ہو جائیں۔ اس لئے میں نے ان سے مزید کوئی مدد لینے سے انکار کر دیا تھا۔!“

”عقل مندی کی بات ہے۔!“ عمران سر ہلا کر بولا۔ ”اچھا.... انہیں بتایا گیا تھا۔!“

”یہی کہ چلتے چلتے پتھر آیا تھا۔ گر پڑا اور بے ہوش ہو گیا۔!“

”چلتے.... اچھا ہی ہوا۔ ورنہ سچ بات پولیس تک پہنچا دیتے....!“

”بہر حال تم یہ سمجھ لو کہ جب تک وہ چیز ان کے قبضے میں نہیں آجاتی اس وقت تک میں

زندہ ہوں۔!“

”میرا بھی یہی خیال ہے کہ اس چیز کو حاصل کر لینے کے بعد وہ آپکو زندہ نہیں چھوڑیں گے۔!“

”پھر بتاؤ.... اب کیا کروں۔!“

”کچھ دنوں کے لئے ملک سے باہر چلے جائیے۔!“

”میں نے بھی یہی سوچا ہے لیکن بے بی کا کیا ہو گا۔!“

”انہیں بھی ساتھ لے جائیے....!“

”میں جا ہی نہیں سکتا....!“ جیلانی جھنجھلا کر بولا۔

عمران مجسم سوال بنا سے دیکھتا رہا سیٹھ جیلانی کچھ دیر بعد بولا۔ ”واپسی پر مجھے معلوم ہو گا کہ

میں بالکل کنگال ہو گیا ہوں۔ میرے سارے ملازمین نمک حرام اور بے ایمان ہیں۔ میں ان پر

اعتماد نہیں کر سکتا۔ اگر ان کے سروں پر سوار نہ رہوں تو صیغے بھر میں دیوالیہ ہو جاؤں۔!“

”تب تو دشواری ہے....!“ عمران پر تشویش لہجے میں بولا۔

”کوئی صورت اس کے علاوہ اور نہیں ہے کہ جیسے تیسے ڈنار ہوں۔!“

”میں آپ کی ہمت کی داد دے بغیر نہیں رہ سکتا۔!“ عمران کچھ سوچتا ہوا بولا۔ آپ کے کسی

شناسا کے پاس سیاہ رنگ کی فورڈ بھی ہے۔!“

”سیاہ رنگ کی فورڈ۔!“ جیلانی چونک کر اسے گھورنے لگا۔

”اُس ڈی اے چار تین دو.... نمبر ہے....!“ عمران بولا۔

”یہ کیوں پوچھ رہے ہو۔!“

”جب ہم آپ کی تلاش میں نکلے تھے تو ایک مخصوص جگہ سے کسی نے اُس گاڑی میں ہمارا

تقابض شروع کر دیا تھا۔!“

”میں تصور بھی نہیں کر سکتا۔!“ جیلانی بڑبڑا کر رہ گیا۔

”اور آپ نے چادر پر وہ دھبہ دیکھا!“ عمران بستر کی طرف اشارہ کر کے بولا۔ ”کیا یہ پہلے سے موجود تھا!“

”اوہ.... نہیں.... ہرگز نہیں.... خون....!“

”نہیں خون نہیں ہے۔!“

”تب پھر کیا ہے۔!“

”خدا جانے۔!“

”مجھے تو ہوش نہیں تھا.... واقعی بڑی عجیب خوشبو تھی۔ اور اتنی جلدی ذہن پر اس کا اثر ہوا تھا کہ کچھ سمجھنے کا موقع ہی نہیں مل سکا تھا۔!“

”اب میرے لئے کیا حکم ہے۔! یہ تو اچھا نہیں لگتا کہ باڈی گارڈ پڑا خراٹے لیتا رہے اور آپ فریکر مول لیتے پھریں۔

”حد ہو گئی کہ چوکیدار بھی پچھلی رات کھڑے کھڑے سو گیا تھا۔!“

”جی ہاں....! اُسے بھی چکر آئے تھے.... ہاں تو آپ نے اس گاڑی کے بارے میں کچھ نہیں بتایا....!“

”میں نہیں جانتا۔!“

”حالانکہ گاڑی کے ذکر پر آپ حیرت ظاہر کرتے ہوئے کچھ بڑبڑاتے تھے۔!“

”نہیں تو....!“

”آپ نے کہا تھا کہ میں تصور بھی نہیں کر سکتا۔!“

”مجھے تو یاد نہیں۔ میں ایسی بات کیوں کرتا جبکہ میں اس نمبر کی گاڑی کے متعلق کچھ بھی نہیں جانتا....!“

”آپ کی مرضی....!“ عمران شانے سکڑ کر بولا۔

”تمہیں یقین نہیں آیا....!“ وہ عمران کو گھورے جا رہا تھا۔

”نہیں جناب.... آخر آپ کسے بچانا چاہتے ہیں....!“

”تم بہت شکی ہو۔!“

”ارے.... ایک بچہ بھی آپ کے چہرے کے تاثرات سے اندازہ لگا سکتا ہے کہ آپ جانتے ہیں۔ لیکن بتانا نہیں چاہتے۔ سیاہ فورڈ کے حوالے پر آپ چونکے بھی تھے اور نمبر سن کر تو آپ کا

چہرہ دیکھنے کے قابل تھا جیسے سماعت پر یقین نہ آ رہا ہو۔!“

”ختم کرو اس بات کو....!“

”اس کے بعد میرا مصرف جناب عالی....!“

”کیا یہ کم ہے کہ میں تمہاری موجودگی میں ایک خاص قسم کی تقویت محسوس کرتا ہوں۔!“

”آپ کی مرضی میں تو حلال کی کھانا چاہتا ہوں۔!“

”مگر یہ تو بتاؤ کہ تم دونوں مجھے کہاں تلاش کر رہے تھے۔!“

”بس کیا بتاؤں جناب! بھٹکتے پھر رہے تھے۔ کچھ سمجھ میں نہیں آ رہا تھا کہ کیا کروں بڑی

مشکل سے مس صاحب کو پولیس سے رابطہ قائم کرنے سے روکا تھا۔!“

”یہ تم نے بڑا اچھا کیا۔!“

”یہی نہیں بلکہ ایک کام اور بھی کیا تھا میں نے جسے آپ یقیناً پسند فرمائیں گے۔!“

”وہ کیا۔!“

”انہیں محترمہ سعدیہ کی طرف نہیں جانے دیا۔!“

”کیا مطلب۔!“ جیلانی جھٹکنے کے ساتھ اٹھ کھڑا ہوا۔

”ارے.... ارے.... بیٹھ جایے کیا آپ بھول گئے کہ بازو کی ہڈی کریک ہو گئی ہے تیرے

احتیاطی سے درد بڑھے گا۔!“

”تم کس سعدیہ کی بات کر رہے ہو۔!“ جیلانی آنکھیں نکال کر بولا اور عمران کو کھلاہٹ میں

اپنا سر سہلانا لگا۔

”بتاؤ.... بولتے کیوں نہیں؟“

”بہت ساری سعدیاں ہیں تو نشان دہی بھی کروں۔ سمجھ میں نہیں آتا کہ اس سوال کا کیا

جواب ہو سکتا ہے۔!“

”تو تم اس حد تک میری ٹوہ میں رہے ہو! لیکن اسے کیسے معلوم ہوا۔!“

”جی بس بوکھلاہٹ میں میری زبان سے نکل گیا تھا۔!“

”تم آخر ہو کیا چیز۔!“

”ناچیز کے علاوہ اور کچھ بھی نہیں ہوں۔ پہلے بھی عرض کر چکا ہوں۔!“

”کیا تمہیں سعدیہ کی قیام گاہ معلوم ہے....!“

”جی ہاں....! اوپیر اوپری لائن میں گیارہواں بنگلہ۔!“

”تو وہاں جانا چاہتی تھی۔ مگر کیوں؟“

”انہیں شبہ ہو گیا ہے کہ لیڈی ڈاکٹر زینا آپ کی شادی سعدیہ سے کرانا چاہتی ہیں۔!“

”لا حول ولا قوۃ! آخر یہ سب کچھ ہوا کیسے!“  
 ”میری ہی غلطی سمجھ لیجئے۔ بلڈ پریشر کے سلسلے میں زیبا کا نام آگیا تھا زبان پر!“  
 ”دل چاہتا ہے کہ تمہیں پیٹ کر رکھ دوں!“ جیلانی دانت پیس کر بولا۔  
 ”واقعی پیٹ ڈالئے۔ شاید اسی طرح مجھے سکون مل سکے۔ لیکن اس سے ایک فائدہ ضرور ہوا۔ آپ سے متعلق صاحبزادی کے خیالات معلوم ہو گئے!“  
 ”اب اپنی کوئی تیسری حماقت بیان کرو گے!“ جیلانی غرایا۔  
 ”اس میں میرا کوئی قصور نہیں۔ بھلا ان کے خیالات سے مجھے کیا سروکار!“  
 ”کیا کہا تھا اس نے؟“

عمران نے مڑ کر چور نظروں سے دروازے کی طرف دیکھا اور پھر آگے بڑھ کر آہستہ آہستہ کہنے لگا۔ ”ان کا خیال ہے کہ آپ کو کوئی حادثہ پیش نہیں آیا بلکہ آپ نے غائب ہو جانے کا ڈرامہ کیا ہے۔“

”تم ہوش میں ہو یا نہیں!“  
 ”لغت ہو جھوٹے پر.... آخر آپ مجھے سمجھتے کیا ہیں۔ ساڑھے تین سو میں بک تو نہیں گیا آپ کے ہاتھوں....!“

”خیر.... خیر اور کیا کہہ رہی تھی!“  
 ”کہہ رہی تھیں کہ آپ دو دن بعد بحالت خراب واپس آکر اطلاع دیں گے کہ ان پر اسرار نقاب پوشوں نے زبردستی آپ کی شادی کرادی۔ اگر آپ شادی نہ کرتے تو آپ کو گولی مار دی جاتی!“  
 جیلانی کراہتا ہوا بیٹھ گیا۔

”میں نے پہلے ہی عرض کیا تھا کہ نقل و حرکت کے سلسلے میں محتاط رہئے ورنہ درد بڑھ جائے گا!“

”بس اب تم دفع ہو جاؤ یہاں سے۔!“

”گھر ہی ہے۔!“

”نہیں.... اپنے کمرے میں جاؤ۔!“ جیلانی زور سے دھاڑا۔



انہیں روزا میکسٹیل کے ساتھی کی تلاش تھی۔ اور اب یہ کام کسی قدر آسان ہو گیا تھا۔

کیونکہ روزا سے اس کی تصویر مل گئی تھی۔ نیو اور صفدر اس مہم پر نکلے تھے۔ باہر سے آنے والوں کے ریکارڈ چیک کئے گئے لیکن وہ نام دکھائی دیا اور نہ وہ تصویر نظر آئی۔ روزا کے بیان کے مطابق وہ جیکسن بارڈ نامی ایک جرمن تھا۔ پچھلے کئی ماہ کے ریکارڈ میں بھی اس کا سراغ نہ مل سکا۔  
 ”عقلوں پر پر پتھر پڑ گئے ہیں!“ صفدر آخر کار بولا۔

”کیا ہوا....!“ نیو نے چونک کر کہا۔

”ہمیں دراصل ابتداء اس ہوٹل سے کرنی چاہئے تھی جہاں وہ بٹھرا تھا۔!“

”یعنی انٹر نیشنل سے....!“

”بالکل سامنے کی بات تھی.... پہلے وہاں سے تصدیق ہونی چاہئے کہ وہاں اس نام کا کوئی آدمی ان تاریخوں میں مقیم بھی تھا یا نہیں۔!“

”لیکن جناب!“ اسسٹنٹ منیجر نے کہا۔ ”وہ کوئی سفید فام آدمی نہیں تھا۔ جیسا کہ آیا تھا اور کسی سیاہ فام نسل سے تعلق رکھتا تھا۔ شاید نیگرو.... چہرے کی بناوٹ اور خط و خال سے یہی معلوم ہوتا تھا کہ اُس کے اجداد نیگرو رہے ہوں گے۔!“

”بڑی عجیب بات ہے کہ آپ نے اسے اس تفصیل کے ساتھ یاد رکھا۔ جبکہ یہاں روزانہ درجنوں آتے جاتے رہتے ہوں گے۔!“ صفدر بولا۔

”یاد رہ جانے کی وجہ ہے جناب! بہت اچھا منکر تھا کبھی کبھی ریکریشن ہال میں رقص کی موسیقی پر گانا شروع کر دیتا تھا اور اس کے گرد نوجوانوں کی بھیڑ لگ جاتی تھی۔!“

”پاسپورٹ تھا اس کے پاس۔!“

”یقیناً تھا۔ ورنہ معلوم کیسے ہو تاکہ کہاں کا باشندہ ہے۔!“ اسسٹنٹ منیجر نے کہہ کر میز پر رکھی ہوئی گھنٹی بجائی تھی چہرہ اسی اندر آیا تھا۔

”باہر والوں کا رجسٹر لے آؤ۔!“ اُس نے کہا۔

چہرہ اسی چلا گیا تھا۔ اور تھوڑی دیر بعد وہ اس رجسٹر پر جھکے ہوئے تھے جس میں غیر ملکی گاہکوں کا اندراج ہوتا تھا....! صفدر نے جیکسن بارڈ سے متعلق تفصیل نوٹ کی۔!

اور ایک بار پھر انہیں پولیس ہیڈ کوارٹر کی طرف جانا پڑا۔ اب تو جیکسن بارڈ کی آمد کی صحیح تاریخ بھی معلوم ہو چکی تھی۔ اس لئے کاغذات نکلوانے میں دشواری پیش نہ آئی۔ ہیڈ کوارٹر میں ایکس ٹو کے ایجنٹ نے کاغذات فوری طور پر نکلوائے اور ان کے سامنے رکھ دیئے۔ جیکسن بارڈ جیسا ہی سے آیا تھا۔ اور واپس بھی چلا گیا تھا۔

”ہمت خیری کی....!“ نیو پیشانی پر ہاتھ مار کر بولا۔ ”یہ ہوئی ہے۔!“

”اب روزا میکسوئیل کے ساتھ سختی برتنی پڑے گی۔!“

”برت چکے.... تمہیں بڑے پیار سے دیکھا کرتی ہے۔!“

”سوائے پیار کے اور کچھ نہیں پڑھ سکتے عورتوں کی آنکھوں میں۔!“

”پیار کے علاوہ وہاں اور کچھ ہوتا ہی نہیں۔!“

”اچھا پیارے خان اب واپس چلو۔ اس سے بھی دودو باتیں ہو جائیں۔!“

”اس شرط پر کہ تم اس یتیم بھر سے سخت لہجے میں گفتگو نہیں کرو گے۔!“

”ضرورت پڑی تو دو چار تپھر بھی رسید کر دوں گا۔!“

”یار آدمیت کے جامے میں رہا کرو۔!“

”تم نے اپنے لئے یہ پیشہ غلط منتخب کیا ہے۔ بڑے اچھے میل نرس ثابت ہوتے....!“

”سوال یہ ہے کہ تمہیں پیار سے کیوں دیکھتی ہے مجھے کیوں نہیں دیکھتی۔!“

”اسی سے پوچھ لیتا۔“ صدر بیزاری سے بولا۔

روزا میکسوئیل کو موڈل ٹائون کی ایک چھوٹی سی عمارت میں رکھا گیا تھا۔ اور اب تک اسے یہی باور کرانے کی کوشش کی جاتی رہی تھی کہ وہ اپنے ہی آدمیوں کے درمیان ہے۔ لیکن جیمسن بارڈ سے متعلق نئے انکشاف کی بناء پر انہیں اپنے طریق کار پر نظر ثانی کرنے کی ضرورت پیش آگئی تھی۔

صدر نے فون پر ایکس ٹو سے رابطہ قائم کر کے اسے نئی صورتحال سے آگاہ کیا اور دوسری

طرف سے آواز آئی۔ ”اب تمہیں اپنا رویہ بدل دینا چاہئے۔!“

”میں بھی یہی سوچ رہا تھا جناب۔!“

”نیو نے اس کے کمرے میں کچھ آوازیں بھی ریکارڈ کی تھیں۔!“

”جی ہاں....! لیکن ابھی ہم نے ان کے سلسلے میں اس سے پوچھ گچھ نہیں کی۔!“

”یہی مناسب وقت ہے کہ اسے حقیقت کا علم ہو جائے۔!“

”بہت بہتر جناب۔!“

دوسری طرف سے سلسلہ منقطع ہو جانے کی آوازیں سن کر اس نے بھی ریسیور رکھ دیا تھا۔ پھر

وہ دونوں روزا میکسوئیل کے کمرے میں پہنچے تھے۔

نیو نے اپنا بریف کیس میز پر رکھ دیا اور صدر خاموشی سے روزا کی طرف دیکھتا رہا۔!

”کیا بات ہے اس طرح کیوں دیکھ رہے ہو۔!“

”جیکسن بارڈ تمہارے بیان کے مطابق کوئی جرم من تھا....!“

”ہاں میں نے یہی کہا تھا۔!“

”اور سفید فام بھی۔!“

”تم تو اس طرح پوچھ رہے ہو جیسے میں نے غلط بیانی سے کام لیا ہو۔!“

”تم نے غلط بیانی ہی سے کام لیا تھا۔!“

”کیا کہہ رہے ہو۔!“

”ان دنوں انٹر نیٹشل کے اس کمرے میں بلاشبہ ایک جیکسن بارڈ ٹھہرا ہوا تھا لیکن وہ کوئی

سفید فام جرم من نہیں تھا۔!“

”پھر کون تھا۔!“

”ایک جیمکن نیگرو....!“

”ناممکن....!“ وہ بوکھلا کر کھڑی ہو گئی۔

”اور تم نے بھی غلط کہا تھا کہ اس عورت کے علاوہ یہاں تمہاری اور کسی سے ملاقات نہیں ہوئی تھی۔!“

”میں نے غلط نہیں کہا تھا۔!“ روزا جھنجھلا گئی۔ صدر نے نیو کی طرف دیکھا اور وہ اپنا بریف

کیس کھولنے لگا۔ اُس نے اس میں ایک چھوٹا سا کیسٹ پلیئر نکالا۔ اور اُس کا سوئچ آن کر دیا۔ ایک

عورت اور ایک مرد کی گفتگو سنائی دینے لگی۔ زبان انگریزی تھی اور لہجہ بھی غیر ملکی تھا....!

”اوہ.... یہ ثبوت پیش کیا ہے تم نے....!“ روزا کہہ کر ہنس پڑی۔

”ہاں یہ آوازیں تمہاری کمرے میں سنی گئی تھیں۔!“

”ٹھہرو.... بتاتی ہوں کہ کیسے سنی گئی تھیں۔“ وہ ہاتھ روم کی طرف بڑھتی ہوئی بولی۔

وہاں سے اپنا سوٹ کیس اٹھالائی تھی۔ اور پھر اُس نے بھی ایک ٹیپ ریکارڈر اس میں سے نکالا۔

کیسٹ کو ریوائرڈ کیا۔ اور اس کے ٹیپ ریکارڈر سے بھی وہی آوازیں نکلنے لگیں۔

صدر اور نیو حیرت سے اسے دیکھنے جا رہے تھے۔ بالآخر صدر بولا۔

”اس کا مطلب۔!“

”مرد کی آواز کے بارے میں بتایا گیا تھا۔ کہ وہ اسی جیکسن ہلڈ کی آواز ہے۔ جس سے مجھے ملنا

ہے۔ ہو سکتا ہے وہ میک اپ میں ہو۔ اسلئے میں اسے آواز ہی سے پہچاننے کی کوشش کر سکوں۔!“

”اور اسے بھی وضاحت کے ساتھ علم نہ ہو گا کہ اُس سے ملنے کون آرہا ہے۔!“

”حالات سے تو یہی ظاہر ہوتا ہے.... ممکن ہے اس کے پاس میری تصویر ہو۔!“

”تو تم یہ کہنا چاہتی ہو کہ وہ جرمن کسی سیاہ فام جیکسن کے میک اپ میں تھا۔!“

”میں کچھ بھی نہیں کہنا چاہتی۔ کیونکہ یہ ناممکن ہے کوئی سفید فام کسی سیاہ فام کے میک اپ میں ہو۔ مجھے تو یہ ناممکن ہی معلوم ہوتا ہے....!“

وہ خاموش ہو گئی پھر ایک بیک چوٹ کر بولی۔ ”تم اس طرح سوالات کر رہے ہو جیسے... جیسے۔!“ وہ جملہ پورا کئے بغیر خاموش ہو گئی۔

”خاموش کیوں ہو گئیں، بات پوری کرو....!“

”کچھ نہیں....!“ روزانے کہا۔ لیکن اس کے انداز سے سراسیمگی جھانک رہی تھی۔!

”غالباً تم یہ کہنا چاہتی تھیں کہ کہیں غلط باتھوں میں تو نہیں پڑ گئیں۔!“

”کیا ان حالات میں مجھے یہ نہ سوچنا چاہئے۔!“

”اور ہم یہ سوچ رہے ہیں کہ تم بھی حقیقتاً وہی ہو یا نہیں۔!“

”کون نہیں ہوں۔!“

”روزا میکسوئیل....!“

”تم میرا سپورٹ دیکھ سکتے ہو....!“

”کوڈنیم کیا ہے۔!“

”یہ کیا ہوتا ہے....!“ روزانے حیرت سے پوچھا۔

”تمہارا خیال غلط نہیں ہے کہ یہ کوئی انارڈی خاتون ہیں۔!“ صفدر نے نیو سے کہا۔

”میں نہیں سمجھ سکتی کہ یہ کس قسم کی گفتگو ہے....!“

”کوئی بات نہیں ہے.... ہم مطمئن ہو گئے ہیں کہ تم محض ایک ڈی ہو....!“

”کیا مطلب....!“

”سنو میں اس کے علاوہ اور کچھ نہیں جانتی کہ مجھے جیکسن بارڈ سے ملنا ہے.... یہ سار۔

الجھاوے میری سمجھ میں نہیں آرہے۔!“

”کوئی الجھاوہ نہیں ہے۔ سیدھی سی بات ہے۔ یہاں کا محکمہ سراغ رسانی ہمارے خلاف حرکت میں آگیا تھا۔ لیکن ہم نہیں جانتے تھے کہ اس نے ہمارے لئے کون سا طریق کار اختیار ہے۔ یہی معلوم کرنے کے لئے تم بحیثیت ڈی یہاں بھیجی گئی ہو۔ ہم نے اندازہ لگایا ہے کہ محکمہ

کس زاویہ سے حملہ آور ہو گا۔!“

”مک۔ کیا کہہ رہے ہو....!“ وہ ایک بار پھر بوکھلا کر اٹھ کھڑی ہوئی۔

”بیٹھ جاؤ....!“ صفدر ہاتھ اٹھا کر بولا۔ ”انہیں کم از کم تم جیسی سادہ لوح خاتون کو نہ بھیجنا چاہئے تھا۔!“

”خدا کے لئے مجھے بتاؤ کہ محکمہ سراغ رسانی کی کیا بات کر رہے تھے۔ کیا معاملہ ہے۔!“

”تم یہاں کیوں آئی تھیں۔!“

”مجھے جیکسن بارڈ کو صرف یہ اطلاع دینی تھی کہ وہ لوگ مال وصول کرنے کے لئے تیار ہیں۔ اُس کے بعد میری واپسی کا ذمہ دار جیکسن بارڈ ہی ہوتا۔ اس پیغام رسانی کے صلے میں انہوں نے پانچ ہزار ڈالر طہران میں میرے بینک اکاؤنٹ میں جمع کرا دیے ہیں۔!“

”کون لوگ کیا مال وصول کرنے کے لئے تیار ہیں۔!“

”یہ میں نہیں جانتی۔ میری ایک دوست نے طہران کے ایک تاجر سے ملایا تھا۔ اُس نے اتنے معمولی سے کام کا آفر دیا۔ معاوضہ معقول سے بھی زیادہ تھا۔ اور سفر مفت تفریح مفت، واپسی کا سفر جیکسن بارڈ کے ذمے۔ میں تیار ہو گئی۔ اگر مجھے معلوم ہوتا کہ یہ کوئی ایسا معاملہ ہے جس کا تعلق پولیس سے بھی ہو سکتا ہے تو میں ہرگز تیار نہ ہوتی۔!“

”کیا چرس یا دوسری نشیات کی غیر قانونی تجارت کا خیال نہیں آیا تھا تمہیں۔!“

”اس کے علاوہ اور کیا سوچ سکتی تھی۔ یقیناً خیال آیا تھا۔!“

”تو پھر۔!“

”اگر نشیات کی تجارت کا معاملہ بھی تھا تو مجھے اس سے کیا سروکار۔ مجھے تو صرف ایک پیغام پہنچانا تھا۔ اور پھر واپسی....!“

”لیکن اب زحمت میں پڑ گئی ہو....!“

”اب کیا ہو گا۔! خدا کے لئے مجھے کسی طرح واپس بھجوا دو۔!“

”تمہیں واپس بھجوانا ہماری ذمہ داری نہیں ہے۔!“

”پھر میرا کیا ہو گا۔!“

”تمہارے لئے دو ہی صورتیں ہیں۔ یا تو تن بہ تقدیر بیٹھی رہو۔ اور دیکھو کہ حالات کونسا رخ اختیار کرتے ہیں۔ یا خود ہی پولیس کے پاس پہنچ جاؤ۔ لیکن تم کسی طرح بھی اسے ثابت نہ کر سکو گی کہ طہران کے کسی تاجر نے تمہیں یہاں بھیجا ہے کیونکہ تم خود کو سیاہ ظاہر کر چکی ہو۔

کاغذات پر یہی تحریر ہے۔۔۔۔۔!“

”خداوند! میں کس مصیبت میں پھنس گئی!“

”میری دانست میں تمہارے لئے پہلی ہی صورت مناسب رہے گی۔!“

”نت۔۔۔ تو اس عورت کا تعلق پولیس سے تھا۔ جس نے میرے لئے ہمدردی ظاہر کی تھی۔!“

”اس کے بارے میں ہم کچھ نہیں جانتے۔ اس دن کے بعد سے پھر کہیں نہیں دکھائی دی۔“

”لیکن تمہاری پولیس میں کسی غیر ملکی عورت کا کیا کام۔۔۔۔۔!“

”ہم یقین کے ساتھ نہیں کہہ سکتے کہ وہ کون تھی۔!“

”کیا یہ ممکن ہے کہ وہ پیغام تم لوگ وصول کر کے میری واپسی کا انتظام کر دو۔!“

”ہمیں صرف اپنے کام سے کام ہوتا ہے طہران والے ہمیں کسی بات پر مجبور نہیں

کر سکتے۔!“

”میں انسانیت کے نام پر تم سے اپیل کرتی ہوں۔ میری مدد کرو۔ ورنہ میرا پورا کیریئر تباہ

ہو جائے گا۔ میں وہاں شعبہ آثار قدیمہ میں تعلیم حاصل کر رہی ہوں۔!“

”پانچ ہزار کے عوض تم نے اپنا مستقبل دوسروں کے حوالے کر دیا ہے۔!“

”بس ہو گئی حماقت۔۔۔۔۔!“

”مجھے تم پر بے تحاشہ ترس آ رہا ہے۔ لیکن میں بھی کسی کو جواب دہ ہوں۔!“

”اسی کے سامنے میرا معاملہ پیش کر کے رحم کی اپیل کرو۔۔۔۔۔!“

”وہ کسی کی نہیں سنتا۔ اپنے بنائے ہوئے چند اصولوں کا اسیر ہے۔ خیر ہم دیکھیں گے کہ

تمہارے لئے کیا کر سکتے ہیں۔ فی الحال تم صرف آرام کرو۔۔۔۔۔!“ صفدر نے کہا اور نیو کو واپسی کا

اشارہ کرتا ہوا عمارت سے باہر نکل آیا۔

”اب ہم سائیکو مینشن کا رخ بھی نہیں کریں گے۔!“ اس نے کہا۔

”کیوں۔۔۔۔۔!“ نیو نے اُسے غور سے دیکھتے ہوئے پوچھا۔

”اگر یہ واقعی ڈمی ہے تو کچھ لوگ یقینی طور پر ہماری نگرانی کر رہے ہوں گے۔!“

”میرا بھی یہی خیال ہے۔!“

”حالات سے ہم پوری طرح آگاہ نہیں ہیں۔!“ صفدر نے گاڑی کی اگلی سیٹ کا دروازہ

کھولتے ہوئے کہا۔ ”اس لئے بہت زیادہ محتاط رہنا پڑے گا۔!“

”اس کے باوجود بھی تم نے اُس سے بہت کچھ اٹھوالیا۔!“ نیو اسٹیرنگ سنبھالتا ہوا بولا۔

گاڑی حرکت میں آئی تھی اور نیو نے عقب نما آئینے کے زاویے میں تبدیلی کی تھی۔ کچھ

دور چلنے کے بعد اُس نے کہا۔ ”عمارت کے بائیں بازو سے ایک موٹر سائیکل برآمد ہوئی ہے۔!“

”اگر وہ حقیقتاً گاڑی کا تعاقب کرتی ہے تو روزا میکسوئیل سے بھی زیادہ اہم ہو سکتا ہے وہ شخص

کیونکہ روزا تو محض ڈمی ہے۔!“

نیو نے ایک گلی میں گاڑی موڑ دی تھی اور پھر تھوڑی ہی دیر بعد تصدیق ہو گئی تھی کہ موٹر

سائیکل سوار ان کا تعاقب ہی کر رہا تھا۔۔۔۔۔!“



غزالہ کی سمجھ میں نہیں آ رہا تھا کہ کیا کرے۔ اگر سعدیہ والی کہانی درست تھی تب بھی اس

واقعے کے بعد وہ اپنے باپ سے تو کچھ پوچھ نہیں سکتی تھی۔ لہذا ایک بار پھر اُس نے ڈھمپ ہی کا

گریبان پکڑنے کی کوشش کر ڈالی۔

”وہ تو میں نے ہوئی جھوڑی تھی۔!“ عمران بڑی ڈھٹائی سے بولا۔

”کیا مطلب۔۔۔۔۔!“

”آپ نے جو رونا شروع کر دیا تھا تو آخر چپ کس طرح ہوتی۔ خواتین کو روتے دیکھ کر

مجھ پر بوکھلاہٹ کا دورہ پڑ جاتا ہے۔۔۔۔۔!“

”تو تم نے ڈیڈی پر جھوٹا الزام لگایا تھا۔!“

”آپ کا رونا بند کرانے کے لئے پچھلی سات پشتوں پر بھی الزام لگا سکتا تھا۔!“

”اگر میں ڈیڈی کو بتا دوں تو۔۔۔۔۔!“

”میں نے کب کہا ہے کہ نہ بتائیے۔!“

”اس کے بعد پھر نہ تک سکو گے یہاں۔۔۔۔۔!“

”تب تو ضرور بتائیے۔۔۔۔۔!“

”کیا مطلب۔!“

”میں خود ہی نکل بھاگنا چاہتا ہوں۔ ان واقعات کے بعد۔!“

”بھگوڑے تو ہو ہی۔ پتا نہیں کہاں سے بھاگ کر یہاں آئے ہو۔!“

”جو کچھ دل چاہے سمجھئے یہاں تو جان کے لالے پڑے ہوئے ہیں۔!“

”بیچ سڑک پر برقعہ اوڑھنے والی حرکت بھی زندگی بھر یاد رہے گی۔!“

”یہ نہ کرتا تو سعدیہ کو کہاں سے پیدا کرتا جس کا کوئی وجود نہیں ہے۔“

”یہ تم کہہ رہے ہو۔“

”جی ہاں! آپ سر ہو رہی تھیں کہ آپ کو سعدیہ کے پاس لے چلوں۔ میں نے آپ کا دھیان بنانے کے لئے آپ سے تعاقب کی تفصیل پوچھی۔ اور برقعے کا نام سننے ہی وہ تدبیر کر ڈالی جس کی بناء پر آپ کو گھر ہی کی طرف بھاگتے بنی۔“

”اول درجے کے فراڈ ہو۔۔۔۔۔“

”اپنی جان بچانے کے لئے سب کچھ کرنا پڑتا ہے۔“

”تو پھر یہاں سے کب بھاگ رہے ہو۔“

”جب تک کہ خود سیٹھ صاحب کان پکڑ کر نکال باہر نہ کریں۔“

”اور تم انہیں اس پر مجبور کر دو گے۔“

”شائد ایسا نہ کر سکوں۔ سیٹھ صاحب بہت شریف آدمی ہیں انہیں دھوکا نہیں دے سکتا۔“

”مجھے بیوقوف بنا سکتے ہو۔“ وہ آنکھیں نکال کر بولی۔

”بیوقوف نہیں بنایا تھا اپنی جان بچائی تھی۔ آخر میں آپ کو سعدیہ کے نام پر کہاں لے جاتا۔“

”اگر میں ڈیڈی سے پوچھ ہی بیٹھتی تو۔۔۔۔۔“

”میں پورا واقعہ دہرا کر ان سے معافی مانگ لیتا۔“

”دراصل مفت خورے ہو۔۔۔۔۔“

”آپ کے ڈیڈی ایسا نہیں سمجھتے ورنہ میں یہاں تک نہیں سکتا تھا۔“

”تم نے ابھی تک کیا ہی کیا ہے۔ تمہاری موجودگی میں ڈیڈی پر یہ سب گزر گئی۔“

”اگر سیٹھ صاحب مجھے بتا دیتے کہ وہ اپنے گھر میں بھی محفوظ نہیں ہیں تو میں اور کوئی تدبیر کرتا۔“

”تم کچھ بھی نہیں کرتے۔۔۔۔۔ صرف باتیں بنانے کے ماہر ہو۔“

”کیا آپ چاہتی ہیں کہ میں یہاں سے چلا جاؤں۔“

”ہاں، میں یہی چاہتی ہوں۔“

”بات پوری طرح سمجھ میں آگئی۔۔۔۔۔“ عمران سر ہلا کر بولا۔

”کون سی بات سمجھ میں آگئی۔“

”ان واقعات کے پیچھے آپ کا ہاتھ معلوم ہوتا ہے۔“

”یہ کیا بکواس ہے۔۔۔۔۔“

”آپ جلد از جلد اپنے ڈیڈی کی دولت پر قبضہ جمالینا چاہتی ہیں۔ قتل کا الزام ان نامعلوم لوگوں کے سر جائے گا۔“

”تمہارا قیہ کر کے رکھ دوں گی۔“ وہ اس کی طرف جھپٹی تھی اور وہ بھاگ کھڑا ہوا تھا۔ راہداری میں جیلانی سیٹھ سے ٹدھ بیٹھ ہو گئی۔ وہ رکا تھا لیکن عمران آگے بڑھتا چلا گیا۔ غزالہ اس کے پیچھے تھی۔“

”ٹھہرو۔۔۔۔۔“ جیلانی نے گرج کر کہا۔ ”یہ کیا ہو رہا ہے۔“

ساتھ ہی اس نے غزالہ کا بازو بھی پکڑ لیا تھا۔ وہ ہانپتی ہوئی بولی۔ ”مجھے چھوڑ دیجئے جان سے مار دوں گی۔“

”بات کیا ہے؟“ جیلانی کو سچ مچ غصہ آ گیا۔

”کہتا ہے کہ میں آپ کو مار ڈالنا چاہتی ہوں۔“

”یہ کیا بکواس ہے۔۔۔۔۔“

”اسی سے پوچھئے۔۔۔۔۔ کہتا ہے جلد از جلد آپ کی دولت پر قبضہ کر لینے کے لئے میں نے یہ چکر چلایا ہے خدا نخواستہ آپ کو قتل کر دوں گی اور الزام ان نقاب پوشوں کے سر جائے گا۔“

”اوہ۔۔۔۔۔ تم بھی احمق ہو گئیں اس کے ساتھ۔۔۔۔۔ بیوقوف آدمی ہے۔۔۔۔۔“

”تو پھر فوراً نکال باہر کیجئے اس بیوقوف آدمی کو۔۔۔۔۔“

دفعتاً عمران پھر راہداری کے سرے پر دکھائی دیا اور ہاتھ ہلا کر بولا۔ ”ہاں ہاں نکال باہر کیجئے۔۔۔۔۔ میں کب نکلنا چاہتا ہوں یہاں۔“

”چلو۔۔۔۔۔ ادھر آؤ۔۔۔۔۔“ جیلانی آنکھیں نکال کر بولا۔

”انہیں ہٹا دیجئے۔ پھر قریب آ سکتا ہوں۔ میں تو ایک اچھا مشورہ دینے گیا تھا۔ انہوں نے خود ہی ادھر ادھر کی باتیں نکالیں اور پھر مجھے جان سے مار دینے پر تل گئیں۔“

”میں کہتا ہوں ادھر آؤ۔۔۔۔۔“ جیلانی غرایا۔

عمران سہا سہا قریب پہنچا تھا۔ اور اس طرح غزالہ کی طرف دیکھے جا رہا تھا جیسے اس کے غافل ہوتے ہی وہ ہاتھ چھوڑ دے گی۔

”یہ تم اس سے کیا بکواس کر رہے تھے۔“ جیلانی نے قہر آلود لہجے میں پوچھا۔

”پھر کیا کرتا جب میری سیدھی سادھی باتیں لوگوں کی سمجھ میں نہیں آتیں تو مجھے غصہ آ جاتا ہے۔“



”کون سی بات سمجھ میں نہیں آئی۔“

”میں یہ کہنے گیا تھا کہ اب مس صاحب وقت بے وقت گھر سے نکلتا چھوڑ دیں۔“

”میں خود بھی یہی کہنا چاہتا تھا۔“ جیلانی بولا۔ ”اگر خدا خواستہ تم پر کوئی حادثہ گذر گیا تو مجھے ان کے سامنے سر جھکا دینا ہی پڑے گا۔“

”لیکن آپ تو گھر ہی میں تھے جب آپ پر یہ حادثہ گذرا۔“ غزالہ بول پڑی۔

”یہ بھی ٹھیک کہہ رہی ہو۔۔۔۔۔“ جیلانی کا لہجہ پر تشویش تھا۔

”اسکی فکر نہیں۔۔۔ اب تو کوئی یہاں قدم رکھ کر دیکھے۔ راتوں کو جاگ کر نگرانی کروں گا۔“

”کیا وہ خوشبو فلمی گیت گاتی ہوئی آتی ہے کہ تم ہو شیار ہو جاؤ گے۔۔۔۔۔“ غزالہ جل کر بولی۔

”مم۔۔۔۔۔ میرے پاس اس کا کوئی جواب نہیں ہے۔“ عمران بوکھلا کر بولا۔

”تم اس سے باتوں میں نہیں جیت سکو گے۔“ جیلانی ہنس پڑا۔۔۔۔۔ پھر سٹکاری لی۔ شائد

اس کے بازو کو جھٹکا لگا تھا ہنسنے سے۔ عمران نے اُسے غور سے دیکھا تھا اور ٹھنڈی سانس لی تھی۔

بات وہیں ختم ہو گئی۔ جیلانی نے دونوں سے اپنے اپنے کمروں کی طرف جانے کو کہا تھا۔ پھر

وہ شام کی چائے کے وقت تک کمروں سے باہر نہیں نکلے تھے۔! ڈرامٹنگ روم میں دونوں کی

ملاقات پھر ہوئی۔ جیلانی سیٹھ اپنی خواب گاہ ہی میں تھا۔ شائد اُس کی چائے وہیں بھجوائی گئی تھی۔

عمران خاموشی سے چائے پیتا رہا۔ نظر اٹھا کر غزالہ کی طرف دیکھا تک نہیں تھا۔ لیکن غزالہ

کے انداز سے ایسا معلوم ہوتا تھا جیسے وہ اُس سے کچھ کہنا چاہتی ہو۔ آخر بول ہی پڑی تھی۔ ”آخر تم

خود کو سمجھتے کیا ہو۔“

”دنیا کا مظلوم ترین آدمی جس کی ہمدردی کی باتوں پر بھی لوگوں کو غصہ آ جاتا ہے۔“

”تم خود بات بڑھاتے ہو۔ تمہیں اتنی بے دردی سے اظہار خیال نہ کرنا چاہئے تھا۔“

”اصل میں جاسوسی ناول پڑھ پڑھ کر میرا دماغ بہت تیز ہو گیا ہے۔ سارے امکانات کا جائزہ

لینے کی عادت ہو گئی ہے۔ ویسے اگر آپ کو اس سے تکلیف پہنچی ہو تو معافی چاہتا ہوں۔“

”چتا نہیں کیوں۔۔۔۔۔ تھوڑی دیر بعد تمہیں معاف کر دینے کو دل چاہتا ہے۔“

”شکریہ۔۔۔۔۔“

”سنو۔ ایک تدبیر میرے ذہن میں آئی ہے۔“ وہ آگے جھک کر رازدارانہ انداز میں بولی۔

”کہئے۔۔۔۔۔ کہئے۔۔۔۔۔“ عمران نے پراشتیاق لہجے میں کہا۔

”ڈیڈی ضدی ہیں۔“

”کلی ہوئی بات ہے۔ بازو تڑوا لیا۔ لیکن ٹس سے مس نہ ہوئے۔“

”مور میں سوچ رہی ہوں کہ تم نے ٹھیک ہی کہا تھا کہ اب وہ مجھ پر قابو پانے کی کوشش کریں گے۔“

”میری زندگی میں تو یہ ناممکن ہے۔“ عمران نے میز پر ہاتھ مار کر غصیلے لہجے میں کہا۔

”بیوقوفی کی باتیں مت کرو۔۔۔۔۔ تم نے کیا بکاڑ لیا تھا ان کا۔۔۔۔۔ سڑک پر سے اٹھ گئے تھے۔

ڈیڈی کو وہ گھر سے لے گئے۔ کسی کو کانوں کان خبر نہ ہوئی۔“

”یہ بھی ٹھیک ہے۔۔۔۔۔“ عمران مایوسانہ انداز میں سر ہلا کر بولا۔

”فضول باتیں کر رہے ہو۔ میری تجویز بھی تو سنو۔۔۔۔۔“

”اوہاں۔۔۔۔۔ کہئے۔۔۔۔۔ کہئے۔۔۔۔۔“

”کیوں نہ ہم دونوں اپنے طور پر اُس چیز کو تلاش کریں۔۔۔۔۔“

”نہیں صاحب۔۔۔۔۔“ عمران دونوں کانوں پر ہاتھ رکھ کر بولا۔ ”سیٹھ صاحب مجھے گولی مار

دیں گے۔۔۔۔۔“

”بیوقوفی کی باتیں مت کرو۔ انہیں معلوم ہی نہ ہو سکے گا۔“

”اس کے تصور سے میرا دم نکل رہا ہے۔“

”جب پھر تم ہم لوگوں کی کوئی مدد نہیں کر سکتے۔ تم بتاؤ انسانی زندگیاں زیادہ اہم ہیں یا وہ

نامعلوم چیز۔۔۔۔۔“

”انسانی زندگیاں۔۔۔۔۔“ عمران طویل سانس لے کر بولا۔

”مزان کا ضدی پن عقل سلیم کو ہڑپ کر جاتا ہے۔“

”شائد آپ ٹھیک کہہ رہی ہیں۔“

”اگر ایسے آدمی کی مدد نہ کی جائے تو وہ بالآخر ڈوب ہی جاتا ہے۔“

”مدد ہی کرنے کے لئے تو میں یہاں ہوں۔ لیکن مدد کس طرح کی جائے۔“

”خاموشی سے اس چیز کو تلاش کر کے ان لوگوں کے حوالے کر دیں۔“

”بڑی آسانی سے یہ بات آپ کی زبان سے پھسل تو گئی ہے لیکن ہمیں تو اس چیز کی نوعیت

ہی کا علم نہیں ہے ہم کیا تلاش کریں گے۔“

”کوئی ایسی چیز جو بہت اہم ہو۔۔۔۔۔“

”ٹھہریئے۔ عمران ہاتھ اٹھا کر بولا۔ ”خدا کے لئے ٹھہر جائیے مجھے پسینے آرہے ہیں۔۔۔۔۔

اُسے باپ رنے۔۔۔۔۔“

”کیا ہوا.... کیا بات ہے....!“

”یہی ہی ایک چیز یاد آرہی ہے.... وہ ایک دانت تھا کسی آدمی کا.... دانت میرے دادا جان کے قبضے میں تھا۔ پورا خاندان.... تباہ ہو گیا.... اور میں آخری فرد.... یعنی خاندان کا آخری چشم و چراغ اس طرح دھکے کھاتا پھرتا رہا ہوں۔!“

”کیا بک رہے ہو....!“

”وہ فریقہ کے ایک جادوگر کا دانت تھا جو کرل ڈھمپ کے ہاتھوں لوٹا تھا۔“

”مجھے خوف زدہ کرنے کی کوشش نہ کرو۔“

”پھر ضروری نہیں کہ وہ خطرناک چیز سیٹھ صاحب نے گھر میں رکھی ہو۔“

”گھر کے علاوہ اور کہیں نہ ہوگی۔“

”تب تو وہ لوگ زرنے چند معلوم ہوتے ہیں۔ نہایت آسان تدبیر تھی خوشبو کا حملہ گھر کے ہر فرد پر اثر انداز ہوتا اور نہایت اطمینان سے پورا بنگلہ الٹ پلٹ کر رکھ دیتے۔!“

”اس کے باوجود بھی وہ چیز نہ ملتی۔!“

”اوہ....!“ عمران اسے غور سے دیکھتا ہوا بولا۔ ”تو اس کا یہ مطلب ہوا کہ یہاں کوئی ایسی

جگہ بھی ہے جس کا علم آپ دونوں کے علاوہ اور کسی کو نہیں۔!“

”آہستہ بولو۔!“ اس نے چاروں طرف دیکھتے ہوئے سرگوشی کی.... عمران کچھ اور آگے جھک آیا۔ وہ آہستہ آہستہ کہہ رہی تھی ”تہہ خانہ جس کا علم ہم دونوں کے علاوہ اور کسی کو نہیں لیکن وہاں تنہا جاتے ہوئے مجھے خوف محسوس ہوتا ہے۔!“

”پہلے کبھی گئی ہیں۔!“

”بچپن میں ایک بار.... خود ڈیڈی لے گئے تھے اور مجھے دیر تک سمجھاتے رہے تھے کہ میں

اس کا تذکرہ کسی سے بھی نہ کروں۔!“

”تب تو ممکن ہے....!“ عمران سر ہلا کر بولا۔

”میں راستہ جانتی ہوں۔ لیکن میرے جسم میں اتنی طاقت نہیں کہ اس سلیب کو اس کی جگہ سے ہٹا سکوں۔!“

”یہ میں کر لوں گا.... آپ بے فکر رہئے۔!“

”لیکن میں کیسے یقین کر لوں کہ بات تمہاری ذات سے آگے نہیں بڑھے گی۔!“

”قطعی نہیں بڑھے گی! لیکن آپ کو یقین دلانا میرے بس ہے باہر ہے۔!“

”کرائسٹ اور مقدس مریم کی قسم کھاؤ....! مجھے یقین آجائے گا۔!“

”میں ان دونوں کو اس جھگڑے میں نہیں ڈالنا چاہتا خواہ آپ مجھ پر اعتماد کریں یا نہ کریں۔!“

”بس تو پھر رہنے دو.... وہ لوگ مجھے اٹھالے جائیں گے۔ اور ڈیڈی کو دھمکائیں گے کہ اگر

انہوں نے وہ چیز ان کے حوالہ نہ کی تو مجھے مار ڈالیں گے۔!“

”یہ کام تو انہیں بہت پہلے کر ڈالنا چاہئے تھا۔ خواہ خواہ اتنی دیر لگائی۔“

”تم ہوش میں تو ہو....!“ غزالہ بھڑک اٹھی۔

”ہوش میں ہوتا تو یہ ضرور سوچتا کہ آخر مجھ میں کون سے ایسے سرخاب کے پر لگے ہوئے

ہیں کہ میرے یہاں آتے ہی انہیں اس قسم کی تدبیریں سوچنے لگیں۔!“

”اوہ....!“ وہ آنکھیں نکال کر رہ گئی۔ تھوڑی دیر تک کچھ سوچتی رہی پھر سر ہلا کر بولی!

”واقعی یہ بات بھی قابل غور ہے کہ جب تک تم اس پلٹا پر نہیں دکھائی دیئے۔ ہم نارمل قسم کی

زندگی گزارتے رہے تھے۔ اور مجھے ڈیڈی کے کسی ایسے راز کا علم نہیں ہوا تھا۔!“

”سوچے.... جائیے میں تو چلا۔!“ عمران اٹھتا ہوا بولا۔ ”ملازمت بھی ملی تو نکلیاں پیدا

کر کے مارنے والی۔!“

”بیٹھو....!“ غزالہ نے تھکمانہ لہجے میں کہا۔

”مجھ پر رحم کیجئے۔ ورنہ میں پاگل ہو جاؤں گا۔!“

عمران پھر وہاں نہیں ٹھہرا تھا۔ غزالہ دانت پیستی رہ گئی۔ اُسی کے توجہ دلانے پر اُس کا ذہن

اس حقیقت کی طرف مبذول ہوا تھا کہ اس کی آمد سے قبل وہ لوگ بڑی بُر سکون زندگی گزار

رہے تھے۔ اور یہ کہانی ایک حاملہ کتیا سے شروع ہوئی تھی۔ وہ سوچتی رہی اور اس کا ذہن ان

معاملات میں الجھتا ہی چلا گیا۔ ڈھمپ کی آمد اور اُس کی حیثیت بمعہ بن کر رہ گئی تھی۔ آخر کار وہ

اٹھی اور اس ذہنی کیفیت سمیت جیلانی سیٹھ کے سامنے جا پہنچی۔ وہ آرام کر سی پر نیم دراز تھا۔

اور نہ جانے کیوں اُس نے خواب گاہ کا دروازہ کھلا ہی رکھا تھا.... آنکھیں بند تھیں وہ قریب جا

کھڑی ہوئی۔ لیکن اس نے آنکھیں نہ کھولیں۔ پھر اٹنے پاؤں واپس ہی ہونے والی تھی کہ ہاتھ

دوم کا دروازہ کھلا اور عمران برآمد ہوتا نظر آیا۔

غزالہ نے حیرت سے اس کی طرف دیکھا تھا۔ عمران نے ہاتھ اٹھا کر کہا۔ ”دروازہ بند کر

دیتے اور بیٹھ جائیے....!“

”آہستہ بولو....!“ وہ جھنجھلا کر بولی۔ ”جاگ پڑیں گے۔!“

”سر پر ڈھول بجانے سے بھی نہیں جاگ سکتے۔“ عمران نے بڑے اطمینان سے کہا اور آگے بڑھ کر دروازہ بند کر دیا۔

”کیا مطلب!“

”اطمینان سے بیٹھ جائیے.... ضروری مشورہ....!“

”آخر ڈیڑی....!“ وہ پر تشویش نظروں سے جیلانی کی طرف دیکھ کر رہ گئی۔

”بے فکر رہئے.... صرف گہری نیند ہے کوئی خاص بات نہیں۔!“

”کسی نیند ہے....! یہ تو پیروں کی چاپ سے بھی جاگ جاتے ہیں۔!“

”میں نے انہیں سلا دیا۔ تکلیف زیادہ تھی.... نیند کا انجکشن دیا ہے....!“

”آخر بات کیا ہے جلدی بتاؤ۔ ورنہ میرے دماغ کی کوئی رگ پھٹ جائے گی۔!“

”آپ نے ابتدا میں کہا تھا کہ آپ اپنے باپ کو کسی غیر قانونی معاملے میں ملوث دیکھنا پسند

نہیں کریں گی۔!“

”اور اب بھی یہی کہتی ہوں۔!“

”تو پھر میں آپ کو اطلاع دے رہا ہوں کہ انکا وہ بازو قطعی محفوظ ہے فریکچر تو بڑی چیز ہے۔

کہیں ہلکی سی خراش بھی نہیں ہے۔ یہ تو آپ جانتی ہی ہیں جس حصے میں فریکچر ہوتا ہے اس پر

دورم بھی آجاتا ہے....!“

”یقینی بات ہے۔!“

”تو پھر میں آپ کو دکھاتا ہوں۔ شانے سے لے کر انگلیوں تک کہیں معمولی سا دورم بھی

نہیں ہے یہ تو بینڈیج اس طرح کی گئی ہے کہ اوپر سے صحیح اندازہ لگانا مشکل ہے۔!“

عمران نے جیلانی کے چوٹ کھائے ہوئے بازو کو پیٹوں کی بندش سے آزاد کرنا شروع کیا

تھا۔ اور پھر ذرا ہی سی دیر میں غزالہ کو اس کے بیان پر یقین کر لینا پڑا تھا۔ پورا ہاتھ بالکل ٹھیک تھا۔

اس پر کہیں ہلکی سی خراش بھی نہیں پائی جاتی تھی۔ اس کی زبان ہی گنگ ہو کر رہ گئی۔ عمران کو

دوبارہ پٹی باندھتے دیکھتی رہی پہلے ہی کی سی بینڈیج کر دینے کے بعد وہ اسکی طرف مڑا۔ غزالہ سر

جھکائے کھڑی تھی پھر عمران نے اُسے باہر چلنے کا اشارہ کیا تھا۔ اس نے خاموشی سے تعمیل کی

عمران بھی اس کے ساتھ ہی کمرے سے نکلا تھا۔ گراؤنڈ فلور پر پہنچ کر وہ ڈرائنگ روم میں آئے۔

”میں نہیں سمجھ سکتی کہ آخر یہ سب کچھ کیا ہے۔!“ وہ بلاخوبی تھی۔

”سمجھ میں تو ابھی میری بھی نہیں آیا۔ لیکن ہے کوئی بڑا پکڑ۔!“

”تم نے انہیں بے ہوش کیسے کیا تھا۔!“

”وہ سونے سے قبل نیند کا انجکشن لینے کے عادی معلوم ہوتے ہیں۔!“

”میرے لئے یہ بھی نئی اطلاع ہے۔!“

”میں بغور انہیں دیکھتا رہا ہوں۔ آج میں نے نیند والی دوا کے انجیکشن کی جگہ بیہوشی طاری

کرنے والی دوا کا انجیکشن رکھ دیا تھا۔ لہذا انہوں نے خود ہی اپنے اوپر بیہوشی طاری کر لی۔!“

”تم نے ایسا کیوں کیا تھا۔!“

”ہاتھ کی بینڈیج کھول کر اپنے شہبے کی تصدیق کرنا چاہتا تھا۔ مجھے پہلی ہی نظر میں شہبہ ہو گیا

تھا کہ وہ جھوٹ بول رہے ہیں۔!“

”لیکن آخر کیوں۔!“

”میرا خیال ہے کہ یہ سب کچھ انہوں نے میری اصلیت معلوم کرنے کے لئے کیا ہے۔!“

عمران ہنس کر بولا۔

”میں نہیں سمجھی۔!“

”شاید وہ مجھے سی آئی ڈی سے متعلق سمجھتے ہیں۔ چونکہ وہ کتیا آپ کی قیام گاہ سے زیادہ دور

نہیں تھی۔ اس لئے وہ اس غلط فہمی میں مبتلا ہو گئے۔!“

”تو کیا تم سچ سچ سی آئی ڈی کے آدمی نہیں ہو۔!“

”سوال ہی نہیں پیدا ہوتا۔!“

”تو پھر تم کون ہو۔!“

”نوبل ڈھمپ.... اس کے علاوہ اور کچھ بھی نہیں۔!“

”اگر وہ سچ سچ کسی غیر قانونی معاملے میں ملوث ہوئے تو تم کیا کرو گے۔!“

”کچھ بھی نہیں.... کریں گی آپ۔!“

”مم.... میں کیا کروں گی....!“

”انہیں راہ راست پر لانے کی کوشش کریں گی۔!“

”میں تمہاری بے حد شکر گزار ہو گئی اگر تم پولیس کو اطلاع دینے کے بجائے میری مدد کرو۔!“

”میں یہی کروں گا۔ آپ مطمئن رہئے....!“

”تو وہ سب کچھ فراڈ تھا۔ وہ پانچوں نقاب پوش.... ڈیڑی ہی کے آدمی تھے۔!“

”میں یہ نہیں کہتا.... ہو سکتا ہے وہ سب کچھ سچ ہی ہو۔ لیکن اس چیز کے بارے میں سوچئے

جوان کے قبضے میں ہے۔ اگر اُسے اصولاً پولیس کے قبضے میں ہونا چاہئے تو اپنے قبضے میں رکھنا غیر قانونی ہی حرکت تو ہوئی۔“

”ہاں.... یہ درست ہے....!“

”دونوں پارٹیاں.... میرا مطلب ہے آپ کے ڈیڈی اور ان کے مخالفین دونوں ہی اس کے سلسلے میں پولیس سے رجوع کرنے سے گریز کر رہے ہیں۔ اس کا یہ مطلب ہوا کہ پولیس کی نظروں میں اس کا کسی کے قبضے میں بھی ہونا غیر قانونی امر ہو سکتا ہے۔“

”بات سمجھ میں آنے والی ہے۔“

”لہذا اب انکے ہوش میں آنے سے قبل ہی ہمیں فیصلہ کر لینا چاہئے کہ ہمارا اگلا قدم کیا ہو۔“

”تم بتاؤ کیا کرنا چاہئے میں تو فی الحال ذہنی طور پر مفلوج ہو کر رہ گئی ہوں۔“

”سب سے پہلے تو ہمیں ایسا بن جانا ہو گا جیسے ہم کچھ جانتے ہی نہیں۔ انہیں قطعی احساس نہ ہونے دینا چاہئے کہ ہماری دانست میں وہ زخمی ہونے کی اداکاری کر رہے ہیں۔“

”ٹھیک ہے ایسا ہی ہو گا۔“

”پھر میں آپکی اس تجویز کو عملی جامہ پہنانے کی کوشش کروں گا کہ اس چیز کو تلاش کیا جائے۔

پہلے ہم اُسکی نوعیت کا اندازہ لگائیں گے اور پھر اسی کی مطابقت سے طریق کار متعین کریں گے۔“

”میں بہت پریشان ہوں ڈھمپ.... میری سمجھ میں نہیں آتا۔“

”اب آپ کو فکر کرنے کی ضرورت نہیں.... میں سب کچھ دیکھ لوں گا۔ لیکن آپ کا

تعاون شرط ہے۔“

”میں ہر طرح تمہارا ہاتھ بٹاؤں گی۔“

”بات بات پر الجھنے کا بھی نہیں۔“

”میں وعدہ کرتی ہوں کہ خود کو قابو میں رکھوں گی۔“

”بس تو پھر آپ کی تجویز کے مطابق ابتدا تہہ خانہ سے کریں گے۔“

”اب مجھے خوف معلوم ہو رہا ہے۔ پتا نہیں کیا چیز سامنے آئے۔“

”دیکھئے یہ کام تو کرنا ہی ہے کسی نہ کسی طرح....“

”ہاں.... میں اپنا دل مضبوط کرنے کی کوشش کروں گی۔“

”آپ کا دل مضبوط ہے۔ آپ بہت دلیر ہیں۔“

”لیکن اس انکشاف کے بعد سے میرے اعصاب جواب دہیتے جا رہے ہیں۔“

”اؤ نہہ.... کوئی خاص بات نہیں آدمی ہی غلطیاں کرتا ہے اور پھر ان کی اصلاح بھی کر لیتا ہے میں ہوں یا آپ کے ڈیڈی ہوں اس سے کوئی فرق نہیں پڑتا۔ بس قانون کے محافظوں کی نظر

میں پڑنے سے پہلے ہی خود کو ٹھیک ٹھاک کر لیا جائے تو کوئی بات نہیں۔“

”اور تم کبھی کسی سے اس کا تذکرہ نہیں کرو گے۔“

”میری سمجھ میں نہیں آتا کہ کس طرح آپ کو یقین دلاؤں۔“

”اور ہمیں بلیک میل بھی نہیں کرو گے۔“

”کیا میں صورت سے ایسا ہی آدمی لگتا ہوں۔“

”صورت سے تو ایسے لگتے ہو کہ اگر کسی نے زور سے ڈانٹ بھی دیا تو بھاگ کھڑے ہو گے۔

لیکن کیا حقیقت بھی یہی ہے۔“

”اب اس کے بارے میں کیا عرض کروں کہ صورت خدا کی بتائی ہوئی ہے لیکن میں آپ کو

یقین دلاتا ہوں کہ اس سلسلے میں مجھ سے کوئی غیر قانونی حرکت ہر گز سرزد نہ ہوگی۔“

”اچھا تو پھر تہہ خانے کی رہی۔“

”جی ہاں.... اسے بھی دیکھ لیا جائے۔“ عمران نے کہا اور کسی سوچ میں پڑ گیا۔ غزالہ تو پہلے

ہی سے بے حد متفکر نظر آتی رہی تھی۔

ڈرائنگ روم کی فضا پر بوجھل سانسنا طاری ہو گیا تھا۔

## پیشترس

## عمران سیریز نمبر 98

بھائی! پریشان ہونے کی ضرورت نہیں۔ انشاء اللہ میری نئی کتابیں پابندی سے حاضر خدمت ہوتی رہیں گی۔ اُن پر ابن صفی میگزین اثر انداز نہیں ہوگا۔ ہو ہی نہیں سکتا کیونکہ میرا ذریعہ معاش تو میری کتابیں ہیں۔ میگزین میری ملکیت نہیں ہے۔ میرے ایک دوست نکال رہے ہیں اور آپ کا یہ خیال بھی غلط ہے کہ کچھ دنوں کے بعد میری نئی کتابیں بھی میگزین ہی میں چھپنے لگیں گی۔ جب میگزین میری ملکیت نہیں ہے تو میں اپنا ذریعہ معاش اُس کے حوالے کیوں کرنے لگا۔ البتہ اُن لوگوں کے لئے ایک آدھ بچھلی کتاب اُس میں ضرور چھپتی رہے گی جو ناول نہیں پڑھتے۔ صرف ڈائجسٹ پڑھتے ہیں اور قسطوں کی صورت میں بے حد ضخیم ناول بھی ہضم کرتے رہتے ہیں۔ ساتھ ہی خوش بھی ہوتے رہتے ہیں کہ ناولوں کی چاٹ انہیں نہیں لگی۔! لہذا میں انہیں اپنے ناول کی چاٹ ضرور لگاؤں گا۔ ذرا پڑھ کر تو دیکھیں۔!

آپ کو یاد ہوگا کہ ۶۰ء میں جاسوسی دنیا کا میگزین ایڈیشن نکالا تھا اور اُس میں ایرج و عقرب (شکراں) کی داستان شروع کی تھی۔ اُس کی ایک کہانی بلدران کی ملکہ نامکمل رہ گئی تھی۔ سولہ سال بعد وہ بھی ابن صفی میگزین میں آگے بڑھی ہے۔ مطلب یہ کہ میگزین کے لئے ایرج و عقرب کی داستان چلے گی اور اس میگزین میں آپ

# باباسگ پرست

(دوسرا حصہ)



سلیمان کی زبان کسی طرح رکنے کا نام ہی نہیں لیتی تھی۔ اور جوزف رہ رہ کر اس طرح کان جھاڑنے لگتا تھا جیسے کوئی مچھر لاگو ہو گیا ہو اور بہر حال مصر ہو کہ اس کی پوری نثری نظم سن ہی لی جائے۔۔۔۔۔ قصہ دراصل یہ تھا کہ عمران نے دس بارہ دن سے شکل نہیں دکھائی تھی۔ اور کچن کے بجٹ میں اتنی رقم نہیں تھی کہ دونوں میاں بیوی روزانہ مرغ کھا سکتے اور مینٹی شو بھی دیکھ سکتے۔ لیکن جوزف کی چھ بوتلوں میں فرق نہیں آیا تھا۔

”آخر یہ سریاں کہاں سے ٹپک پڑتی ہیں۔۔۔۔۔!“ سلیمان زور سے دھاڑا اور جوزف صرف مکر کر رہ گیا۔

”ہاں سارے مکر او۔۔۔۔۔ مکر او۔۔۔۔۔ کسی دن کوئی گھونٹ پھانسی کا پھندا ہی بن جائے گا۔!“

”ارے کیوں کوس رہا ہے اسے۔۔۔۔۔!“ دوسرے کمرے سے گلرخ کی آواز آئی۔

”تو چپ رہ بڑی آئی حمایتی بن کر۔۔۔۔۔!“

”اوبڈاش۔۔۔۔۔ ہمارا بہن کو ڈانٹے گا۔۔۔۔۔!“ جوزف گھونسنہ تان کر کھڑا ہو گیا۔

سلیمان اچھل کر پیچھے ہٹا تھا اور ٹھیک اسی وقت فون کی گھنٹی بجنے لگے تھی۔ جوزف اس کی طرف متوجہ ہو گیا۔ اس نے میز کی جانب بڑھ کر ریسیور اٹھایا اور سلیمان چپ چاپ کھسک گیا۔

”کوئی خبر آئی۔!“ دوسری طرف سے پوچھا گیا۔

”نہیں مسی نہ کوئی کال آئی ہے اور نہ کوئی خط آیا ہے۔!“

”خیر۔۔۔۔۔ سنو۔۔۔۔۔ تم اس وقت کیا کر رہے ہو۔!“

”کچھ نہیں مسی! بیکار بیٹھا ہوا ہوں۔!“

”بات کیا ہے۔۔۔۔۔!“

”تڑک دو پیازی“ بھی پڑھیں گے۔

(اُن حضرات کے لئے مژدہ جو ابھی تک صرف شہنشاہوں کی ”تڑکیں“ پڑھتے رہے ہیں) یہ ایک عوامی کردار ملا دو پیازہ کی تڑک ہے۔!

اب آئیے بابا سگ پرست کی طرف حاملہ کتیا کی کہانی اس کتاب میں بھی ختم نہیں ہو سکی۔ اگلی کتاب میں مکمل ہوگی۔ اس کے بعد انشاء اللہ پلائیم جوہلی نمبر پیش کروں گا اور آپ کی یہ خواہش بھی پوری ہو جائے گی کہ آپ میری کوئی کتاب چھ روپیوں کی خرید رہے ہیں۔ آئے دن لکھتے رہتے ہیں ناکہ خواہ دس روپے کی کتاب چھاپنے لیکن ضخیم ہونی چاہئے۔ اب مجھے دیکھنا ہے کہ چھ روپے والی کتاب کی بھی تعداد اشاعت برقرار رہتی ہے یا نہیں۔ اسی سے مجھے اندازہ ہو جائے گا کہ آپ اپنی ”چاہت“ کے دعوے میں کس حد تک سچے ہیں! خدا آپ کو ثابت قدم رکھے۔ آمین!

ایک صاحب نے تحریر فرمایا ہے کہ اب میگزین کی کیوں سو جھی کیا واقعی فیکٹریاں لگانے کا ارادہ ہے؟ نہیں بھائی مجھ میں فیکٹری لگانے کی صلاحیت نہیں ہے اور نہ اپنی ضروریات سے زیادہ کمانا چاہتا ہوں۔ مجھے صرف قلم ہی کی مزدوری راس آتی ہے اور اسی میں خوش ہوں۔ شاکر ہوں۔۔۔۔۔

والسلام

ابن صفیر

۲۲ جنوری ۱۹۷۷ء

”یہاں میرے گھر آ جاؤ۔“

”مسلح یا غیر مسلح....!“

”مسلح ہو تو بہتر ہے۔!“

جوزف نے پُر معنی انداز میں سر کو جنبش دی اور دوسری طرف سے سلسلہ منقطع ہونے کی آواز سن کر ریسور رکھ دیا۔ اس کی پیشانی پر سلوٹیں ابھر آئیں تھیں۔

تھوڑی دیر بعد وہ کیراج نمبر ۳ سے ایک جیب نکال رہا تھا۔ جولیا کے بنگلے کی طرف جاتے ہوئے بھی مسلسل سوچتا رہا کہ آخر اس نے جولیا کے لہجے میں کون سا غیر معمولی عنصر محسوس کیا تھا کیا وہ خوف زدہ تھی؟ کیا تھرا اس کے لہجے میں؟ کیا عمران کے متعلق کوئی بونی خبر سننا چاہتی تھی.... اور پھر اس نے مسلح ہو کر آنے کا مشورہ کیوں دیا تھا۔ اُس نے ڈیش بورڈ کے خانے سے بوتل نکال کر دو گھونٹ لیے.... اور گاڑی جولیا کے بنگلے کی طرف بڑھتی رہی۔

بنگلے کے کمپاؤنڈ میں تاریکی تھی۔ لیکن پھانک کھلا ہوا ملا۔ وہ جیب کو اندر ہی لیتا چلا گیا۔ برآمدے میں ہیڈ لیمپس کی روشنی پڑی تھی۔ اور جوزف کو ایسا محسوس ہوا تھا جیسے کوئی ایک ستون کی اوٹ سے نکل کر دوسرے ستون کی اوٹ میں چلا گیا ہو۔

اس نے انجن بند کیا.... ہیڈ لیمپ بجھائے اور بغلی ہولسٹر سے ریوالور نکال لیا۔ لیکن برآمدے کی طرف بڑھنے کی بجائے بڑی پھرتی سے زمین پر لیٹ گیا تھا۔ چاروں طرف سنائے اور اندھیرے کی حکمرانی تھی۔ بنگلے کی ایک آدھ کھڑکی کے دھندلے شیشے کسی قدر روشن نظر آرہے تھے۔ جوزف کرائے کی باڑہ کے متوازی ریگلتا ہوا برآمدے کے بائیں بازو کی جانب بڑھتا رہا۔ اس طرف والے ستون کے پیچھے کسی کو چھپتے دیکھا تھا۔

دفعۃً تاروں بھرے آسمان کے پیش منظر میں ستون کی اوٹ سے نکلے ہوئے کسی کے سر پر نظر پڑی اور جوزف رک گیا نامعلوم آدمی نے برآمدے سے باہر قدم نکالا تھا اور جھکا جھکا اسی طرف بڑھنے لگا۔ گردن پر قیامت ٹوٹی جوزف نے ریوالور کا دستہ پوری قوت سے رسید کیا تھا۔ اُس کے حلق سے عجیب سی آواز نکلی تھی۔ اور وہ پھر نہیں اٹھ سکا تھا۔ جوزف نے بڑی پھرتی سے اُس کی جامہ تلاشی لی۔ اور اعشاریہ دوپانچ کا پستول برآمد کیا۔ بے ہوش ہو جانے والے کے حلق سے نکلنے والی آواز شاید جولیا تک بھی پہنچی تھی۔ اور اس نے قریب کی کسی کھڑکی سے سر نکال کر

پوچھا تھا۔ ”کون ہے.... کیا بات ہے....!“

”بات ختم ہو گئی مسی.... اب تم برآمدے میں روشنی کر سکتی ہو....!“

”شاید بلب فیوز ہو گیا ہے۔ تم کدھر ہو۔!“

”بائیں بازو کے قریب۔!“ جوزف نے جواب دیا۔

”ٹھہرو.... میں آ رہی ہوں....!“

اور پھر برآمدے میں ایک نارنج روشن ہوئی تھی۔ اور روشنی کا دائرہ ان دونوں پر آپڑا تھا۔

”اوہ....!“ جولیا تیزی سے اُن کی طرف بڑھی۔

”نارنج بجھا دو مسی۔!“ جوزف آہستہ سے بولا۔

”دیکھو تو کون ہے۔!“

”اندر چل کر۔!“ جوزف نے کہا۔ اور جھک کر بے ہوش آدمی کو کاندھے پر اٹھا لیا۔

جولیا انہیں اندر لائی تھی۔ جوزف نے اپنا بوجھ سٹنگ روم کے ایک صوفے پر ڈال دیا۔ یہ

کوئی سفید خام غیر ملکی تھا۔ عمر تیس اور چالیس کے درمیان رہی ہوگی۔

”اس کی جیب سے برآمد ہوا ہے۔!“ جوزف نے اعشاریہ دوپانچ کا پستول جولیا کی طرف

بڑھاتے ہوئے کہا۔

جولیا نے پُر فکر انداز میں سر کو جنبش دی۔ لیکن پستول اُس کے ہاتھ سے نہیں لیا۔

بالآخر جوزف اسے اپنی ہی جیب میں ڈالتا ہوا بولا۔ ”کیا تمہارا کوئی شناسا ہے۔!“

”نہیں....! شاید یہی آج دن بھر میرا تعاقب کرتا رہا تھا۔ اور اس وقت میری چھٹی حس

کہہ رہی تھی کہ کوئی نہ کوئی کمپاؤنڈ میں ضرور موجود ہے۔!“

”تم نے بہت اچھا کیا کہ مجھے بلا لیا۔ چوروں کی طرح برآمدے میں دبا ہوا تھا۔!“

”گویا تم پہلے ہی سے بہت محتاط تھے۔!“ جولیا نے اسے ستائش آمیز نظروں سے دیکھتے

ہوئے کہا۔

”ہو نا پڑا تھا مسی۔ جب تم نے مسلح ہو کر آنے کی فرمائش کی۔!“

”تم بہت ذہین ہو جوزف۔! فضول قسم کے سوالات میں وقت ضائع کرنے کی بجائے صرف

ایک ہی ایسا جامع سوال کرتے ہو کہ تمہیں مناسب جواب مل جائے۔!“

”باس کی صحبت کا اثر ہے ورنہ میں تو ازل درجے کا گاوڑی تھا۔“

”دیکھو....! شاید یہ ہوش میں آنے والا ہے.... لاؤ اب اس کا پستول مجھے دے دو۔ اور تم اس پر دے کے پیچھے چلے جاؤ۔“ جو لیا آہستہ سے بولی۔

جوزف نے بے چوں و چرا مشورے پر عمل کیا تھا۔ اجنبی نے کروٹ لی۔ دو تین بار ہوئے ہوئے کراہا اور پھر اٹھ بیٹھا۔ جو لیا پستول کا رخ اس کی جانب کیے سامنے ہی بیٹھی نظر آئی۔ اجنبی نے جلدی جلدی پلکیں جھپکائیں تھیں۔ جیسے پہلی نظر میں اسے فریب نگاہ سمجھا ہو۔

”تم خواب تو نہیں دیکھ رہے۔“ جو لیا نے سخت لہجے میں کہا۔ اور اجنبی ہونٹوں پر زبان پھیر کر اپنی گردن سہلانے لگا۔

”انداز ایسا ہی تھا جیسے ابھی تک وہ چوہن اس کی سمجھ میں نہ آئی ہو جو لیا پھر بولی۔ ”تم میرے مکان میں چوروں کی طرح داخل ہونے کی کوشش کیوں کر رہے تھے۔“

”یہ سراسر الزام ہے۔“ وہ بلا آخر بولا۔ ”میں تو سڑک پر چلا جا رہا تھا کسی نے عقب سے حملہ کر کے مجھے بیہوش کر دیا۔“

”سچی بات.... ورنہ تمہارے ہی پستول کی گولی تمہاری کھوپڑی میں پوسٹ ہو جائے گی۔“

”میرا پستول.... میرا کوئی پستول نہیں ہے! میں پستول نہیں رکھتا۔“

”یہ پستول تمہاری ہی جیب سے برآمد ہوا ہے۔“

”بہتان ہے۔ پتا نہیں تم کون ہو اور کیا چاہتی ہو۔“

”کیا واقعی تم تشدد کے بغیر اپنی زبان نہیں کھولو گے۔“

”بہت خوب....!“ وہ ہنس کر بولا۔ ”اب عورتیں بھی تشدد کی دھمکی دینے لگیں۔“

”تم آج دن بھر میرا تعاقب کرتے رہے ہو۔“

”خاتون.... یقیناً تمہیں کوئی غلط فہمی ہوئی ہے۔“

”میں وقت ضائع کر رہی ہوں.... مجھے چاہئے کہ پولیس کو اطلاع دوں....!“

”پتا نہیں کیا کہہ رہی ہو۔“ وہ اٹھنے کی کوشش کرتا ہوا بولا۔

”بیٹھے رہو.... ورنہ فائر کر دوں گی۔“

”عجب مصیبت ہے۔“

”سچی بات۔!“

”کیسی سچی بات۔!“

”تم ان لوگوں میں سے معلوم ہوتے ہو جو اس بے چاری کو زبردستی اپنے ساتھ لے گئے ہیں۔“

”کون کس بے چاری کو اپنے ساتھ زبردستی لے گئے ہیں۔“ اس نے متحیرانہ انداز میں پوچھا۔

”روزا میکسوئیل کو۔!“

”میں نہیں جانتا تم کس کا ذکر کر رہی ہو۔“

”مجھے اس سے کوئی سروکار نہیں میں تو صرف یہ جانا چاہتی ہوں کہ تم میرا تعاقب کیوں کر رہے تھے۔ اور پھر اس طرح میرے گھر میں داخل ہونے کی کوشش کیوں کی؟“

”میں تمہارے ہر الزام کی تردید کرتا ہوں۔!“

”اچھی بات ہے۔“ جو لیا نے کہا۔ اور اونچی آواز میں بولی۔ ”جوزف اب تم آکر اسے سنبھال سکتے ہو۔“

جوزف پر دے کے پیچھے سے نکلا اور آہستہ آہستہ چلتا ہوا ان دونوں کے درمیان آکھڑا ہوا اور اس کا رخ اجنبی کی طرف تھا۔

ایسا معلوم ہوتا تھا جیسے اجنبی کو سکتہ ہو گیا ہو۔ پلکیں جھپکائے بغیر جوزف کو دیکھنے جا رہا تھا۔

”اب کیا کہتے ہو۔“ جوزف غرایا۔

”مم.... میں کچھ نہیں جانتا....!“

جوزف نے اس کے گریبان پر ہاتھ ڈال دیا۔... اجنبی کسی سحر زدہ آدمی کے سے انداز میں جوزف کو دیکھنے جا رہا تھا۔ اپنا دفاع کرنے کی کوشش بھی نہیں کی تھی۔

”بتاؤ....!“ جوزف گریبان کو جھکادے کر بولا اجنبی صوفے سے اٹھتا چلا آیا۔

”بت.... بتاتا ہوں....!“ وہ ہکرایا۔

”جلدی کرو....!“

”گریبان چھوڑ دو....!“ وہ آہستہ سے بولا۔

جوزف نے اس کا گریبان چھوڑ کر ایک طرف ہٹ گیا۔ اجنبی اب پھر جو لیا کے مقابل تھا۔

”میں ان لوگوں میں سے نہیں ہوں جو روزا کو لے گئے ہیں۔“ اس نے جو لیا سے کہا۔



”پھر کون ہو۔“

”پہلے تم بتاؤ کہ روزا میکسویل کو کہاں لے جا رہی تھیں۔“

”میں اسے اپنے گھر لار ہی تھی کیونکہ اُس نے خود کو یہاں بے سہارا ظاہر کیا تھا۔ اس کی مالی حالت کمزور تھی۔“

”اپنے بارے میں اُس نے کیا بتایا تھا۔“

”اُس کا بوائے فرینڈ یہاں ملنے والا تھا۔ لیکن نہیں ملا اُسی نے اُس کو یہاں طہران سے بلوایا تھا۔“

”وہ لوگ کون تھے جو تمہارے ہی بیان کے مطابق اسے زبردستی کہیں لے گئے۔“

”میں کیا جانوں.....! لیکن ٹھہرو..... بعد میں وہ خود ہی کہنے لگی تھی کہ غلط فہمی کی بناء پر سب کچھ ہوا..... وہ لوگ دراصل اُس کے ہمدرد ہیں۔“

”اور.....! وہ اس کی آنکھوں میں دیکھتا ہوا بولا۔

”اور اب تم بتاؤ گے کہ چکر کیا ہے۔“

”مم..... میں کیا بتاؤں.....!“

”روزا میکسویل میں اپنی دلچسپی کی وجہ۔“

”یہ تو مجھے نہیں معلوم.....!“

”جوزف.....! جولیا نے سخت لہجے میں کہا۔ ”شروع کر دو۔“

دوسرے ہی لمحے میں جوزف کا بایاں ہاتھ اس کے جبرے پر پڑا تھا۔ وہ صوفے پر ڈھیر ہو گیا۔

”یہ تمہیں مار ڈالے گا اور تم یہیں دفن کر دیئے جاؤ گے۔“ جولیا نے سرد لہجے میں کہا۔

”ٹھہرو جتنا ہوں.....!“ وہ دونوں ہاتھ اٹھا کر بولا۔

جوزف جہاں تھا وہیں رک گیا۔

”مجھ سے کہا گیا تھا کہ اس میں دل چسپی لینے والوں پر نظر رکھوں۔“

”کس نے کہا تھا۔“

”میں نہیں جانتا..... مجھے ایک فونی نمبر دیا گیا تھا۔ اُس سے ہدایات حاصل کرنی تھیں۔“

”تمہارے ساتھ اور کون ہے۔“

”کوئی بھی نہیں ہے..... میں تنہا آیا تھا۔“

”کہاں سے آئے تھے۔“

”ہانگ کانگ سے..... میرا تعلق پیری ہانگ سے ہے۔“

”اوہ.....!“ جولیا ہونٹ سکڑ کر رہ گئی پھر بولی ”تو وہ فون نمبر تمہیں کہاں سے ملا تھا۔“

”وہ مجھے ہانگ کانگ ہی میں دیا گیا تھا۔ اور مجھے قطعی علم نہیں تھا کہ یہاں آکر کیا کرنا ہے اس

کے علاوہ کہ اس فون نمبر سے ہدایت حاصل کروں۔“

”میرے مکان میں گھسنے کی کوشش کیوں کر رہے تھے۔“

”اسی فون نمبر سے ہدایت ملی تھی کہ تم سے معلوم کروں کہ تمہارا ان لوگوں سے کیا تعلق

ہے جو روزا میکسویل کو لے گئے ہیں۔ ظاہر ہے کہ تم ایک سفید قام عورت ہو..... اور میری

معلومات کے مطابق وہ لوگ مقامی ہی ہیں.....!“

”کیا تم نے انہیں روزا کو لے جاتے دیکھا تھا۔“

”نہیں..... میں نے نہیں دیکھا۔“

”تم اُس وقت کہاں تھے جب روزا میرے ساتھ ہوٹل سے نکلی تھی۔“

”میں نے تمہارا تعاقب کرنے کی کوشش کی تھی لیکن راستے میں گاڑی خراب ہو گئی اور مجھے

رک جانا پڑا۔“

”پھر تمہیں میرا سراغ کیسے ملا تھا۔“

”اسی فون نمبر سے تمہارا پتہ مجھے بتایا گیا تھا۔“

”فون نمبر بتاؤ۔“

”اُس سے پہلے تم یہ بتاؤ کہ فون نمبر معلوم کر لینے کے بعد تم میرے ساتھ کیا برتاؤ کرو گی۔“

”یہ بعد کی باتیں ہیں۔“

”نہیں پہلے اس کا تصفیہ ہونا چاہیے۔“

”میں تصفیہ کروں مسی.....!“ جوزف غرایا۔

”نہیں ٹھہرو.....!“ جولیا ہاتھ اٹھا کر بولی۔ ”میں جانتی ہوں کہ تم نے بہت دنوں سے کوئی

قتل نہیں کیا۔ اس وقت تمہارے خون کی پیاس شدید ہو گئی ہو گی۔“

”جوزف برا سامنہ بنائے ہوئے پیچھے ہٹ گیا۔ اور جولیا نے اجنبی سے کہا۔ میں صرف تمہاری زندگی کی ضمانت دے سکتی ہوں۔!“

”میں نہیں سمجھتا کیا کہنا چاہتی ہو۔!“

”تمہیں کچھ دنوں کی نظر بندی برداشت کرنی پڑے گی۔!“

وہ سختی سے ہونٹ بیچنے اسے دیکھتا رہا۔ آنکھوں میں سراپیسگی کے آثار تھے۔

”جلدی کرو۔ وقت کم ہے۔!“

اس نے فون نمبر بتایا تھا اور جولیا اسے نوٹ کرنے لگی تھی۔ اجنبی نے تھوڑی دیر بعد کہا۔ ”اگر

میں نے بارہ بجے تک رپورٹ نہ دی تو وہاں سمجھ لیا جائے گا کہ میں کسی دشواری میں پڑ گیا ہوں۔!“

”میں سمجھتی ہوں۔۔۔۔۔!“ جولیا نے کہا اور جوزف کو اس پر نظر رکھنے کو کہتی ہوئی بیڈ روم میں

چلی آئی۔

یہاں اس نے فون پر ایکس ٹو کے نمبر ڈائل کئے تھے۔ دوسری طرف سے جواب ملنے پر

رپورٹ دی۔

”تم نے کارنامہ انجام دیا ہے جولیا۔!“ ایکس ٹو کی آواز آئی۔

”شکر یہ جناب۔!“

”اگر تم اپنے ساتھیوں میں سے کسی کو طلب کرتیں تو یہ غیر دانش مندانہ فعل ہوتا۔ روزا

میکسویل کے سلسلے میں صفدر اور نیوان لوگوں کی نظروں میں آچکے ہیں۔ بہر حال میں دیکھتا ہوں

کہ کوئی اس آدمی کی دیکھ بھال تو نہیں کر رہا تھا۔ جسے تم نے قابو میں کیا ہے۔ اگر میدان صاف ہوا

تو کوئی نہ کوئی اس کو سائیکو مینشن پہنچانے میں تمہاری مدد کرے گا۔ اس کے بعد تم جوزف کو اپنی

قیام گاہ ہی سے رخصت کر دو گی۔!“

”مگر جناب یہ فون نمبر میری سمجھ میں نہیں آیا۔ یہاں صرف چھ ہندسوں کے نمبر چل

رہے ہیں۔۔۔۔۔ لیکن یہ سات ہندسوں کا ہے۔!“

”مقامی نہیں ہے۔۔۔۔۔!“ دوسری طرف سے آواز آئی۔ اور سلسلہ منقطع کر دیا گیا۔



غزالہ بہت زیادہ تشویش میں مبتلا ہو گئی تھی ایسا معلوم ہوتا تھا جیسے خود اسی سے کوئی بہت بڑا

جرم سرزد ہو گیا ہو۔۔۔۔۔ سیٹھ جیلانی ابھی تک نشہ آور انجکشن کے زیر اثر تھا۔ اور آرام کرسی ہی پر لیٹا ہوا تھا۔

عمران بنگلے میں موجود نہیں تھا۔ اُسے بتائے بغیر کسی طرف نکل کھڑا ہوا تھا۔ وہ مسلسل انہی

معاملات سے متعلق سوچے جا رہی تھی۔ بار بار اوپری منزل پر جاتی اور جیلانی سیٹھ کے بیڈ روم

میں جھانک کر واپس آ جاتی۔ وہ پہلے ہی کی سی کیفیت میں ملتا۔

عمران قریباً نو بجے شب کو واپس آیا تھا۔ وہ ڈرائنگ روم ہی میں بیٹھی اسکا انتظار کرتی رہی تھی۔

”یہ تم نے کیا کر دیا ہے۔!“ اسے دیکھتے ہی بولی۔ ”ڈیڑی کو تو ابھی تک ہوش نہیں آیا تھا۔!“

”اوہ۔۔۔۔۔ میں تو بھول ہی گیا تھا کیا وہ اب بھی آرام کرسی ہی پر ہیں۔!“

”پھر کہاں ہو جتے۔۔۔۔۔!“ وہ بھٹکا کر بولی۔

”جج۔۔۔۔۔ چلے۔۔۔۔۔ اٹھا کر بستر پر لٹا دیں۔!“

”پہلے تم میری بات کا جواب دو۔! بیہوشی اتنی طویل کیوں ہو گئی۔!“

”ہو سکتا ہے اب وہ صرف گہری نیند میں تبدیل ہو گئی ہو۔!“

غزالہ اٹھ ہی رہی تھی کہ فون کی گھنٹی بجی۔ اُس نے تیزی سے آگے بڑھ کر ریسیور اٹھا لیا۔

دوسری طرف سے سیٹھ جیلانی کی بھرائی ہوئی سی آواز آئی تھی۔ ”مم۔۔۔۔۔ میری طبیعت ٹھیک

نہیں۔ صرف ایک گلاس گرم دودھ کا بھجوا دو۔ کھانا نہیں کھاؤں گا۔!“

”بہت اچھا ڈی۔۔۔۔۔!“ اُس نے کہا۔ اور ریسیور کریڈل پر رکھ کر عمران کی طرف مڑی۔!

”وہ ہوش میں آگئے ہیں۔!“

”چلے آپ کی تشویش تو رفع ہوئی۔!“

”تم یہیں بیٹھو۔۔۔۔۔ میں ابھی آئی۔ ان کے لئے دودھ لے جاؤں گی۔!“

عمران کچھ نہ بولا۔ وہ ڈرائنگ روم سے نکل کر کچن کی طرف آئی اور بیڈر پر دودھ گرم ہونے

کے لئے رکھ دیا۔۔۔۔۔ تھوڑی دیر بعد عمران بھی دبے پاؤں کچن میں داخل ہوا تھا۔

”کیا بات ہے؟“ وہ چونک پڑی۔

”انہیں پھر پہلے ہی کی طرح غافل ہو جانا چاہئے۔۔۔۔۔!“

”کیا مطلب۔۔۔۔۔!“

”میں یہ چاہتا ہوں کہ صبح تک ان کی آنکھ نہ کھلے تاکہ ہم اطمینان سے تہہ خانے میں داخل ہو سکیں۔“

”تو گویا تم ایک بار پھر انہیں انجکشن دینا چاہتے ہو۔“

”نہیں.... اب انجکشن کی ضرورت نہیں۔ کیوں نہ دودھ میں کچھ دے دیا جائے۔“

”تمہارے پاس اس قسم کی چیزیں آئی کہاں سے۔“

”بازار سے لایا ہوں اسی لئے گیا تھا۔“

”اس سے ڈیڈی کو کوئی نقصان تو نہیں پہنچے گا۔“

”سوال ہی نہیں پیدا ہوتا۔“

غزالہ کے چہرے پر الجھن کے آثار تھے۔ ایسا لگتا تھا جیسے وہ اس سازش میں شریک ہونے کے لئے تیار نہیں! لیکن پھر عمران نے باتوں کے جال میں الجھا کر اسے اس پر آمادہ کر لیا تھا۔ دودھ میں خواب آور دوا شامل کر دی گئی۔

پھر قریباً گیارہ بجے وہ اس کمرے میں داخل ہوئے تھے جس میں تہہ خانے کا راستہ تھا۔

”ارے....!“ دفعتاً غزالہ اچھل پڑی۔

”کیا بات ہے....!“ عمران اسے غور سے دیکھتا ہوا بولا۔

”یہاں تو نقشہ ہی بدل گیا ہے....!“

”کیا مطلب....!“

”فرش کی نوعیت ہی بدلی ہوئی ہے۔ مجھے اچھی طرح یاد ہے کہ یہاں کا فرش بڑے بڑے سلیبوں سے بنایا گیا تھا۔ اور انہی میں سے ایک سلیب جمایا نہیں گیا تھا اُسے اس کی جگہ سے ہٹایا بھی جاسکتا تھا۔“

”اوہ.... لیکن....!“

”کچھ مت کہو.... میں خود دیکھ رہی ہوں کہ فرش کی بناوٹ بدل دی گئی ہے۔“

”اور یہ بات آپ کے علم میں نہیں کہ بناوٹ کب تبدیل کی گئی۔“

”یقین کرو.... ورنہ میں اتنی زحمت کیوں مول لیتی۔ پتا نہیں کب ایسا ہوا۔“

”تو کیا آپ کبھی کبھی نووں کے لئے یہاں سے چلی بھی جاتی ہیں۔“

”کیوں تمہیں پچھلے ہی سال گرمیوں کی چٹھیاں میں نے اپنے نامہال میں گذاری تھیں۔“

”اوہ.... تو اب تمہہ خانے میں داخلے کی کوئی صورت نہیں۔“

”اب میں کیا بتاؤں۔“

”یہ تو ناممکن ہے کہ انہوں نے کوئی متبادل راستہ بنوائے بغیر یہاں والے راستے کو مسدود

کر دیا ہو۔“

”میری پریشانوں میں اضافہ ہی ہوتا چلا جا رہا ہے۔“ وہ ایک کرسی پر بیٹھتی ہوئی بولی۔

عمران کسی گہری سوچ میں ڈوب گیا تھا۔ خالی خالی نظروں سے اسے دیکھتا رہا۔

”اب کیا کریں۔؟“ غزالہ نے تھوڑی دیر بعد تھکی تھکی سی آواز میں سوال کیا۔

”دوسرا راستہ تلاش کریں گے....!“ عمران بولا۔

”مگر کہاں....!“

”ظاہر ہے اسی عمارت کے اندر ہی کہیں ہو گا۔“

”اتنی بڑی عمارت میں۔“

”آپ کو تہہ خانے کا سا بڑا یاد ہے۔“ عمران نے سوال کیا۔

”زیادہ عمر نہیں تھی میری لیکن کچھ کچھ یاد ہے! میرا خیال ہے کہ جتنے رقبے میں اوپر کی تعمیر

ہے اتنے ہی رقبے میں تہہ خانہ بھی.... یا ہو سکتا ہے اُس سے کچھ چھوٹا ہو۔ لیکن ظہر و اب مجھ

میں اتنی سکت بھی نہیں ہے کہ سارے کمروں کا سامان ہٹاتی پھردوں گی۔“

تلاش کی ابتداء اسی کمرے سے ہو گی۔“ عمران بولا۔

”تمہاری عقل تو نہیں ماری گئی۔ یہاں اب کیا تلاش کرو گے۔“

”دوسرا راستہ بنانے کے لئے وہ زیادہ دور نہ گئے ہوں گے۔“

”لیکن پہلا ہی راستہ کیوں بند کیا گیا۔“

”اس لئے کہ انہوں نے اس کے سلسلے میں ایک رازدار بنالیا تھا۔“

”تمہارا اشارہ میری طرف ہے۔“ وہ اُسے گھورتی ہوئی بولی۔

”جی ہاں.... آپ ہی کی طرف ہے۔ جب آپ بہت چھوٹی سی تھیں تو اس تہہ خانے کا

کوئی اور مصرف رہا ہو گا۔ اور اب کچھ اور ہے۔ ورنہ راستہ بدلنے کا سوال ہی نہیں پیدا ہوتا۔“

وہ پھر سوچ میں پڑ گئی۔ اور کچھ دیر بعد بولی۔ ”شائد یہ بھی ٹھیک ہی کہہ رہے ہو۔“  
 عمران دیواروں کی طرف متوجہ ہو گیا تھا۔ تھوڑی دیر تک مختلف حصوں کو ٹھونک بجا کر  
 دیکھتا رہا پھر بولا۔ ”اس کی دونوں اطراف کے کمرے بھی دیکھ لئے جائیں۔“

”پہلے اسے درست کراؤ۔“

”بعد میں دیکھیں گے۔۔۔۔۔“

”نہیں۔۔۔۔۔ لگے ہاتھوں ہی ٹھیک رہے گا۔ ورنہ بعد میں کام زیادہ معلوم ہوگا۔“

”آپ کی مرضی۔“ عمران نے کہا اور کمرے کی دوبارہ سیٹنگ شروع کر دی۔

اس کے بعد وہ دائیں طرف والے کمرے میں داخل ہوئے تھے۔ سب سے پہلے اس کے  
 فرش کا جائزہ لیا گیا۔ لیکن بات نہیں بنی۔ عمران مایوسانہ انداز میں سر ہلا کر بولا۔ ”شائد ان کے  
 مقدر ہی میں خرابی لکھی ہوئی ہے۔“

”ایسی بے دردی سے اظہار خیال نہ کرو۔“ غزالہ نے کہا۔

”کہیں آپ نے تہہ خانے کے بارے میں خواب تو نہیں دیکھا تھا۔“

”فضول باتیں نہ کرو۔“

”آہا۔۔۔۔۔!“ دفعتاً عمران چونک پڑا۔ اور پھر غزالہ کو غور سے دیکھتا ہوا بولا۔ ”میں نے آج تک  
 کسی دو منزلہ عمارت میں لفٹ نہیں دیکھی۔ کم از کم ہمارے یہاں کے لوگ تو اتنے زیادہ تن  
 آسان نہیں ہیں۔ دو منزلہ عمارت میں صرف زینوں سے کام چلاتے ہیں۔“

”نمائشی سمجھ لو۔ استعمال نہیں کی جاتی۔“ غزالہ بولی۔

”کیا بات ہوئی۔“

”یقین کرو۔۔۔۔۔ مقفل رہتی ہے۔ استعمال میں نہیں ہے۔“

”یہ کب لگائی گئی تھی۔“

”تین چار سال پہلے کی بات ہے۔۔۔۔۔ اوہ۔۔۔۔۔ ہاں۔۔۔۔۔ میں یہاں موجود نہیں تھی گرمیوں  
 کی چھٹیاں گزارنے ناہال گئی تھی۔“

”تب تو ابھی تک میں وقت ضائع کر رہا ہوں۔“

”لیکن لفٹ۔۔۔۔۔!“

”اور پر بھی جاسکتی ہے اور نیچے بھی۔“

”مگر وہ تو مقفل رہتی ہے۔ پتا نہیں چابی کہاں رکھی ہوگی۔“

”بس تو پھر کچھ بھی نہیں ہو سکتا۔“

”اور ڈیڑی پونہی خواہ خواہ بیہوش پڑے رہیں گے۔“

”ڈیڑی کا مقدر۔“ عمران ٹھنڈی سانس لیکر بولا۔ اس پر غزالہ نے اسے گھور کر دیکھا تھا۔

جب وہ اس کمرے سے نکل رہے تھے غزالہ اس کے شانے پر ہاتھ رکھ کر بولی۔ ”دوسرا کمرہ

نہیں دیکھو گے۔“

”فضول ہے۔۔۔۔۔ لفٹ کے علاوہ اور کوئی ذریعہ نہیں ہو سکتا۔“

”لیکن چابی۔۔۔۔۔!“

”اگر میں چابی کے بغیر ہی کوشش کروں گا تو آپ مجھے پیٹھ پر چور سمجھنے لگیں گی۔۔۔۔۔!“

”میں کچھ بھی نہیں سمجھوں گی۔“

”چلے ٹھیک ہے۔ والد صاحب پولیس والا سمجھتے ہیں آپ چور سمجھ لیجئے۔“

”باتیں نہ بناؤ۔ چلو لفٹ کی طرف۔۔۔۔۔!“ وہ اس کا بازو پکڑ کر ایک طرف گھسیٹتی ہوئی بولی۔

ٹھیک اسی وقت ڈرائیونگ روم میں فون کی گھنٹی بجی تھی۔ عمران غزالہ سے بازو چھڑا کر اسی

طرف لپکا۔

”ٹھہرو۔۔۔۔۔ ٹھہرو۔۔۔۔۔ تم مت اٹھانا ریسیور!“ کہتی ہوئی وہ اس کے پیچھے دوڑی تھی۔ لیکن

اس سے پہلے ڈرائیونگ روم میں نہ پہنچ سکی۔

عمران نے ریسیور اٹھا لیا۔۔۔۔۔ اور وہ دروازے ہی میں رک کر اسے قہر آلود نظروں سے

گھورتی رہی۔

”ہیلو۔۔۔۔۔!“ عمران ماؤتھ پیس میں بولا اور وہ بُری طرح چونک پڑی کیونکہ وہ تو بالکل سیٹھ

جیلانی کی سی آواز تھی۔۔۔۔۔ ادھر کوئی فون پر کہہ رہا تھا۔ ”ابھی تک صرف تین افراد سامنے آئے

ہیں۔ لیکن عورت کے بارے میں ابھی تک یقین کے ساتھ نہیں کہا جاسکتا کہ وہ بھی انہی میں

سے ہے یا نہیں سفید فام غیر ملکی عورت ہے جو لیانا فٹروائر نام ہے۔۔۔۔۔!“

”مردوں کے نام۔۔۔۔۔!“ عمران نے سیٹھ جیلانی کی سی آواز میں سوال کیا۔

”ان کے نام نہیں معلوم ہو سکے لیکن وہ زیر نگرانی ہیں۔ تم بابا سے فوراً مل لو!“

”فوراً بہت مشکل ہے کیونکہ میں ہیچس میں مبتلا ہو گیا ہوں مروڑ کے ساتھ۔!“

”صبح کو سہی.... یہ بہت ضروری ہے۔ اور وہ کیا کر رہا ہے۔!“

”بکواس کے علاوہ اور کچھ نہیں کرتا۔!“

”اچھا.... اچھا شب بخیر....!“

عمران ریسیور رکھ کر غزالہ کی طرف مڑا۔ اس کی آنکھیں حیرت سے پھیلی ہوئی تھیں اور چہرہ پسینے سے بھگ گیا تھا۔ حالانکہ یہاں گرمی نہیں تھی۔

”کہئے کیسی رہی....!“ عمران ڈھٹائی سے ہنس کر بولا۔

”آخر.... تہ.... تم کیا کرتے پھر رہے ہو۔!“

”پھر کیا کرتا۔ کہہ دیتا کہ وہ بے ہوش پڑے ہوئے ہیں۔ ہماری کارروائی کی بناء پر!“

”کہہ دیتے.... سو رہے ہیں۔!“

”دیکھئے.... یہ ایسے ہی کسی آدمی کی کال تھی جو اچھی طرح جانتا ہے کہ سیٹھ صاحب دو بجے

سے پہلے نہیں سوتے۔ اور اس کے لئے بھی انہیں خواب آور انجکشن لینا پڑتا ہے ورنہ وہ پونے

بارہ بجے ان سے یہ نہ کہتا کہ بابا سے فوراً مل لو۔!“

”اوہ.... لیکن تھا کون....!“

”محترمہ! یہی معلوم کرنا مقصد ہوتا تو سیٹھ صاحب کی آواز بنا کر کیوں اسے جواب دیتا....

یہاں تو بات بنانے کی پڑی ہوئی تھی۔ لہذا مروڑ والی ہیچس ہو گئی۔!“

”تم کچ مج میرا دماغ خراب کر دو گے۔!“

”سوال ہی نہیں پیدا ہوتا۔ میں تو دماغ درست کر دینے کی تنخواہ لے رہا ہوں۔!“

”کیا مطلب۔!“

”یہی کہ اگر کوئی گڑبڑ ہے تو انہیں راہ راست پر لایا جائے گا۔ ویسے کیا آپ کے دادا صاحب

بابا کہلاتے ہیں۔!“

”نہیں تو.... دادا کہاں ہیں.... میری پیدائش سے بھی بہت پہلے ان کا انتقال ہو گیا تھا....

یہ بابا ایک بزرگ ہیں ڈیڈی ان کے عقیدت مندوں میں سے ہیں....!“

”اچھا.... تو اتنے عقیدت مند ہیں کہ بارہ بجے رات کو بھی دوڑتے چلے جاتے ہیں۔!“

”ہاں ایسے ہی عقیدت مند ہیں۔!“

”کہاں قیام فرماتے ہیں۔!“

”جواب دینے کی بجائے وہ زور سے ہنس پڑی۔ اور عمران اُسے حیرت سے دیکھنے لگا۔!“

”تمہیں تو وہ اپنے سر پر بٹھالیں گے۔!“ بلا خراس نے کہا۔

”کون بٹھالیں گے۔!“

”بابا....!“

”مجھ کر سچیں کو....!“

”اوہ.... ان کے دربار میں سب کتے ہیں۔ کتے بھی آدمی بھی۔ میرا مطلب تھا کہ کتے

کے پلوں یا ان کی والدہ محترمہ کے لئے تمہارا یہ جذبہ دیکھ کر نہال ہو جائیں گے۔!“

”میں اب تک آپ کی بات نہیں سمجھ سکا۔ بیٹھ جائیے....؟“

”غزالہ بیٹھتی ہوئی بولی۔ ”وہ یہاں بابا سگ پرست کہلاتے ہیں۔ کتے کو آدمی سے اونچا درجہ

دیتے ہیں۔ سینکڑوں کتے ہر وقت ان کے گرد جمع رہتے ہیں۔!“

”میرا خیال ہے کہ پانچ سال پہلے تو یہاں اس قسم کی کوئی چیز نہیں پائی جاتی تھی۔!“

”تمہارا خیال درست ہے.... وہ ہیں یہیں کے باشندے لیکن سگ پرستی کی عمر تین سال

سے زیادہ نہیں ہے۔!“

”خواجہ سگ پرست کی نسل سے تو تعلق نہیں رکھتے۔!“

”تھے کہانیوں والی کوئی بات نہیں ہے۔! یعنی ان پر کبھی کسی کتے نے کوئی احسان نہیں کیا

تھا۔ وہ خود ہی بہت بڑے محسن ہیں آوارہ کتوں کے....!“

”اور آپ کے ڈیڈی کی عقیدت مندی کا بھی یہی سبب ہے....!“ عمران کے لہجے میں

حیرت تھی۔

”میں نہیں جانتی۔!“ وہ بُرا سامنہ بنا کر بولی۔ ”یہاں بہتیرے ان کے عقیدت مند ہیں۔!“

”اوہ....!“ عمران یک بیک چونک کر بولا۔ ”کہیں میری کتیا کے پلے ان بابا ہی نے تو نہیں

انجوائے....!“

اچانک فون کی گھنٹی بجی.... اور اس بار غزالہ ہی نے جھپٹ کر ریسور اٹھالیا۔  
”ہیلو.....!“ وہ ماؤ تھ پیس میں بولی۔

”کون ہے.....!“ دوسری طرف سے بھاری بھر کم آواز آئی۔

”غزالہ جیلانی!“

”کیا حال ہے جیلانی کا!“

”آپ کون ہیں.....!“

”بابا!“ دوسری طرف سے آواز آئی۔

”ساما لیکم جناب.....؟“

”جیتی رہو.....! کیا جیلانی سو گئے!“

”جی ہاں.....!“

”جگا دوں.....!“

”ان کی خواب گاہ میں فون کی گھنٹی ضرور بجی ہوگی۔ لیکن وہ بیدار نہیں ہوئے اسی لئے مجھے ڈرائیونگ روم کے انٹر وینٹ کار ریسور اٹھانا پڑا!“

”جس طرح بھی ممکن ہو جگاؤ..... اور کہو کہ مجھ سے فون پر رابطہ قائم کریں!“

وہ مزید کچھ کہنے والی تھی لیکن دوسری طرف سے سلسلہ منقطع ہونے کی آواز آئی۔ اس نے ریسور رکھ دیا اور عمران کی طرف عجیب نظروں سے دیکھنے لگی۔

”کوئی وحشت ناک خبر.....!“ عمران نے سوال کیا۔

”بہت زیادہ..... وہ کہہ رہا ہے کہ ڈیڈی کو جگا دیا جائے.....!“

”کون کہہ رہا ہے.....!“

”بابا.....!“

”بہت خوب.....! بچوں کی طرح ٹریٹ کرتا ہے سیٹھ کو.....!“

”کتوں کی طرح آدمیوں کو بھی ٹریٹ کرتا ہے.....!“

”اوہ.....!“ تو کیا آپ کو اس سے عقیدت نہیں ہے۔“

”ہرگز نہیں.....! میں عقیدت و قیدت کی قائل نہیں ہوں۔ میرے ہی جیسا آدمی وہ بھی

”ہرگز نہیں۔ اگر انہوں نے اٹھوائے ہوتے تو کتیا کو گولی نہ ماری جاتی۔ جہنم میں جائیں سب! تم یہ بتاؤ کہ اب کیا کر دو گے.....!“

”اب میں آپ سے درخواست کروں گا کہ اپنی خواب گاہ میں جا کر استراحت فرمائیے اور پھر میں بھی سو جاؤں گا!“

”اور وہ تہہ خانہ!“

”سرے سے اُس کا کوئی وجود ہی نہیں تھا!“

”کیسی باتیں کر رہے ہو!“

”اب یہ ملازمت میرے بس سے باہر ہو رہی ہے۔ سینٹھ صاحب کو ضرور معلوم ہو جائے گا کہ میں نے ان کی طرف سے گفتگو کی تھی فون پر۔“

”اس کی فکر نہ کرو۔ میں صبح انہیں بتا دوں گی کہ کسی کی کال آئی تھی۔ اور صبح کو بابا سگ پرست سے ملنے کو کہا گیا تھا!“

”یہ اتنا آسان نہیں ہے..... مس صاحب! اگر کال کرنے والے سے ملاقات ہوئی اور وہ پیش کے بارے میں پوچھ بیٹھا تو!“

”تم سے پوچھیں تو کہہ دینا کہ آوازوں کی نقل اتارنے کے بھی ماہر ہو۔!“

”تب وہ سوچیں گے کہ کہیں جعلی دستاویزات بھی تو نہیں تیار کرتا۔ بہر حال نوکری جائے گی ضرور لہذا اس ذلت سے یہی بہتر ہو گا کہ خود ہی بھاگ کھڑا ہوں۔!“

”اور اگر میں تمہارے پیروں کی زنجیر بن جاؤں تو!“

”یہ ڈانیا لگ پلے نہیں پڑا!“ عمران اُسے آنکھیں پھاڑ پھاڑ کر دیکھتا ہوا بولا۔

”تم اگر اس طرح بھاگے تو پولیس تمہارے پیچھے ہوگی۔ حلیہ جاری کرادیا جائے گا اس خبر کے ساتھ کہ تم پچاس ہزار کے زیورات پڑا کر فرار ہو گئے ہو۔!“

”مار دیا.....!“ عمران کراہ کر رہ گیا۔

”بس اب چلو اور لفٹ کے قفل پر ہاتھ کی صفائی دکھاؤ۔!“

”پھانسی دلوائے بغیر آپ نہیں مانیں گی۔!“

”بس!“ وہ ہاتھ اٹھا کر بولی۔ ”اٹھو!“

ہے۔ بس فرق یہ ہے کہ مرنے کے بعد کتوں والے بابا کے نام سے یاد رکھا جائے گا اور میں بھلا دی جاؤں گی۔“

”وہ کیوں یاد رکھا جائے گا۔“

”پیشگوئیاں کرتا ہے اور کبھی کبھی اس کا کہا ہوا پورا بھی ہو جاتا ہے۔“

”اف فوہ! تو اس قسم کے بابا ہیں۔ میں سمجھا تھا شاید فرقہ کلیبیہ کے کوئی فلسفی ہیں۔“

”پتا نہیں کیا چیز ہے۔ ویسے ڈیڈی اس سے بہت ڈرتے ہیں۔“

”فون پر ہونے والی پوری گفتگو سے آگاہ کیجئے۔“

غزالہ نے اپنی اور اُس کی گفتگو دہرائی تھی۔ اور عمران سر کھجاتا ہوا بولا تھا۔ ”جس سے میری گفتگو ہوئی تھی شاید اُس نے اُس شخص کو آگاہ کر دیا تھا جسے آپ بابا کہتی ہیں۔ لیکن آپ مجھے بتائیے کہ کیا ہوگا۔“

”میری سمجھ میں نہیں آرہا۔۔۔۔۔“

”بس تو پھر مجھے فرار ہو جانے دیجئے۔“

”فضول باتیں نہ کرو۔۔۔۔۔ چلو تہہ خانے کا راستہ تلاش کریں۔“

”چلئے۔۔۔۔۔“ عمران مردہ سی آواز میں بولا۔

وہ ڈرائنگ روم سے لفٹ کی طرف چل پڑے تھے۔ پھر عمران چلتے چلتے رک کر بولا۔ ”قفل کھولنے کے لئے کسی نوکدار اور مضبوط تار کی ضرورت ہوگی۔“

”وہ بھی مہیا ہوگا۔۔۔۔۔ تم یہیں ٹھہرو۔۔۔۔۔“ غزالہ نے کہا اور ایک طرف دوڑتی چلی گئی۔

جلد ہی واپس آئی تھی۔ اور اس کے ہاتھ میں بوریاں سینے والا سوا تھا۔

”ہاں یہ ٹھیک رہے گا۔“ عمران اسے اپنے ہاتھ میں لے کر دیکھتا ہوا بولا۔ اور وہ لفٹ کی

طرف بڑھتے رہے۔“

”ارے۔۔۔۔۔“ ایک بیک غزالہ اچھل پڑی۔ وہ لفٹ کے کچ کے قریب پہنچ چکے تھے۔ اور کچ

لفٹ سے خالی نظر آیا تھا۔

”لل۔۔۔۔۔ لفٹ کہاں گئی۔۔۔۔۔“ غزالہ ہٹکائی۔

”چلئے جلدی کیجئے۔۔۔۔۔“ عمران نے اُس کا ہاتھ پکڑ کر زینوں کی جانب کھینچتے ہوئے کہا۔ اور

پھر انہوں نے دوڑتے ہوئے زینے طے کئے تھے۔۔۔۔۔ لیکن اوپری منزل پر بھی لفٹ کا کچج خالی ملا۔ عمران تیزی سے خواب گاہ کی طرف بڑھا تھا۔

”آخر مجھے بتاتے کیوں نہیں کیا بات ہے۔۔۔۔۔!“ غزالہ بھنھنائی۔

”ذرا صبر کیجئے۔“ عمران نے کہا اور ہینڈل گھما کر جیلانی کی خواب گاہ کا دروازہ کھولا۔ گہری نیلی روشنی پھیلی ہوئی تھی اور جیلانی بستر پر موجود تھا۔

”آپ ہاتھ روم میں چلی جائیے اور میں یہاں اس پردے پیچھے دبکا جاتا ہوں۔“ عمران نے غزالہ سے کہا۔

”پتا نہیں کیا کرنا چاہتے ہو۔“

”شاید کوئی یہاں آنے والا ہے۔“

”بے وقوفی کی باتیں مت کرو۔۔۔۔۔!“

”پھر لفٹ کہاں گئی۔ اور اسے آپریٹ کون کر رہا ہے۔“

”وہ کچھ نہ بولی۔ عمران نے کہا۔“ جو کچھ کہہ رہا ہوں وہی کیجئے۔ ورنہ پچھتائیے گا۔“

”میں ہاتھ روم میں کیا کروں گی۔“

”جب تک میں آواز نہ دوں باہر مت آئیے گا۔“

”وہ ہاتھ روم میں چلی گئی اور عمران پردے کے پیچھے چھپ گیا۔ تھوڑی دیر بعد دروازے کا ہینڈل گھوما تھا۔ اور دروازہ کھول کر دو افراد یکے بعد دیگرے دبے پاؤں اندر داخل ہوئے تھے۔ وہ جیلانی کے بستر کی جانب بڑھتے رہے اور عمران دم سادھے پردے کے پیچھے کھڑا رہا۔

ان میں سے ایک جیلانی سینٹھ کو جھنجھوڑ جھنجھوڑ کر آوازیں دے رہا تھا۔ پھر وہ اپنے ساتھی سے بولا۔ ”کچھ گڑبڑ معلوم ہوتی ہے۔ سونے کے لئے انجکشن ضرور لیتا ہے لیکن جو اسٹیف استعمال کرتا

ہے وہ اتنی گہری نیند نہیں لاتا۔ یہ تو بے ہوشی ہے۔“

”تو پھر کیا کریں۔“ دوسرا بولا۔

”اٹھا کر لفٹ تک لے چلو۔۔۔۔۔!“

دفعتاً غزالہ ہاتھ روم کا دروازہ کھول کر سامنے آگئی۔ صبر نہیں ہو سکا تھا۔ وہ دونوں اچھل

پڑے اور ایک نے کہا۔ ”وہیں ٹھہرو۔۔۔۔۔ ورنہ گولی مار دوں گا۔ میرے ہاتھ میں پستول ہے۔“

”بات نہ بڑھاؤ ورنہ بچھتاؤ گے۔!“

”بات بڑھائے بغیر بھی بچھتا تا ہی رہتا ہوں۔ تم اُس کی فکر نہ کرو۔ مس صاحب وہ نائیلون کی ڈوری لائیے۔ جو آپ نے مچھلیاں پکڑنے والے جال کے لئے منگوائی تھی۔ لیکن ٹھہریے پہلے وہ پستول اٹھا کر مجھے دے دیجئے۔“

غزالہ نے پستول اٹھا کر اس کے ہاتھ میں تھماتے ہوئے کہا۔ ”پہلے میں پولیس کو فون کر دوں گی۔ پھر ڈوری لاؤں گی۔!“

”ایسی غلط بھی نہ کیجئے گا۔“ عمران نے طویل سانس لے کر کہا۔  
”کیوں....!“

”سیٹھ سے ان کے بیان کی تصدیق کئے بغیر میں اس کا خطرہ نہیں مول لے سکتا۔!“

”اچھی بات ہے....!“ کہتی ہوئی غزالہ باہر چلی گئی۔

”تم خواہ مخواہ اپنا اور ہمارا وقت ضائع کر رہے ہو۔“ ان میں سے ایک نے ناخوشگوار لہجے میں کہا۔  
”مجبوری ہے میں یہ سب کچھ اپنی حد میں رہ کر کر رہا ہوں۔ تم دونوں اس رات بھی سیٹھ کے پوشیدہ محافظ رہے ہو گے جب وہ یہاں سے غائب ہو گئے تھے۔ اور اپنے بازو کی ہڈی تڑوا کر واپس آئے تھے۔!“

”اچھا تو تم کیا کرو گے۔!“

”تمہارے ہاتھ پیر باندھ کر یہیں ڈال دوں گا۔ تاکہ سیٹھ صاحب آنکھ کھلتے ہی تمہاری خیریت دریافت کر سکیں۔!“

”ملازمت سے الگ کر دیئے جاؤ گے۔!“

”وفاداری کا الٹا صلہ ملے گا تو یہی سہی۔!“

”بھلا تم کس طرح ہم دونوں کے ہاتھ باندھو گے۔ تمہا ہو.... اور ہم تم سے کمزور بھی نہیں ہیں۔!“

”شہزادی کے توڑ کے کئی نسخوں کا موجد بھی ہوں۔ ڈور آ جانے دو۔ خود ہی دیکھ لو گے۔!“  
”اب یہ حضرت سری ہو رہے ہیں تو چپ چاپ بندھو ہاتھ پیر.... سیٹھ کے جاگنے پر دیکھا جائے گا۔!“ ایک نے دوسرے سے کہا۔

”اچھی بات ہے.... تم کہتے ہو.... تو....!“

غزالہ کی آواز نہیں سنائی دی تھی۔ اچانک کمرے میں تیز روشنی پھیل گئی۔ ساتھ ہی عمران کی آواز گونجی۔ ”تم اپنا پستول اب فرش پر ڈال سکتے ہو۔ کیونکہ میرے ہاتھ میں بھی ریوالور ہے۔!“  
دونوں کی پشت عمران کی تھی۔ غزالہ چند ہیائی ہوئی آنکھوں سے عمران کو دیکھنے جا رہی تھی۔ فرش پر پستول گرنے کی آواز کمرے میں گونج کر رہ گئی۔

”اب ہاتھ اٹھا کر مڑ جاؤ۔“ عمران نے کہا اور ان دونوں نے چپ چاپ قہیل کی۔ اس دوران میں غزالہ آہستہ آہستہ کھسکتی ہوئی عمران کے قریب آکھڑی ہوئی تھی۔

”تم کیا سمجھتے ہو۔!“ ان میں سے ایک آدمی ہنس کر بولا۔

”انگریزی اور اردو سب سمجھتا ہوں۔ لیکن تم فی الحال مجھے یہ سمجھانے کی کوشش کرو کہ یہاں تک کیسے پہنچے۔!“

”ہم یہیں رہتے ہیں۔ سیٹھ کے پوشیدہ محافظ.... ہمیں علم ہے کہ تمہیں بحیثیت باڈی گارڈ رکھا گیا ہے۔!“

”تم دونوں سے مل کر بے حد خوشی ہوئی۔ اب یہ بتاؤ کہ تمہاری کیا خاطر کروں۔ سر کی پشت پر ریوالور کا دستہ کھاؤ گے یا یونہی پُر امن طور پر اپنے ہاتھ پیر بندھوا لو گے۔!“

”شائد تمہارا دماغ چل گیا ہے۔!“

”نہ چلتا تو تمہارا پستول سیٹھ کی بیٹی پر چل جاتا۔“ عمران نے بڑی سادگی سے کہا۔

”ارے.... وہ تو میں نے پہچانا نہیں تھا۔ میں سمجھا تھا شائد کوئی دشمن۔!“

”چلو مان لیا.... لیکن تم یہاں کس سوراخ میں رہتے ہو کہ دکھائی نہیں دیتے۔!“

”اپنی حد سے آگے نہ بڑھو۔!“ ایک نے غصیلے لہجے میں کہا۔

”مجھے بتاؤ کہ میری حد کہاں سے شروع ہوتی ہے اور کہاں ختم ہو جاتی ہے۔!“

”ہم صرف سیٹھ کو جواب دہ ہیں۔!“

لیکن ان کے بیدار نہ ہونے پر تمہیں تشویش کیوں ہو گئی ہے۔ اور تم انہیں کہاں لے جانا چاہتے ہو۔!“

”سیٹھ خطرے میں ہیں۔!“

”میری موجودگی میں یہاں کوئی بھی خطرے میں نہیں ہے۔!“



”خبر دار....! ہاتھ اوپر ہی اٹھائے رکھو....! میں مروت نہیں کروں گا۔!“ عمران نے ریوانور کو جنبش دے کر کہا۔

”یاریہ شخص پاگل ہی معلوم ہوتا ہے۔!“

”معلوم نہیں ہوتا بلکہ تم ایک ٹھوس حقیقت بیان کر رہے ہو۔ پندرہ دن ہوئے پاگل خانے سے بھاگا ہوں۔ سیٹھ سے ملاقات نہ ہو گئی ہوتی تو سیاست میں حصہ لینا شروع کر دیتا۔!“

”خاموش رہو....!“ دوسرے نے براہِ سامنہ بنا کر کہا۔ دونوں کے چروں پر ذرہ برابر بھی پریشانی کے آثار نہیں پائے جاتے تھے۔ ایسا معلوم ہوتا تھا جیسے جو کچھ بھی کہہ رہے ہوں۔ اُس میں جھوٹ کا شائبہ بھی نہ ہو۔

”تم لوگ کہاں چھپے رہتے ہو....!“ عمران نے سوال کیا۔

”وہ دونوں اسے گھور کر رہ گئے۔ کچھ بولے نہیں۔ اتنے میں غزالہ واپس آگئی تاہیوں کی مضبوط ڈور کا لچھا اس کے ہاتھ میں تھا۔

”مس غزالہ آپ دونوں ہی بچھتاہیں گے۔!“ ان میں سے ایک نے کہا۔

لیکن غزالہ کچھ کہنے کی بجائے عمران کی طرف دیکھ کر رہ گئی۔ شاید اُس سے معلوم کرنا چاہتی تھی کہ اُن دونوں کے ہاتھ پیر کس طرح باندھے جائیں۔

”کھڑی منہ کیا دیکھ رہی ہیں۔ پچھاڑیے ایک ایک کو اور ہاتھ پیر باندھنا شروع کر دیجئے۔!“

عمران بولا۔

”دماغ تو نہیں چل گیا۔ میں پچھاڑوں گی۔!“ وہ بھنا کر بولی۔

اُس پر وہ دونوں ہنسنے لگے تھے۔ اور عمران کڑک کر بولا تھا ”اے، دانت بند کرو.... ہم مشورہ کر رہے ہیں۔!“

”پتا نہیں یہ جانور کہاں سے ہاتھ لگا ہے۔!“ ایک نے دوسرے کو آنکھ مار کر کہا۔

عمران اس ریمارک کو اس طرح نظر انداز کر گیا جیسے اور کسی کی بات ہو رہی ہو۔

”کیوں دیر کر رہے ہو۔!“ غزالہ نے غصیلے لہجے میں کہا۔

”میں کیا کروں! میرے دونوں ہاتھ پھنسے ہوئے ہیں۔ ایک میں ریوانور ہے اور دوسرے

میں پرتول....!“

”اور پیروں میں مہندی لگی ہوئی ہے....!“ دوسرا ہنس کر بولا۔

”کہاں....!“ عمران بوکھلا کر پیروں کی طرف دیکھنے لگا۔ مقابل نے موقع غنیمت جان کر اُس کے دونوں ہاتھ پکڑ لینے کی کوشش کی تھی۔ کون جانے عمران یہی چاہتا ہو کیونکہ دوسرے ہی لمحے میں اُس نے دائیں جانب کھسک کر کچھ ایسی چھلانگ لگائی کہ جوتے کی نوک اُس کی بائیں کپٹی پر پڑی۔ اور وہ کسی کٹے ہوئے درخت کی طرح ڈھبٹا چلا گیا۔ دوسرا جیس بیس ہی میں تھا کہ ریوانور کا دستہ اس کی کپٹی پر بیٹھا.... دونوں تلے اوپر ڈھیر ہو گئے....!“

غزالہ کے چہرے پر ہوائیاں اڑ رہی تھیں.... عمران احمقانہ انداز میں بولا۔ ”اب تو باندھ سکتی ہیں۔ دونوں بیہوش ہو گئے ہیں۔!“

”تمہیں بیہوش کر دینے کے علاوہ بھی اور کچھ آتا ہے۔!“ وہ کھیانی ہنسی کے ساتھ بولی۔

”لیکن اس میں بھی حفظِ مراتب کا خیال رکھتا ہوں۔!“

پھر دونوں نے مل کر اُن کے ہاتھ پیر باندھے تھے۔ اور عمران نے انہیں اٹھا اٹھا کر ہاتھ روم میں پہنچایا تھا۔!“

”یہ کیا کر رہے ہو....؟“ غزالہ نے کہا۔

”یہ ہمیں پوشیدہ رہ کر سیٹھ صاحب کی محافظت کریں گے....! بس اب یہاں کا کام ختم.... چلے لٹ کی طرف....!“

”وہ کتنی دیر بیہوش رہیں گے....!“

”اس کی فکر نہ کیجئے.... اپنی جگہ سے ہل بھی نہ سکیں گے....!“

”اور اگر انہوں نے شور مچایا تو....!“

”چانے دیجئے۔!“ کیونکہ آوازیں ہاتھ روم ہی میں گھٹ کر رہ جائیں گی.... رہے سیٹھ

صاحب تو وہ صبح سے پہلے بیدار نہ ہو سکیں گے....!“

”دل نہیں چاہتا کہ انہیں ڈیڈی کے قریب چھوڑا جائے....!“

”تو پھر....!“

”کسی اور کمرے میں بند کر دیں....!“

”اچھا تو پھر اٹھائیے.... میں جا کر اُس کمرے کا دروازہ کھولتا ہوں۔!“

”میں اٹھاؤں گی....!“

”تو پھر کیا میں اٹھاؤں گا.... اب وہ اتنے لاٹ صاحب بھی نہیں ہیں کہ اٹھائے اٹھائے بھرد۔ بس ایک بار کافی ہے!“ عمران نے کہا اور تیزی سے باہر نکل گیا غزالہ اُس کے پیچھے لپکی۔ پتا نہیں کیوں اُسے ایسا محسوس ہو رہا تھا جیسے ڈھمپ بھاگ نکلنے ہی کے چکر میں ہو.... اُس نے سوچا اگر وہ دونوں لفٹ ہی کے ذریعے اوپر آئے تھے تو لفٹ اوپر ہی ہوگی.... پھر ڈھمپ نیچے لیوں جا رہا تھا۔ غزالہ نے اُسے زینوں کے قریب جالیا اور راستہ روک کھڑی ہو گئی۔

”یہ کدھر چلے.... لفٹ اوپر ہی ہے....!“

”آپ ضرور گردن کٹوائیں گی.... میں اب یہاں نہیں ٹھہرنا چاہتا....“ اُس نے کہا۔

”پہلے تہہ خانہ....!“

”اب میں اسے غیر ضروری سمجھتا ہوں کیونکہ وہ دونوں تہہ خانے ہی سے آئے تھے۔!“

”اور تمہارا خیال ہے کہ وہ دونوں سچ سچ ڈیڑی کے محافظ ہیں....!“

”ہوں یا نہ ہوں مجھے اب اس معاملے سے ذرہ برابر بھی دل چسپی نہیں رہی....!“

”آخر کیوں....؟“

”آپ مجھ سے زیادہ بیوقوف نہیں ہیں اس لئے آپ کو تو معاملے کی نوعیت کا اندازہ ہو ہی جانا چاہئے تھا۔!“

”تم یہی کہنا چاہتے ہو نا کہ ڈیڑی کسی قسم کا فراڈ کر رہے ہیں۔!“

”میں کچھ نہیں کہنا چاہتا.... کیونکہ ابھی تک انہی کی چھت کے نیچے ہوں.... اور تھوڑی

پر پہلے انہی کا نمک کھا چکا ہوں۔!“

”چلو فراڈ ہی سہی.... لیکن میں اس معاملے کی تہہ تک پہنچنا چاہتی ہوں۔ میری مدد کرو۔!“

”یعنی آپ دوسری پارٹی کی حیثیت سے بات کر رہی ہیں....!“

”چلو یہی سمجھ لو....!“

”لیکن میں ابھی سیٹھ صاحب کی ملازمت میں ہوں لہذا کسی دوسری پارٹی کی طرف اپنی

مددات کیسے منتقل کر سکوں گا....!“

”تم باتوں میں وقت ضائع کر رہے ہو....!“

”ماراض ہونے کی ضرورت نہیں۔ اگر آپ سیٹھ صاحب کی بیٹی ہونے کی حیثیت سے میرا استعفیٰ منظور کر سکتی ہوں تو مطلع فرمائیے....!“

”اس سے کیا ہو گا۔؟“

”استعفیٰ منظور کر کے فوراً اپنی ذاتی ملازمت میں لے لیجئے گا۔!“

”اب وکالت پڑھانے بیٹھو گے....!“

”اصولی بات محترمہ....!“

”میں نے ڈیڑی کی طرف سے تمہارا استعفیٰ منظور کر لیا.... اور اب تمہیں اپنی ملازمت میں

لیتی ہوں.... تنخواہ کیا لو گے....!“

”تنخواہ کی فکر نہیں.... آپ اپنے ڈیڑی کی طرح مال دار نہیں ہیں۔ اس لئے جو دل چاہے

دے دیجئے گا۔!“

”خاصا وقت ضائع کر چکے اب بلو بھی اس جگہ سے....!“

”چلے....!“ عمران اس حصے کی طرف مڑتا ہوا بولا۔ جہاں لفٹ کا کبج تھا۔ لفٹ موجود

تھی۔ دونوں اندر پہنچے اور عمران اُس کے سوئچ بورڈ کا جائزہ لینے لگا۔

پھر اُس نے ایک بٹن دبایا تھا.... اور لفٹ حرکت میں آگئی تھی.... لیکن وہ گراؤنڈ فلور پر

رک گئی۔

”ارے.... یہ تو یہیں رک گئی....!“ غزالہ نے تردد آمیز لہجے میں کہا۔

”لیکن یہیں رکی نہیں رہے گی.... بس دیکھتی جائیے....!“

اُس نے سوئچ بورڈ پر کسی قدر زور صرف کیا تھا اور وہ بائیں جانب کھسک گیا تھا۔ اُس کے

نیچے دو بٹن اور دکھائی دیئے ایک سرخ تھا اور دوسرا سفید.... سرخ بٹن پر انگلی رکھتے ہی لفٹ نیچے

کھنکے لگی تھی۔

”پاک پروردگار....!“ عمران دونوں ہاتھ جوڑ کر اوپر کی طرف دیکھتا ہوا بولا ”گواہ رہو کہ یہ

خاتون برضا و رغبت تہہ خانے میں جا رہی ہیں.... میں نے انہیں نہیں درغلائیا۔ بلکہ میں نے تو

اس سے باز رکھنے کی کوشش کی تھی۔!“

غزالہ بھنا کر کچھ کہنے ہی والی تھی کہ لفٹ ایک دھچکے کے ساتھ رک گئی۔ دروازہ کھلا تھا اور

سانے ہی تین آدمی کھڑے نظر آئے جن کے منہ حیرت سے کھل گئے تھے۔!  
غزالہ سے پہلے عمران لفٹ سے نکلا.... اور پھر بڑے اطمینان سے مڑ کر بولا ”آئیے....  
آئیے.... شانڈیہ لوگ اوپر جانا چاہتے ہیں۔!“

اُن لوگوں کو دیکھ کر غزالہ کے ہاتھ پیر پہلے ہی پھول گئے تھے۔ بوکھلاہٹ میں لفٹ سے نکل  
آئی۔ پھر عمران نے اس سمت آگے بڑھ جانا چاہا تھا۔ لیکن وہ تینوں راہ میں حائل ہو گئے اور ایک  
نے کہا۔

”کیا خیال ہے.... تم کیا کر رہے ہو....؟“

”یہاں کی صفائی کرنی ہے....!“ عمران نے جواب دیا۔

اتنی دیر میں غزالہ سنبھل گئی تھی۔ اُس نے کڑے تیوروں کے ساتھ انہیں مخاطب کیا۔ ”تم  
لوگ کون ہو اور ہمارے تہہ خانے میں کیا کر رہے ہو....؟“

دفعۃً ان میں سے ایک نے ریوالور نکال لیا۔ اور اُس کا رخ عمران کی طرف کرتا ہوا  
بولاً۔ ”اپنی جگہ سے ہلے بھی تو فار کر دوں گا۔!“

”آپ تو کہہ رہی تھیں کہ تہہ خانہ خالی ہو گا۔“ عمران نے غزالہ سے کہا۔ ”لیکن یہاں تو  
ایک ریوالور بھی موجود ہے....!“

”کیا تم جانتے نہیں کہ میں تنہا مالک کی بیٹی ہوں۔!“ غزالہ نے جی کڑا کر کے کہا۔

”اسی لئے تو میں جانا چاہتا ہوں کہ یہاں آپ کا کیا کام۔!“ اُن میں سے ایک بولا۔

”میں اپنی مرضی کی مالک ہوں....!“

”پہلے تو کبھی ایسا نہیں ہوا....!“

”ضرورت نہیں سمجھی تھی۔!“ وہ بُرا سا منہ بنا کر بولی۔

”لیکن اسے کیوں ساتھ لائی ہیں۔!“

”اپنے ملازم کو جہاں چاہوں گی لے جاؤں گی۔ تم داخل اندازی کرنے والے کون ہو....؟“

”نی الحال ان دونوں کو بند کر دو....!“ اُس نے اپنے دونوں ساتھیوں سے کہا۔!

”ملاحظہ فرمایا آپ نے....!“ عمران نے طنزیہ لہجے میں مخاطب کیا۔!

”سن رہی ہوں.... پتا نہیں کیا چکڑ ہے....!“

”چلو....!“ ریوالور والے نے بائیں جانب اشارہ کیا۔

”اور اگر میں انکار کر دوں تو....!“ عمران نے بھی آنکھیں نکالیں۔

”زیادہ تیزی دکھانے کی ضرورت نہیں ورنہ سچ جھج گولی مار دی جائے گی۔!“

”چلے جناب....!“ عمران نے غزالہ کی طرف دیکھ کر مایوسانہ انداز میں کہا۔

غزالہ نے اُسے اشارہ کیا کہ وہ بھی ریوالور نکال لے۔ لیکن عمران ٹھنڈی سانس لے کر بہ

آواز بلند بولا۔ ”یہی تو حماقت سرزد ہوئی ہے کہ ریوالور اور پستول دونوں ہی اوپر چھوڑ آیا ہوں۔!“

غزالہ نچلا ہوٹ دانتوں میں دبا کر رہ گئی۔

”اوہو.... تو جناب نہ صرف ریوالور بلکہ پستول بھی رکھتے ہیں!“ ریوالور والے نے کہا۔

”سیٹھ صاحب کا باڈی گارڈ ہوں اس لئے توپ بھی رکھ سکتا ہوں۔!“

”اوہ.... فضول باتوں میں وقت کیوں ضائع کر رہے ہو۔!“ تیسرا بولا ”ان دونوں کو واپس

آجانا چاہئے تھا۔ اُن کی بجائے یہ آئے ہیں۔ پتا نہیں یہ غیر معمولی واقعہ کیونکر ہوا۔!“

”میں بتاتا ہوں....!“ عمران سینے پر ہاتھ مار کر بولا۔ ”ہمیں علم نہیں تھا کہ تہہ خانے میں

بھی کسی قسم کی آبادی پائی جاتی ہے۔ وہ دونوں چوروں کی طرح سیٹھ صاحب کی خوابگاہ میں داخل

ہوئے تھے اور میں نے اُن کی اچھی خاصی پٹائی کر نیچے بعد باندھ کر ہاتھ روم میں ڈال دیا ہے۔!“

”میں تسلیم نہیں کر سکتا کہ سیٹھ صاحب نے تمہیں اس کی اجازت دی ہو گی۔!“

”اُن کے فرشتوں کو بھی علم نہیں.... پڑے سو رہے ہیں۔ اتنی دھینگا شستی بھی ہو گئی لیکن

اُن کی آنکھوں نہ کھلیں۔ پتا نہیں کیا کھاپی کر سوتے ہیں۔!“

”اس کے باوجود بھی اب تم دونوں کو یہیں رکنا پڑے گا۔!“

”یقیناً جہار اداغ چل گیا ہے۔!“ عمران سر ہلا کر بولا۔

”تم دونوں انہیں دیکھو.... میں اوپر جا رہا ہوں....!“ اُس نے اپنے دونوں ساتھیوں سے

کہا اور لفٹ کی طرف بڑھ گیا۔

”ضرور دیکھو....!“ عمران نے ان دونوں سے کہا۔ ”لیکن یہیں کھڑے کھڑے ہم یہاں

سے ایک انچ بھی آگے نہ بڑھیں گے....!“

انہوں نے لفٹ کی طرف دیکھا جو اوپر جا رہی تھی۔! دفعۃً دوسرے نے ریوالور والے سے

کہا ”تم انہیں کور کئے رکھو.... میں ابھی آیا۔“

کچھ دور چلنے کے بعد وہ ایک دروازے سے گذر کر نظروں سے اوجھل ہو گیا۔ ادھر عمران نے غزالہ سے پوچھا ”کیا خیال ہے چھین لوں ان صاحب سے ریوالور....!“

”تم سے کچھ بھی نہیں ہو سکے گا.... بڑے گاڈی ہو....!“ غزالہ جل کر بولی۔

”اچھا بھائی....! اب تم ریوالور میرے حوالے کر دو.... ورنہ میری نوکری کی خیر نہیں مس صاحب کو غصہ آگیا ہے۔!“

”اگر یہ بات ہے تو چھین لو....!“ وہ ہنس کر بولا۔

”ہاتھ پائی سے کیا فائدہ.... چپ چاپ میزے حوالے کر دو....!“ عمران نے بے ہنجیدگی سے کہا۔ اور غزالہ اُسے اس طرح دیکھنے لگی جیسے وہ چمچ پاگل ہو گیا ہو....!

”چلو....!“ وہ ریوالور کو جنبش دے کر بولا۔ ”ورنہ برا حشر ہوگا۔ اب شاید سیٹھ صاحب بھی تمہارے لئے کچھ نہ کر سکیں۔!“

”کیوں؟ کیا وہ کسی کے باپ کے نوکر ہیں۔!“ غزالہ آنکھیں نکال کر بولی۔

”یہ بہت ہی نازک مسائل ہیں محترمہ....!“ ریوالور والے نے بڑے ادب سے کہا۔!

”میں نہیں سمجھی تم کیا کہنا چاہتے ہو....؟“

”اس کے علاوہ اور کچھ نہیں کہنا چاہتا کہ جو کہا جائے وہی سمجھے۔ شاید اسی طرح آپ لوگوں کے لئے بہتری کی کوئی صورت نکل آئے۔!“

”تم تو ایسی باتیں کر رہے ہو جیسے ڈیڈی تمہارے زیر دست ہوں۔!“

”یہاں نہ کوئی زیر دست ہے اور نہ کوئی زیر دست....!“

”اوہو.... تو یہ جمہوری تہہ خانہ ہے....!“ عمران چپک کر بولا۔

ٹھیک اُسی وقت اُس نے دوسرے آدمی کی آواز سنی جو کہہ رہا تھا۔ ”ارے تم لوگ ابھی یہاں کھڑے ہو۔!“

”یہ لوگ بات بڑھا رہے ہیں۔!“ ریوالور والے نے جواب دیا۔

”تمہارے بس میں ہو تو بات گھٹانا سکھا دو....!“

دوسرا آدمی قریب آگیا جس کے ہاتھ میں عجیب وضع کا پیتول تھا۔ عمران سر جھٹک

بولا۔ ”میک نہ خُددو خُدد....!“

وہ اُس عجیب وضع کے پیتول کے مصروف سے بخوبی واقف تھا۔ اور اب اُسے اپنی عافیت بچ بچ خطرے میں نظر آنے لگی تھی۔ پھر قبل اس کے کہ وہ اس کے تدارک کی کوئی تدبیر سوچ سکتا۔ اُس میں سے ایک ڈارٹ نکل کر غزالہ کے شانے میں پیوست ہو گئی۔ وہ چیختی تھی اور گھٹنوں کے بل فرش پر گر پڑی تھی۔

”خبردار.... جنبش نہ کرنا....!“ ریوالور والے نے عمران کو دھمکی دی۔ لیکن عمران نے کسی جمناسٹ کے سے انداز میں الٹی جست لگائی۔ ریوالور سے فائر ہوا تھا اور گولی اُس کے بائیں کان کے قریب سے نکل گئی۔ اتنے میں ڈارٹ گن بھی دوبارہ لوڈ کر لی گئی تھی۔ ریوالور سے دوسرا فائر ہوا.... اور عمران اس بار بھی بال بال بچا۔ لیکن بالآخر ڈارٹ گن اپنا کام کر ہی گئی۔

غزالہ پہلے ہی بیہوش ہو چکی تھی.... اور عمران سیدھا کھڑا رہنے کی کوشش میں مجبوم رہا تھا۔ اور پھر وہ بھی منہ کے بل فرش پر آ رہا۔



سیٹھ جیلانی بڑے ادب سے ہاتھ باندھے اُس کے سامنے کھڑا تھا۔ لیکن یہ ادب و احترام اُسی وقت تک قائم رہا جب تک کچھ دوسرے لوگ بھی باپا سنگ پرست کے ”دربار“ میں حاضر رہے۔ اور اُن کے جاتے ہی جیلانی نے سر اٹھایا اور قہر آلود نظروں سے بابا کو گھورنے لگا۔ عجیب دُھج کا آدمی تھا یہ بابا بھی.... سر اور ڈاڑھی کے بال بالکل سفید تھے۔ لیکن جسم جوانوں جیسا تھا۔ قد آور اور سرخ و سپید رنگت والا تھا۔ آنکھوں سے بے پناہ توانائی ظاہر ہوتی تھی۔ ایک کتا اس کی گود میں لیٹا ہوا تھا۔ دو ادھر ادھر بیٹھے ہوئے تھے اور چوتھا عقب سے کانڈھے پر چڑھنے کی کوشش کر رہا تھا۔

”میں نے آپ ہی کے کہنے پر اُسے گھر میں رکھنا گوارہ کیا تھا۔“ بالآخر جیلانی سیٹھ نے ہانپتے ہوئے کہا۔

”میں نے اس لئے کہا تھا کہ وہ یہی چاہتا تھا۔ اور تم بھی اچھی طرح جانتے تھے کہ تمہیں کس بات پر نظر رکھنی ہے۔!“

”کیا میں اس کی طرف سے غافل تھا۔!“

”نہیں اُسکی طرف سے تو غافل نہیں تھے۔ لیکن بیٹی کی طرف سے ضرور غافل رہے ہو۔“

”میں تصور بھی نہیں کر سکتا۔“

”تو پھر انتظار کرو کہ حقیقت سامنے آجائے....!“

”میں نے غزالہ پر کبھی کوئی پابندی نہیں لگائی.... وہ جانتی تھی کہ مجھے اس کے فیصلے سے

اتفاق ہوگا.... پھر اُس نے ایسی حرکت کیوں کی۔!“

”ہوں.... تو تم اُسے کسی کر سچین سے شادی کر لینے سے نہ روکتے۔!“

”لل.... لیکن....!“

”تم کتنے ہی آزاد خیال کیوں نہ ہو۔ اس کی اجازت ہر گز نہ دیتے۔!“

جیلانی سیٹھ تھوک نکل کر رہ گیا۔

بوڑھے نے کاندھے پر چڑھ بیٹھنے کی کوشش کرنے والے کتے کی گردن پکڑ کر اٹھایا اور اُسے

بھی گود میں بٹھالیا۔

”میں کیا کروں....؟“ جیلانی سیٹھ بے بسی سے بولا۔

”انہیں تلاش کرو....!“

”کیا وہ واقعی کر سچین ہے....!“

”نہیں.... لیکن وہ تمہاری بیٹی پر ہر گز ظاہر نہیں کرے گا کہ وہ کر سچین نہیں۔ اور اگر

ظاہر کر دیتا ہے تو اس کا مطلب یہ ہوا کہ تمہارے بارے میں بھی اُسے وہ سب کچھ بتادے گا جس

کا اُسے علم نہیں۔!“

”اگر ایسا ہوا ہے تو بہت بُرا ہوا ہے بابا.... وہ اب کبھی میری طرف رخ بھی نہ کرے گی۔

میں اُسے اچھی طرح جانتا ہوں۔ سرے سے بھلا دے گی کہ اُس کا کوئی باپ بھی تھا۔!“

”سچا برنس مین نہ کسی کا باپ ہوتا ہے اور نہ کسی کا بیٹا۔!“

”میں سچا برنس مین نہیں بننا چاہتا۔!“

”جب پھر تم پر باپ کا عذاب ضرور نازل ہوگا۔ اور تم بیٹی کی محبت کے جہنم میں چلتے رہو

گے۔“

”مجھ پر رحم کیجئے بابا....!“

”میں کیا کر سکتا ہوں۔!“

”مجھے میری بیٹی چاہئے۔!“

”تم سے بہتر یہ کتنے ہیں کہ افزائش نسل تو کرتے ہیں لیکن باپ کا روگ نہیں پالتے.... اپنی

ذات میں گمن.... اپنے وجود کی مستی سے سرشار....!“

”اس وقت میں فلسفہ پڑھنے نہیں آیا.... مجھ پر رحم کیجئے....!“

”کس طرح رحم کروں.... طریقہ بھی بتاؤ۔!“

”آپ سب کچھ جانتے ہیں۔ آپ تو اُسے بھی جانتے تھے۔! میں لاعلم تھا۔ آپ تو یہ بھی

جانتے ہیں کہ اس معاملے میں مزید دو مرد اور ایک غیر ملکی سفید فام عورت بھی ملوث ہے.... اور

وہ یہاں سے سینکڑوں میل دور ہیں۔!“

”لیکن میں نہیں جانتا کہ تمہاری بیٹی اُسے کہاں لے گئی ہے۔!“ بابا نے کہا۔

”تمہاری چیخ کا کیا حال ہے؟“

”جی....!“ وہ چونک کر بولا۔ ”میں نہیں سمجھا۔!“

”پچھلی رات.... تم نے ضرغام کو بتایا تھا کہ مرد ڈوالی چیخ میں مبتلا ہو گئے۔!“

”مم.... مجھے تو یاد نہیں.... اور میں چیخ میں ہر گز مبتلا نہیں ہوا تھا۔!“

”تم نے یہ بھی کہا تھا کہ محض اسی تکلیف کی بنا پر فوری طور پر مجھ سے نہیں مل سکتے۔!“

”میں قسم کھا کر کہہ سکتا ہوں کہ یہ درست نہیں۔!“

”تو سکتا ہے نیم بیہوشی کے عالم میں اُس کی کال ریسیو کی ہو۔!“

”ہاں.... یہ ممکن ہے....!“

”اُس نے پچھلی رات کو ایک ڈرگ اسٹور سے بیہوشی طاری کرنے والے کیمیکلز خریدے

تھے۔ اسی لئے مجھے تشویش تھی اور میں نے تمہیں فون کیا تھا۔!“

”وہ تو جو ہونا تھا ہو چکا۔ اب میں کیا کروں۔!“

”کچھ بھی نہیں کر سکتے۔ صبر کے علاوہ.... اب وہ ہاتھ نہیں آئے گا۔ شاید تمہارے

مددے راز اپنے ساتھ لے گیا۔ کیا تمہاری بیٹی تہہ خانے کے بارے میں جانتی تھی۔!“

”نہیں.... وہ میرے ہر ایسے معاملے سے لاعلم تھی جس سے اُسکے ذہن پر بُرا اثر پڑ سکتا۔!“

”جب پھر اُسے تم جیسے آدمی کی بیٹی ہی نہ ہونا چاہئے تھا۔ اچھا ہی ہوا کہ تم بالکل آزاد ہو گئے۔“

”کیا میں ہمیشہ سے ایسا ہی تھا۔“

”نہ رہے ہو گے۔ لیکن تم میں ایسا بن جانے کے جراثیم ضرور موجود تھے۔“

”ہاں اب تو آپ یہی کہیں گے۔“

”جیلانی....! اپنی جد میں رہو....!“

”میری سمجھ میں کچھ نہیں آتا۔“

”تو پھر فی الحال گوشہ نشین ہو جاؤ۔“

”لیکن اگر وہ کسی طرح تہہ خانے کے راز سے واقف ہو گیا ہے تو کیا ہو گا۔“

”تم اس کی فکر نہ کرو اسے میں دیکھوں گا.... ویسے کیا تم اس پر روشنی ڈال سکو گے کہ تمہارے ہی مکان کے قریب کیوں آ بیٹھا تھا۔ اور بہانہ بھی بنایا تو کیا اور اُس کے بچوں کا۔“

”میں کیا بتاؤں.... مجھے علم نہیں کہ ایسا کیوں کر ہوا۔“

”وہ چوری چھپے لیڈی ڈاکٹر زیبا سے بھی ملتا رہا ہے۔“

”تو اس سے کیا ہوا۔ وہ میرے بارے میں اس کے علاوہ اور کچھ نہیں جانتی کہ کبھی کبھی میرا بلڈ پریشر ہائی ہو جاتا ہے۔“

”لیڈی ڈاکٹر زیبا کا ایک کزن کیپٹن فیاض مرکزی محکمہ سراخ رسانی کا ایک آفیسر ہے۔“

”ہوا کرے.... وہ میرے بزنس کے بارے میں کچھ نہیں جانتی۔“

”بہر حال.... میں تمہاری بیٹی کے سلسلے میں کچھ بھی نہیں کر سکتا۔“

”جب پھر میری زندگی ہی بیکار ہے۔“

”تو پھر خود کشی بہترین حل ہے تمہارے مسئلے کا۔“

”یہ آپ کہہ رہے ہیں۔“

”میرے علاوہ اور کوئی کہہ بھی نہیں سکتا۔ کیونکہ خود کشی تمہارا مقدر ہو چکی ہے۔ تم آج

شام تک خود کشی کر لو گے۔“

”نن.... نہیں....!“ جیلانی خوفزدہ لہجے میں بولا۔

”جاؤ.... میرے پاس زیادہ وقت نہیں ہے۔“

”خود کشی کی بدعا واپس لے لیجئے۔“

”ایک شرط پر....!“ وہ ہاتھ اٹھا کر بولا۔ ”تا حکم ثانی اپنے جنگلے ہی تک محدود رہو گے۔ کسی سے فون پر بھی گفتگو نہیں کرو گے۔ کہیں سے کوئی کال آئے تو خود ہر گز ریسپو نہ کرنا۔ کسی ملازم کو ہدایت کر دینا کہ وہ ہر کال کے جواب میں یہی کہتا رہے کہ تم گھر میں موجود نہیں ہو۔“

”مم.... میں یہی کروں گا....!“

”تو جاؤ.... تم فی الحال خود کشی بھی نہیں کرو گے۔“

”شش.... شکریہ....!“



پتا نہیں کتنی دیر بعد ہوش آیا تھا۔ عمران اندازہ نہ لگا سکا۔ کیونکہ گھڑی بھی بند ہو گئی تھی۔ لیکن وہ تہہ خانہ تو نہیں تھا۔ کیونکہ کمرے میں گھڑی سے دھوپ آرہی تھی۔ اُس نے بستر سے فرش پر چھلانگ لگائی اور سیدھا کھڑا ہو گیا۔ پھر ٹانگوں کی قوت کا اندازہ لگانے لگا تھا۔ گھٹنوں میں قہر قہری سی محسوس کی اور پھر بستر پر بیٹھ کر چاروں طرف دیکھنے لگا۔

کمرے میں صرف ایک ہی بستر تھا۔ اٹھ کر دروازے کی طرف جھپٹا۔ لیکن وہ مقفل نہیں تھا۔ ہینڈل گھماتے ہی کھل گیا.... بوکھلائے ہوئے انداز میں وہ باہر نکلا.... بائیں جانب کسی دوسرے کمرے کا دروازہ نظر آیا۔ اور ہینڈل گھماتے ہی وہ بھی کھل گیا تھا۔ غزالہ سامنے ہی بستر پر سوتی دکھائی دی۔ تباہی تھی۔

عمران نے چپ چاپ دروازہ بند کر دیا.... غزالہ کو جگانے سے قبل ہی پوری عمارت کا جائزہ لینا چاہتا تھا۔

زیادہ بڑی عمارت نہیں تھی.... صرف چار کمروں اور ایک کچن پر مشتمل تھی۔ دو کمرے خالی ملے.... بہر حال اس وقت اس عمارت میں اُن دونوں کے علاوہ اور کوئی نہیں تھا۔ اُس نے عمارت سے باہر نکلنے کی بھی کوشش کی تھی۔ لیکن اس میں کامیاب نہ ہو سکا۔ تھک ہار کر پھر اسی کمرے کے سامنے آکھڑا ہوا۔ جہاں غزالہ سو رہی تھی۔ اُس نے اُسے آوازیں دیں اور وہ ہڑبڑا کر اٹھ بیٹھی۔ گویا بیہوشی کے اثرات زائل ہو چکے تھے۔ اور وہ صرف سوتی رہی تھی۔

”کک.... کیا بات ہے.....!“ وہ ہکلائی اور پھر بوکھلا کر چاروں طرف دیکھتی ہوئی بولی۔ ”یہ کیا.... ہم کہاں ہیں....؟“

”میں تو ابھی تک خواب دیکھ رہا ہوں۔!“

”کیا مطلب....؟“

”یہ وہ تہہ خانہ نہیں ہے۔!“

”پھر ہم کہاں ہیں....؟“

”خدا جانے.... پچھلی رات ہم دونوں بیہوش کر دینے والی ڈارٹس کا نشانہ بنے تھے۔ اُس کے بعد سے اب ہوش آیا ہے۔!“

”خدا کی پناہ....!“ وہ دونوں ہاتھوں سے سر تھام کر رہ گئی۔ پھر تھوڑی دیر بعد بولی۔ ”آخر یہ سب کیا ہو رہا ہے....؟ کیا تہہ خانے میں ڈیڈی کے دشمن تھے۔!“

”میں ایسا نہیں سمجھتا۔!“

”تو پھر....!“

”ابھی تک اپنے اسی خیال پر جمنا ہوا ہوں کہ آپ کے ڈیڈی نے میرے ساتھ کسی قسم کا فراڈ کیا ہے۔!“

”اگر ایسی بات ہوتی تو میں یہاں تمہارے ساتھ نہ دکھائی دیتی۔!“

”یعنی آپ کا ذہن اس وقت بھی جاگ رہا ہے۔!“ عمران اُسے غور سے دیکھتا ہوا بولا۔

”پوری طرح....!“ وہ طویل سانس لے کر بولی ”یقیناً ڈیڈی کسی سازش کا شکار ہوئے ہیں۔ ورنہ کم از کم میرے ساتھ یہ برتاؤ نہ ہوتا۔!“

”ہاں.... یہ بھی ایک اہم نکتہ ہے.... اس طرح یہ منعمہ اور زیادہ ناقابل حل ہو جاتا ہے۔!“

”کیا ہم یہاں سے باہر نکل سکیں گے۔!“

عمران سر کو مٹنی جنبش دے کر بولا۔ ”آپ کو جگانے سے قبل ہی اُس کے امکانات کا جائزہ لینے کی کوشش کی تھی۔ لیکن ناکام رہا۔!“

”اس کمرے سے نکل سکیں گے....!“

”ضرور ضرور.... ورنہ میں کس طرح داخل ہو سکتا۔!“

”تو تم کسی دوسرے کمرے میں تھے۔!“

”جی ہاں! اسی بناء پر آپ کے ڈیڈی کے لئے وہ ریمارک تھا۔ ورنہ اُن کے دشمنوں کو کیا پڑی تھی کہ ہمیں الگ الگ بند کرتے۔!“

غزالہ اٹختے اٹختے پھر بیٹھ گئی۔ اس کی سانس پھول رہی تھی اور حلق خشک ہو رہا تھا۔

”پپ.... پانی کیا یہاں کہیں پانی بھی ہے۔!“ اُس نے بدقت کہا۔

”کیوں نہیں کھانا پانی سب کچھ موجود ہے.... ذرا سی محنت سے ناشتہ بھی تیار ہو جائے گا.... یہ ساری سہولتیں آپ کے ڈیڈی کے علاوہ اور کوئی نہیں فراہم کر سکتا۔!“

”مجھے تھوڑا سا پانی پلا دو....!“

”کیا اب بھی میری نوکری برقرار ہے۔!“

”میری حد تک یقیناً برقرار ہے....!“

”لیکن یہاں رہ کر آپ تنخواہ کیسے دیں گی۔!“

”پانی لانا ہے تو لاؤ.... ورنہ یہاں سے چلے جاؤ۔!“

”لا رہا ہوں محترمہ....!“

”عمران کمرے سے نکل کر کچن میں آیا تھا۔ اور یہاں سے پانی کا جگ اور گلاس اٹھا کر واپس ہوا تھا۔

غزالہ پورا گلاس چڑھا گئی۔ اور ہانپتی ہوئی بولی۔ ”اب کیا کرو گے۔!“

”فی الحال تو ناشتے کی سوچ رہا ہوں۔ لیکن جیسے میں کسی مرغی کی طرح انڈے نہیں دے سکتا۔ اسی طرح ناشتہ تیار کرنا بھی میرے بس سے باہر ہے۔ لہذا میری نوکری صرف کچن کے باہر ہی برقرار رہ سکتی ہے۔!“

”چلو مجھے دکھاؤ کچن....!“

”پہلے ہاتھ روم تو دیکھ لیجئے۔ اتنی دیر تک میں صبر کر لوں گا۔!“

وہ اُسے قہر آلود نظروں سے گھورتی ہوئی اٹھ گئی تھی۔

دونوں کمرے سے باہر نکلے۔

کچن میں غزالہ وہاں رکھی ہوئی اشیاء کا جائزہ لینے لگی تھی اور عمران خاموش کھڑا طرح طرح

کے منہ بناتا رہا تھا..... دفعتاً وہ اس کی طرف مڑی۔

”یہ کیا کر رہے ہو.....؟“

”حیرت ظاہر کر رہا ہوں.....!“

”کوئی الٹی سیدھی بات نہ کہہ دینا۔ میرا داغ اس وقت ٹھیک نہیں ہے۔!“

”جی بہت اچھا.....!“ سعادت مند انداز میں کہہ کر وہ اسٹوڈ میں تیل چیک کرنے لگا۔!

”ہاں سب کچھ موجود ہے.....!“ غزالہ پُر تشویش لہجے میں بولی۔ ”لیکن میری عقل کام نہیں کرتی.....!“

”عقل تو آرام کرنے کے لئے ہوتی ہے۔ اُسے کام سے کیا سروکار..... کام تو دل کرتا ہے۔

چوبیس گھنٹے دھڑکتا رہتا ہے۔!“

اُس نے اُسے چھڑا کھانے والے انداز میں دیکھا تھا اور پکُن سے نکل گئی تھی! تھوڑی دیر بعد

پھر آئی۔ چند لمحوں اُسے گھورتی رہی اور بولی ”میں دیکھ رہی ہوں کہ تمہیں کوئی فکر ہی نہیں ہے۔!“

”اگر ناشتے کی صورت نہ نکل آتی تو فکر کی بات تھی۔!“

”تو ہم یہاں اسی طرح بند رہیں گے۔!“

”باہر نکلے بھی تو جائیں گے کہاں..... جس حد تک کھڑکیوں سے باہر دیکھ سکا ہوں اُس سے

تو یہی اندازہ ہوتا ہے کہ یہ عمارت کسی جنگل میں واقع ہے۔!“

”اچھا تو پھر.....!“

”جنگل میں شیر چیتے بھی ہوتے ہیں اور سانپ بچھو بھی! لہذا فی الحال یہ صاف ستھری جگہ

بھی قیام کے لئے بُری نہیں ہے۔ اور پھر آپ کے ڈیڈی کب چاہیں گے کہ ہم جنگل میں بھٹکتے پھریں۔!“

”یہ ڈیڈی کا کام نہیں معلوم ہوتا۔!“

”آخر آپ کس بناء پر کہہ سکتی ہیں۔!“

”وہ صرف تمہارے ساتھ ایسا برتاؤ کر سکتے تھے۔ کوئی باپ اپنی بیٹی کو کسی اجنبی کے ساتھ

اس طرح تنہا نہیں چھوڑ سکتا۔!“

”آدمی کو پرکھنے کے ماہر ہیں آپ کے ڈیڈی۔!“

”کیا مطلب.....؟“

”آپ میرے ساتھ زندگی بھر تنہا ہی رہ سکتی ہیں۔! ویسے ان بھٹیوں میں کیا رکھا ہے.....

میں نے اسٹوڈ جلا دیا ہے..... اب آپ اپنی کارکردگی کا مظاہرہ کیجئے۔!“

”انڈے تِلنا اور ٹوسٹ پر کھن لگانا بھی نہیں جانتے.....!“

”ناشتے میں پراٹھے کھانے کا عادی ہوں۔!“

”اور میں تمہارے لئے پراٹھے پکاؤں گی۔!“

”اچھے لوگ ملازموں کو بھی اپنے ہی جیسا سمجھتے ہیں۔!“

”مجھے آنا گوندھنا نہیں آتا۔!“

”افسوس ناک.....!“ عمران نے ٹھنڈی سانس لی۔

”ناشتہ پھر ہوتا رہے گا..... ہمیں اس صورت حال پر غور کرنا چاہئے۔!“

”کوئی فائدہ نہیں۔!“ عمران سر ہلا کر بولا۔ ”جو کچھ ہونا تھا ہو چکا۔!“

”کیا مطلب.....؟“

”اب تو آرام سے بیٹھ کر یہ دیکھنا ہے کہ آئندہ کیا ہوتا ہے۔!“

”یہ تو کوئی بات نہ ہوئی۔!“

”محترمہ..... محترمہ..... آپ پھر بھول رہی ہیں کہ ہم پر وہ سب کچھ آپ کے بچنے ہی میں

گذری تھی کہیں اور نہیں۔!“

”لیکن وہ سب میرے لئے قطعی اجنبی تھے.....! نہ اُن لوگوں کو پہلے کبھی دیکھا تھا جو ڈیڈی

کے بیڈروم میں آئے تھے اور نہ انہیں جن سے تہہ خانے میں ملاقات ہوئی تھی۔!“

”انہوں نے تو پہلے ہی عرض کر دیا تھا کہ وہ سینٹھ صاحب کے پوشیدہ محافظ تھے۔ اور پوشیدہ

محافظوں کے لئے تہہ خانے سے زیادہ محفوظ جگہ اور کوئی نہیں ہو سکتی۔“

”اچھا تو پھر یہ بھی ناممکن ہے کہ وہ ہمیشہ تہہ خانے ہی میں بند رہتے ہوں..... باہر ضرور

آتے ہوں گے..... اور ظاہر ہے کہ لفٹ گھر کے اندر ہی ہے۔ لہذا کبھی تو کوئی دکھائی دیا ہوتا۔!“

”ہو سکتا ہے..... لفٹ کے علاوہ کوئی اور راستہ بھی ہو.....!“

”بہر حال تم ڈیڈی کو ملوث کرنے پر تِل گئے ہو۔!“



”یا زندہ رہوں گا یا مر جاؤں گا۔ اس کے علاوہ اور کچھ نہیں ہو سکتا۔ لہذا خواہ مخواہ فکر مندی کا روگ پالنے سے کیا فائدہ۔ ویسے اگر آپ اسی دوران میں آنا گوندھنے کی مشق بہم پہنچالیں تو آئندہ زندگی میں کام آئے گی۔“

”اب کچھ دیر کے لئے خاموش ہو جاؤ۔“

”ہاں! میں بھی یہی سوچ رہا تھا کہ قبل اس کے کہ کوئی تازہ مصیبت نازل ہو جائے ہمیں

ناشتہ کر لینا چاہئے۔“

”اور پھر اُس نے سچ سچ خاموشی اختیار کر لی تھی۔ ناشتے کے دوران میں بھی نہیں بولا تھا۔ لیکن اب غزالہ کے چہرے سے صاف پڑھا جاسکتا تھا کہ اُسے اس کی خاموشی گراں گذر رہی ہے۔ بار بار اُسے غور سے دیکھنے لگتی تھی لیکن وہ سر جھکائے کافی پیتا رہا۔ آخر جب گھٹن حد سے زیادہ بڑھ گئی تو تیز لہجے میں بولی ”کچھ سوچا تم نے۔“

”جی ہاں.....!“ وہ سر ہلا کر رہ گیا۔

”کیا سوچا.....؟“

”دنیا بڑی واہیات جگہ ہے۔ اب چل کر جنت میں رہنا چاہئے۔!“

”اپنے نام ہی کی طرح بے نکلے بھی ہو۔!“

”گالیاں کھانے کی تنخواہ الگ سے دینی پڑے گی۔ ورنہ مختار رہے.....!“

”تم آخر ہو کیا بلا۔؟“

”کئی بار آپ یہ سوال کر چکی ہیں! لیکن میرے پاس اس کا کوئی جواب نہیں۔!“

”میں کہتی ہوں یہاں سے نکلنے کی کوشش کرو.....!“

”شائد تیسری بار یہ مشورہ بھی دے رہی ہیں۔!“

”لیکن تم اس پر عمل نہیں کرو گے۔!“

”کیوں درددری کی سوچھی ہے۔ خدا نے چھت مہیا کر دی ہے۔ چین سے بیٹھی رہے۔!“

”شائد اس صدمے سے سچ سچ تمہارا دماغ الٹ گیا ہے۔!“

”جو دل چاہے سمجھ لیجئے.....!“ عمران نے لا پرواہی سے کہا۔

”اچھا تو پھر میں ہی کوئی دروازہ توڑنے کی کوشش کرتی ہوں۔! نہ ٹونا تو مٹی کا تیل چھڑک

”حالات مس صاحب! حالات سراسر اسی حقیقت کی طرف اشارہ کر رہے ہیں۔!“

”لیکن اس سے ڈیڈی کا کیا مقصد ہو سکتا ہے۔!“

”سب سے بڑا الجھاوا یہی ہے کہ آخر آپ ساتھ کیوں پائی جاتی ہیں۔ اگر میں تہہ خانے کے از سے واقف ہو گیا تھا تو بڑی آسانی سے میرا گلا گھونٹ کر یہ شہادت ضائع کی جاسکتی تھی۔ اور آپ کو بہر حال سمجھا بجھایا جاتا۔ آخر وہ باپ ہیں اور آپ بیٹی.....!“

”شکر ہے کہ اس بات پر تمہیں مجھ سے اتفاق ہے۔!“

”بالکل ہے..... لیکن پھر.....؟ سیٹھ صاحب کا کیا رول ہے اس کہانی میں۔!“

”میں کیا جانوں.....!“

”ہو سکتا ہے آپ کے ڈیڈی کسی کے مہرے ہوں۔!“

”میں نہیں سمجھی۔!“

”کوئی اور اس تہہ خانے کو استعمال کر رہا ہو۔ اور آپ کے ڈیڈی اس کے دباؤ میں ہوں.....

وہ ٹھہرے۔!“

عمران خاموش ہو کر کچھ سوچنے لگا۔ پھر بولا ”جب ہم تہہ خانے میں پہنچے تھے اس وقت وہ بیہوش ہی تھے۔!“

”اور تمہارے بیان کے مطابق وہ صبح تک ہوش میں نہ آئے ہوں گے۔!“

”نہیں! ایسی ادویات بھی موجود ہیں جن کے انجکٹ کر دینے سے بیہوشی رفع ہو جاتی ہے۔!“

”لیکن اُسی صورت میں جب ایسا ہوا ہو۔!“ غزالی بولی۔

”آپ نے بالکل ٹھیک بات کہی ہے کہ بُرا سے بُرا باپ بھی اپنی بیٹی کو اس طرح کسی غیر

آدمی کے حوالے نہیں کر سکتا۔ جس طرح آپ میرے سر پڑی ہیں۔!“

”گفتگو میں مناسب الفاظ استعمال کرو..... ورنہ سر توڑ دوں گی۔!“

”حیرت ہے کہ آپ ایسے حالات میں بھی مجھ سے ادب لطیف سنا چاہتی ہیں۔!“

وہ خاموش رہی..... سر جھکائے کسی سوچ میں گم ہو گئی تھی۔ عمران نے فرائینگ چین میں

مکھن ڈال کر انڈے توڑنے شروع کر دیئے۔

”لیکن تمہارا اطمینان قابلِ داد ہے۔!“ غزالہ نے تھوڑی دیر بعد کہا۔

کر آگ لگا دوں گی۔“

”ارے باپ رے....!“ عمران بوکھلا کر کھڑا ہو گیا۔

”تم مجھے روک نہیں سکو گے۔“

”جو عورت گھر میں آگ لگانا چاہتی ہو اسے کوئی بھی نہیں روک سکتا۔ غالباً فیکس بیئر نے بھی یہی بات کہی تھی۔“

”تم اسے مذاق نہ سمجھو....!“

”عورتوں کو مذاق کرنا آتا ہی نہیں۔ مجھے یقین ہے کہ آپ سنجیدگی سے کہہ رہی ہیں۔“

”پھر مجھے اس کی پرواہ نہ ہوگی کہ اس مکان کا مالک کون ہے۔“

”اس نے یہاں مٹی کے تیل کا کنسٹر چھوڑ کر حماقت کی ہے۔“

”آخہ.... تو تم اس کے حمایتی لگ رہے ہو اس وقت....!“

”یہ بات نہیں ہے.... میں جنگل میں نہیں بھٹکانا چاہتا۔ جس نے بھی ہمیں یہاں رکھا ہے۔

بے مقصد نہیں رکھا۔ ذرا اس کے مقصد کو تو سامنے آنے دیجئے۔ پھر میں دیکھ لوں گا۔“

”ابھی تک تم نے کیا کر لیا ہے جواب کر لو گے۔“

”کچھ سمجھ میں آئے تو کروں بھی۔ اس حاملہ کتیا کی ہمدردی میں خواہ مخواہ مارا گیا۔“

”تمہاری وہی حرکت کس کی سمجھ میں آئی تھی۔“

”میرا خیال ہے کہ آپ کے ڈیڈی میری اسی حرکت کی بناء پر کسی غلط فہمی میں مبتلا ہو گئے

تھے۔“

”میں نہیں سمجھی۔ تم کیا کہنا چاہتے ہو۔“

”ہو سکتا ہے کہ میری وہ حرکت انہیں اپنے کسی ایسے معاملے سے متعلق نظر آئی ہو۔ جسے وہ

منظر عام پر لانا پسند نہ کرتے ہوں۔ یا دوسرے الفاظ میں اس کے منظر عام پر آ جانے سے کسی

نقصان کا خدشہ پیدا ہو سکتا ہو اس لئے انہوں نے میری اصلیت معلوم کرنے کیلئے مجھے الجھایا ہو۔“

”میں سمجھ گئی تمہارا مطلب۔“

عمران اسے ٹٹولنے والی نظروں سے دیکھتا رہا۔ لیکن پھر وہ کچھ نہ بولی۔ ایسا معلوم ہوتا تھا جیسے

خود بھی کسی سوچ میں پڑ گئی ہو۔

”کسی کتیا کا اس طرح مار ڈالا جانا شاہ دارا میں پہلا واقعہ نہیں تھا۔ میں نے اس کے بعد ہی اس

سلسلے میں خاصی چھان بین کی تھی۔“

”تو گویا معاملے کی کوئی اہمیت بھی ہے۔“

”خدا ہی جانے....!“ عمران طویل سانس لے کر بولا۔ ”نوزائیدہ بچے اٹھائے جاتے ہیں اور

کتیا کو گولی مار دی جاتی ہے۔ لیکن روز روشن میں ایسا نہیں ہوتا۔ چوری چھپے یہ کام سرانجام دیا جاتا

ہے۔ یعنی ابھی تک ایک فرد بھی ایسا نہیں مل سکا جو اس حرکت کے مرتکب کی نشان دہی

کر سکے۔“

”اس لئے تم اس نتیجے پر پہنچے ہو کہ اس میں ڈیڈی کا ہاتھ ہے۔“

”میں ابھی کسی نتیجے پر نہیں پہنچا۔“

”بڑی مضحکہ خیز بات ہے.... چلو میں مانے لیتی ہوں کہ ڈیڈی کا دماغ الٹ گیا ہے....

لیکن کیا یہ کوئی غیر قانونی حرکت ہوئی۔ آوارہ کتوں کو مار دینے پر پولیس کیس نہیں بن سکتا۔“

”میں بھی جانتا ہوں....!“ عمران سر ہلا کر بولا۔

”تو پھر اس بکواس کا مطلب....؟“

”بکواس کا اگر کوئی مطلب ہو تو وہ فلسفہ کہلائے گی۔ بکواس نہیں۔“

”بس اب خاموش رہو....“ وہ ہاتھ اٹھا کر بولی۔ لہجے میں ناگواری تھی۔ دفعتاً عمران چونک

پڑا۔ کسی قسم کی آواز سنئی تھی۔

”کیا بات ہے....!“ غزالہ اسے غور سے دیکھتی ہوئی بولی۔

”شائد کسی گاڑی کی آواز تھی۔“

”چلو دیکھیں....!“ وہ جلدی سے اٹھ گئی۔

وہ دونوں کچن سے نکلے ہی تھے کہ کسی دروازے کے کھلنے اور بند ہونے کی آواز آئی لیکن وہ

عمارت ہی کا کوئی دروازہ تھا۔ گاڑی کا نہیں۔

”پھر وہ صدر دروازے کی طرف بڑھ ہی رہے تھے کہ دو آدمی دکھائی دیے۔ ایک کے ہاتھ

میں اسٹین گن تھی اور دوسرا خالی ہاتھ تھا۔ انہیں دیکھ کر وہ رک گئے اور مسلح آدمی نے اسٹین گن

سیدھی کر لی۔

”تمہیں ہمارے ساتھ چلنا ہے....!“ دوسرے آدمی نے عمران کو گھورتے ہوئے کہا۔

”صرف مجھے....!“ عمران نے حیرت سے پوچھا۔

”ہاں صرف تمہیں.... یہ یہیں رہے گی۔!“

”یہ ناممکن ہے۔!“ عمران سر ہلا کر بولا۔ ”میں انہیں تنہا نہیں چھوڑ سکتا۔!“

”زندگی عزیز ہو تو وہی کرو جو کہا جائے۔!“

”مجھے زندگی سے زیادہ ان کی قیمتی کی طرح چلنے والی زبان عزیز ہے۔!“

غزالہ اُسے گھور کر رہ گئی۔ لیکن کچھ بولی نہیں۔

”چلو....!“ دفعتاً وہ ڈپٹ کر بولا۔

”نہیں....!“ عمران نے اُسی کے سے لہجے میں جواب دیا۔

”سینہ چھلنی ہو جائے گا۔!“

”میں جانتا ہوں کہ یہ اسٹین گن ہے! جھنجھنا نہیں ہے۔!“

”اس کے باوجود اکر فون دکھا رہے ہو۔!“

”میں پھر کہتا ہوں کہ مجھے کہیں چلنے سے انکار نہیں ہے! لیکن یہ بھی شریک سفر ہو گی۔!“

”آخر تم لوگ ہو کون اور ہمیں کیوں پریشان کئے جا رہے ہو۔!“ غزالہ بول پڑی۔

”میں نہیں جانتا کہ تم لوگ کیوں پریشان کئے جا رہے ہو۔ تمہیں چلنا ہے لڑکی یہیں رہے گی۔!“

”اور اگر میں انکار کر دوں تو۔!“

”یہ ایک غیر دانش مندانہ فعل ہو گا۔!“ غیر مسلح آدمی نے کہا۔

”کچھ بھی ہو.... ہم دونوں جہاں بھی رہیں گے ساتھ رہیں گے۔ ورنہ دونوں ہی مرنے کو

تیار ہیں۔!“ غزالہ آہستہ آہستہ ہر دو قار انداز میں بولی۔

ٹھیک اسی وقت عمران کی لات مسلح آدمی کے اُس ہاتھ پر پڑی تھی جس میں اسٹین گن تھی۔

اسٹین گن اچھل کر دوڑ جا پڑی۔ دوسرے آدمی نے اُس کی طرف بڑھنا چاہا تھا۔ لیکن غزالہ نے

اُس کا راستہ روک لیا۔

عمران نے اسٹین گن کے لئے چھلانگ لگائی۔ اور اسٹین گن سمیت دور تک فرش پر پھسلتا چلا

گیا۔ وہ دونوں پہلے ہی دوڑ پڑے تھے۔ لیکن قریب پہنچنے سے قتل ہی عمران اٹھ گیا۔ اسٹین گن اب

اُس کے ہاتھوں میں تھی۔

”اور میں اس کے استعمال سے بھی واقف ہوں دوستو۔!“ اُس نے سرد لہجے میں کہا۔

”دونوں جہاں تھے وہیں رُک گئے۔!“

”اور اب اپنے ہاتھ اوپر اٹھاؤ....!“ عقب سے غزالہ نے کہا۔ دونوں نے خاموشی سے

تھیل کی۔ غزالہ آگے بڑھ کر اُن کی جیبیں ٹٹولنے لگی۔

”یہ آپ کیا کر رہی ہیں۔!“ عمران نے پوچھا۔

”گازی کی چابی تلاش کر رہی ہوں۔!“ غزالہ نے جواب دیا۔ ”انہیں یہیں بند کر کے نکل

چلیں گے۔!“

دفعتاً وہ دونوں ہنس پڑے۔

”اب تم بتاؤ کہ اس میں مزاح کا پہلو کہاں سے نکلتا ہے۔!“ عمران نے اُن سے پوچھا۔

”ہم تو صرف دھماکا کر لے جانا چاہتے تھے۔ لیکن باہر گولی باردی جائے گی۔ کسی جانب سے دو

فائر ہوں گے اور تمہارے ہی ساتھ گازی بھی ضائع ہو جائے گی۔!“

”اب کیا خیال ہے....!“ عمران نے احمقانہ انداز میں غزالہ سے سوال کیا۔

”یہ ہمیں بہکا رہے ہیں۔!“

”یقین نہ کرنے کی صورت میں وہی ہو گا جو ہم کہہ رہے تھے۔!“ ان میں سے ایک بولا۔

”خواہ خواہ بات بڑھائی ہے تم دونوں نے میں کہہ رہا تھا کہ تمہانہ جاؤں گا۔ اور یہ ایک جیتی

جاگتی خاتون ہیں۔ ہم نہیں ہیں کہ راستے میں پھٹ جائیں گی۔!“ عمران نے کہا۔

”ہم سے صرف تمہارے لئے کہا گیا تھا۔!“

”کس نے کہا تھا۔!“

”غیر ضروری سوال ہے۔!“

”اچھا تو اب جاؤ اور اُس تک میری پیشکش پہنچاؤ....“ میں اچھی طرح جانتا ہوں۔ اس جنگل

سے باہر نہیں نکل سکوں گا۔ لہذا عمارت سے نکل جانے کا سوال ہی نہیں پیدا ہوتا۔!“

”دونوں ایک دوسرے کی طرف دیکھ کر رہ گئے۔

”وقت.... تم انہیں جانے دو گے....!“ غزالہ نے حیرت سے کہا۔

”ہم دونوں کی عافیت اسی میں ہے۔ انہوں نے جس خطرے کا ذکر کیا ہے اُس کا احساس مجھے پہلے ہی سے تھا۔“

”اور میں اسے تمہاری حکمت عملی سمجھ لوں۔“ غزالہ طنزیہ لہجے میں بولی۔  
”جودل چاہے سمجھ لیجے۔ لیکن میں کوئی غیر محتاط قدم نہیں اٹھا سکتا۔“  
”تو ہم جائیں۔“ ایک نے پوچھا۔

”ضرور.... ضرور....!“

”لاؤ گن واپس کر دو۔“

”ہاتھ آیا ہوا اسلحہ واپس کر دینے والے کو ذمہ نفل کہتے ہیں۔ تمہیں خالی ہاتھ واپس جانا پڑے گا۔“

غزالہ جھنجھلاہٹ میں ان کی جامہ تلاشی لینا بھول گئی تھی۔ عمران نے اسٹین گن کو جنبش دے کر کہا۔ ”صدر دروازے کی طرف حضرات۔“

وہ اپنے ہاتھ اٹھائے ہوئے صدر دروازے کی طرف چل پڑے تھے۔ عمران اُن کے پیچھے تھا۔ اور غزالہ جہاں تھی وہیں رک گئی تھی۔

دروازے کے قریب پہنچ کر عمران نے کہا ”دروازہ کھول کر باہر نکلو۔ لیکن باہر سے دروازہ بند کر نامت بھولنا۔ ورنہ لڑکی مجھے پھر ورغلائے گی۔“

”میں نہیں سمجھا۔؟“

”آنکھ کھلتے ہی اُس نے دروازہ توڑ دینے کی فرمائش جڑی تھی۔“ عمران نے کہا۔

”اور تم نے انکار کر دیا تھا۔“

”ظاہر ہے.... اتنا یو قوف تو نہیں ہوں.... اپنے پاس کو سمجھا دینا کہ اُسے یہاں تنہا چھوڑنا مناسب نہ ہو گا۔ دروازوں پر مٹی کا تیل چھڑک کر آگ لگا دے گی۔ کہہ رہی تھی۔“

”اوہ.... اچھا.... اچھا.... لیکن اگر گن لئے بغیر واپس گئے تو ہماری خیر نہیں۔“

”تم سفارت پر تو آئے نہیں تھے۔ گن سمیت واپس گئے۔ تو زیادہ تھری تھری ہو گی کہ مسلح ہونے کے باوجود بھی مجھے نہ لے جاسکے.... اب تم بہانہ کر سکو گے کہ گن کے زور پر میں نے تمہیں واپس کر دیا۔“

”یہ بات تو ٹھیک کہہ رہا ہے!“ دوسرا جلدی سے بولا۔ اور پہلا بھی اُس سے متفق ہو گیا۔  
پھر وہ باہر چلے گئے تھے۔ اور دروازہ بند ہو جانے کے بعد ہی عمران غزالہ کی طرف پلٹا تھا۔  
”تم سچ چاگل ہو گئے ہو۔“ وہ اُسے دیکھ کر غرائی تھی۔



سارجنٹ نیو نے اُسے تاک لیا تھا۔ پستہ قد اور گھٹیلے جسم کا آدمی تھا۔ گھنی اور ڈھلکی ہوئی مونچھوں کے اوپر چھوٹی چھوٹی چمک دار آنکھیں کچھ اچھا تاثر نہیں رکھتی تھیں۔ اول درجے کا چالاک اور پھر تیز آدمی معلوم ہوتا تھا۔

دو دنوں سے مسلسل وہی نیو اور صفدر کا تعاقب کرتا رہا تھا۔ اس وقت ان کے ساتھ روزا میکوئیل بھی تھی۔ نیو کارڈرائیو کر رہا تھا۔ اور وہ اُس کے ساتھ اگلی ہی سیٹ پر بیٹھی تھی۔ صفدر پچھلی سیٹ پر تھا۔ نیو نے عقب نما آئینے کا زائیدہ متعاقب کی گاڑی پر نظر رکھنے کے لئے بدلتے ہوئے کہا۔ ”مس میکوئیل اگر تمہیں یہاں کی عدالت سے سزا مل جائے تو تمہارا کیا حشر ہو گا۔“  
”تباہی اور بربادی کے علاوہ اور کیا ہو گا۔“

”ہمیں افسوس ہے کہ تمہارے لئے کچھ بھی نہیں کر سکتے۔“

”اگر کچھ نہیں کر سکتے تو پھر اُسی عورت کے ساتھ کیوں نہیں جانے دیا تھا۔! مجھے اپنے ساتھ کیوں لائے تھے۔!“

”بس ہو گئی حماقت.... اب اُسے کہاں تلاش کرتے پھریں۔!“

”میں نہیں سمجھ سکتی کہ جب تنہی لوگ صاحب معاملہ ہو تو مجھے واپس کیوں نہیں بھجوا سکتے۔!“

”میں پہلے ہی کہہ چکا ہوں کہ یہ ہمارے فرائض میں شامل نہیں۔!“ صفدر بولا ”طہران والے

جانیں۔ ہم نے تو بس اندازہ لگایا ہے کہ یہاں کی پولیس کس زاویے سے ہم پر حملہ کر سکتی ہے۔!“

”خداوند امیر! کیا ہو گا۔!“ روزا گلوگیر آواز میں بولی۔

”تم صبر سے کام کیوں نہیں لیتیں.... ہو سکتا ہے اسی دوران میں طہران سے تمہارے لئے

کوئی ہدایت آجائے۔!“ نیو نے کہا۔

”اور اگر نہ آئی تو....!“

”اب اس کے لئے ہم کیا کہہ سکتے ہیں۔! ویسے تمہیں ہمارے ساتھ کیا تکلیف ہے۔!“

”کچھ بھی نہیں!“

”کبھی ہمارا رویہ تمہارے ساتھ نامناسب رہا ہے۔“

”ہرگز نہیں.... تم دونوں بے حد شریف النفس ہو۔“

”بس تو پھر صبر کرو.... اور دیکھو کہ پردہ غیب سے کیا ظہور میں آتا ہے۔“

”تم دونوں کہاں رہتے ہو۔“

”ہمارا کوئی خاص ٹھکانا نہیں ہے۔“

”مجھے تنہا کیوں ڈال دیا ہے۔ رات کو بہت ڈر معلوم ہوتا ہے۔“

”سوال یہ ہے کہ تم اسے پسند بھی کرو گی یا نہیں۔“

”میں نہیں سمجھی۔“

”یہی کہ اگر ہم بھی تمہارے ساتھ اُسی عمارت میں رہیں۔“

”میں پسند کیوں نہیں کروں گی۔ تم لوگ عجیب قسم کی باتیں کرتے ہو۔“

”بات دراصل یہ ہے کہ تمہاری وجہ سے ہم بھی پولیس کی نظروں میں آگئے ہیں۔ اس لئے آج کل ہمارا کوئی مستقل ٹھکانا نہیں ہے۔ اپنے آدمیوں میں واپس جا کر انہیں بھی دشواری میں نہیں ڈال سکتے۔“

”تب تو اور بھی اچھا ہو گا کہ میرے ہی ساتھ رہو۔ لیکن یہ تو بتاؤ کہ پولیس مجھے یا تم لوگوں کو پکڑ کیوں نہیں لیتی۔“

”وہ ہماری صحیح تعداد کا اندازہ لگانے کے بعد ہی ہم پر ہاتھ ڈالے گی۔ ابھی تو صرف ہم دو ہی اس کی نظروں میں آئے ہیں۔“

”میں سمجھ گئی.... تم لوگ بہت محتاط ہو۔“

”پچھلی گاڑی بدستور تعاقب کر رہی تھی۔ تھوڑی دیر بعد روزانے کہا۔“

”بہر حال! اب تم طہران والوں کو مطلع کرو گے کہ یہاں جج پولیس حرکت میں آگئی ہے۔“

”ظاہر ہے۔...“

”تو پھر ان سے یہ بھی معلوم کر سکو گے کہ اب میرا کیا بنے گا۔“

”تمہارے سلسلے میں ہم کچھ بھی نہیں کر سکیں گے۔ کیونکہ تم ہمارے پروگرام میں شامل

نہیں ہو....! ویسے ہمیں تم سے ہمدردی ضرور ہو گئی ہے۔ انہوں نے تمہیں پانچ ہزار ڈالر اس لئے نہیں دیئے تھے کہ تمہیں اپنا درد سر بھی بنالیں.... اگر اس جنجال سے نکل سکتی ہو تو نکل جاؤ.... وہ تمہارے لئے کچھ نہیں کریں گے.... تم محض ایک مہرہ ہو.... اہمیت کھیل کی ہوتی ہے مہروں کی نہیں۔ اگر شطرنج کی بساط ہے کوئی مہرہ گم ہو جائے تو اس کی جگہ مٹی کی ڈلی رکھ لیتے ہیں اور کھیل جاری رہتا ہے۔“

”تو پھر کیا مجھے خود کشی کر لینی چاہئے۔“

”لیکن پھر اُن پانچ ہزار ڈالروں کا کیا ہو گا جو طہران میں تمہارے بینک اکاؤنٹ میں جمع کرائے گئے ہیں۔“

”میری سمجھ میں کچھ نہیں آرہا۔“

”جب کچھ سمجھ میں نہ آئے تو دوسروں کے مشورے پر عمل کرنا چاہئے۔“ نیو بولا۔

”ارے تو اور میں کیا کہہ رہی ہوں۔“

”تم صرف مایوسی کی باتیں کر رہی ہو۔“

”پھر میں کیا کروں.... اپنی لاش پر بیٹھ کر گیت نہیں گاسکتی۔“

”شاعری کی بھی ضرورت نہیں۔ ایک معمولی سا کام ہے۔ شاید بہتری کی کوئی صورت نکل آئے۔“

”کچھ بتاؤ بھی تو....“

”جس وقت سے ہم باہر نکلے ہیں ایک آدمی ہمارا تعاقب کئے جا رہا ہے۔ اب ہمیں دیکھنا ہے کہ کوئی اس کی بھی تودیکھ بھال نہیں کر رہا۔“

”میں نہیں سمجھی۔“

”ممکن ہے کہ کوئی اُس کی بھی نگرانی کر رہا ہو کہ اگر اُس پر کوئی افتاد پڑے تو وہ اُس کی مدد کر سکے۔“

”چلو ٹھیک ہے.... میں سمجھ گئی۔“

”اب ہم ایک دیرانے کی طرف گاڑی موڑتے ہیں۔ اگر پچھلی گاڑی بھی تعاقب میں آئی تو ہم گاڑی روک دیں گے۔ اور تم گاڑی سے اتر کر بچاؤ چنچنی ہوئی اس گاڑی کی طرف دوڑ پڑنا۔“

”اس سے کیا ہوگا....؟“

”بس دیکھ لینا.... تمہیں صرف اتنا ہی کرنا ہے اور نتیجے کی ذمہ داری تم پر نہ ہوگی۔ فی الحال

تمہارا تحفظ ہم نے اپنے ذمے لیا ہے۔!“

”اچھی بات ہے.... لیکن اندھیرے میں ٹھوکر کھا کر گر بھی سکتی ہوں۔!“

”اُس کی گاڑی کے ہیڈ لیمپس کی روشنی ہی میں رہنے کی کوشش کرنا۔ ہم ایسی ہی جگہ گاڑی موڑیں گے جہاں تیز رفتاری ممکن نہ ہوگی۔ اسے بھی رفتار کم کرنی پڑے گی۔!“

”چتا نہیں کیا کرنا چاہتے ہو....!“ وہ آہستہ سے بڑبڑا کر رہ گئی۔

وہ شہری آبادی سے دور نکل آئے تھے۔ آسمان ابر آلود ہونے کی بناء پر یہاں تاریکی کچھ زیادہ ہی لگ رہی تھی۔

نیو نے اپنی گاڑی کچے میں موڑ دی.... صفدر نے مڑ کر دیکھا۔ پچھلی گاڑی سڑک ہی پر رُک گئی۔ غالباً تعاقب کرنے والا فوری طور پر کوئی فیصلہ نہیں کر سکا تھا۔

”وہ سڑک ہی پر رُک گیا ہے۔!“ صفدر نے کہا ”اب تم گاڑی روک ہی دو....!“

”مم.... میں کیا.... لک کروں۔؟“ روز ایک بیک نروس ہو گئی۔

”اتر کر اُس کی طرف دوڑ لگاؤ۔!“ نیو نے گاڑی روکتے ہوئے کہا۔

”لک.... کیسے....؟“

”اُوہ.... جلدی کرو.... ورنہ کھیل بگڑ جائے گا۔ وہ خود ہی بھاگ کھڑا ہوگا۔!“ نیو نے اسے کاشانہ پڑ کر دھکیلے ہوئے کہا۔

وہ اتری تھی اور ”بچاؤ بچاؤ“ چیختی ہوئی دوسری گاڑی کی طرف دوڑ پڑی تھی۔

”کون ہے.... کیا ہے....!“ سڑک پر سے آواز آئی.... ”خبردار....! فائر کر دوں گا ریوالور ہے میرے پاس....!“

”بچاؤ.... بچاؤ....!“ وہ برابر چیخے جا رہی تھی۔ ایک جگہ ٹھوکر کھا کر گری بھی تھی۔ پھر

اٹھی اور گاڑی کی طرف دوڑتی رہی۔ گاڑی سے کوئی اتر کر آواز کی سمت بڑھا تھا۔ اُس نے اپنی گاڑی کا انجن بند نہیں کیا تھا۔ اور ہیڈ لیمپ بھی روشن ہی رکھے تھے۔ لیکن ادھر تو اندھیرا ہی تھا۔ اس کے باوجود بھی وہ روزانہ تک پہنچ گیا تھا۔ ویسے یہ اور بات ہے اُس کی کوئی ”مدد“ کرنے سے قبل

خود ہی بے بس ہو گیا ہو۔ کوئی وزنی چیز اس کے سر کے پچھلے حصے پر پوری قوت سے پڑی تھی اور وہ پہلے تو ششدر رہ گیا تھا اور پھر چپ چاپ ڈھیر ہو گیا تھا۔

”کیسی رہی....؟“ روزانے قریب ہی نیو کی آواز سنی۔

”ٹھیک ہے....! تم روزانہ کو لے جاؤ اور میں اس کو اسی کی گاڑی میں لے جاؤں گا۔“ یہ صفدر کی آواز تھی۔!

نیو نے روزانہ کا ہاتھ پکڑا اور اُسے اپنی گاڑی کی طرف لے چلا۔!

”یہ سب کیا ہو رہا ہے۔!“ وہ کپکپاتی ہوئی آواز میں بولی۔

”سب تمہاری وجہ سے ہو رہا ہے۔ اس لئے فی الحال خاموش رہو۔!“

روزانہ کے قدم لڑکھڑاہے تھے کسی نہ کسی طرح وہ گاڑی تک پہنچی۔ نیو نے اُسے بیٹھنے میں مدد دی تھی۔ وہ سیٹ پر بیٹھی ہانپتی رہی۔

”تم عجیب ہو....!“ نیو کچھ دیر بعد بولا۔ ”مغربی ممالک کی لڑکیاں تو بڑی اسارٹ اور ایڈونچر کی شائق ہوتی ہیں۔!“

”میں پڑھنے لکھنے والی لڑکی ہوں۔ ان فضولیات میں کبھی نہیں پڑی۔!“ وہ رد ہانسی ہو کر بولی۔

”خیر.... خیر.... قصہ ختم ہو گیا۔! اب تمہیں کچھ نہیں کرنا۔“ نیو اُس کاشانہ تھپک کر بولا۔!

ادھر تعاقب کرنے والے کی گاڑی شہری آبادی کی طرف مڑ رہی تھی۔!

روزانے مڑ کر دیکھا۔ اور بولی ”وہ اُسے کہاں لے جائے گا؟“

”ان باتوں میں سر نہ کھپاؤ.... یہ بتاؤ تمہاری طبیعت کچھ سنبھلی یا نہیں۔!“

”ہاں.... اب بہتر ہوں۔!“

نیو نے انجن اسارٹ کیا! گاڑی ریورس گیر میں ڈالی اور پھر اُسے سڑک پر لے گیا۔

”یہ تجربات زندگی بھر یاد رہیں گے! کیا تم لوگوں نے اُسے مار ڈالا۔“ روزا منمنائی تھی۔

”ہم قاتل نہیں ہیں۔!“ نیو نے ہنس کر کہا۔ ”صرف بیہوش کیا ہے۔!“

”قاتل نہ سہی خطرناک تو ہو۔ ایک پولیس والے پر حملہ کر دیا۔!“

”یہ تو ہوتا ہی رہتا ہے.... کبھی ہم اُن کے قابو میں اور کبھی وہ ہمارے شکنجے میں۔!“

”اب تم لوگ بھی نہیں بچ سکو گے۔!“

”ہماری فکر نہ کرو۔“

”پھر میرا کیا ہو گا۔“

نیو کچھ نہ بولا۔ اُس کی گاڑی بھی اب شہری آبادی کی طرف جارہی تھی۔

اسکیم کے مطابق اب اُس عمارت کی طرف نہیں جانا تھا۔ جہاں روزا مقیم تھی۔

”آخر وہ اُسے کہاں لے گیا ہو گا۔؟“ روزا نے تھوڑی دیر بعد پوچھا۔

”جہاں مناسب سمجھے گالے جائے گا۔“

”تمہارے یہاں کی چرس ساری دنیا میں مقبول ہے۔“

”ہم بہت پیار سے تیار کرتے ہیں۔“

”ادھر پولیس بھی بہت تیز ہے۔“

”ہوا کرے۔ چرس باہر جا کر رہتی ہے۔“

”ہمارے یہاں کے لوگ پولیس سے بھڑنے کی کوشش نہیں کرتے۔“

”ہم لاجواب ہیں۔“

”ارے... ارے... اب کہاں لے آئے ہو....“ روزا چونک کر بولی۔ کیونکہ گاڑی رانا

پلیس کی کپاؤنڈ میں داخل ہو رہی تھی۔

”دوسری جگہ.... اس طرح پولیس نے ہمارا سراغ گم کر دیا۔“

”تو اس کا یہ مطلب ہوا کہ صرف وہی ہماری نگرانی کر رہا تھا۔“

”قطعی! کیونکہ واپسی کے سفر میں مجھے کوئی اور نہیں دکھائی دیا۔ اب وہ عمارت تو ضرور اُن

کی نظر میں رہے گی جس میں تم مقیم تھیں۔ اس کے علاوہ اور کوئی سراغ نہیں۔“

”تو اب مجھے اپنے بارے میں پُر امید رہنا چاہئے۔“

”باضابطہ طور پر تمہاری واپسی ناممکن ہے۔“

نیو نے اندر پہنچ کر گاڑی روک دی تھی اور اُس سے اترنے کو کہا تھا۔

”اُوہ.... یہ تو کوئی بہت بڑی عمارت ہے۔ کیا یہاں تمہارا لباس رہتا ہے۔“

”باس کہیں نہیں رہتا اور ہر جگہ رہتا ہے۔“

”میرا خیال ہے کہ اب میں یہاں قیدیوں کی طرح رہوں گی۔“

”تمہارا خیال درست ہے۔ اگر باہر نکلیں تو سیدھی جیل جاؤ گی۔ کیونکہ تمہارے ہی سلسلے

میں فورس کا ایک آدمی غائب ہو گیا ہے۔“

”میں سمجھتی ہوں.... تم مطمئن رہو.... میں باہر نکلنے کی کوشش نہیں کروں گی۔“

صفدر برآمدے میں کھڑا ملا تھا۔

”اُوہ.... تو وہ بھی یہیں لایا گیا ہے۔“ روزا چونک کر بولی۔

”اُسے بھول جاؤ۔“ صفدر بولا ”اور صرف اپنے بارے میں سوچو۔“

وہ کچھ نہ بولی صفدر نے اسے ایک کمرے میں پہنچایا تھا۔ اور پھر برآمدے میں واپس آ گیا

تھا.... نیو یہیں اُس کا منتظر تھا۔

”کیا ہوش میں آگیا....!“ نیو نے پوچھا۔

”نہیں.... تم نے شاید زور سے ہاتھ جھڑ دیا تھا۔ سر پھٹ گیا ہے۔“

”خیر.... یہ مرحلہ بھی طے ہوا.... وہ وہاں سے ہٹا دی گئی.... لیکن ہم بدستور اُسی

عمارت میں رہیں گے یا ہمیں بھی اُس جگہ سے ہٹانا ہے۔“

”اگر ہم وہاں سے ہٹ گئے تو مزید افراد کس طرح ہمارے علم میں آئیں گے۔“

”مطلب یہ کہ ہمیں بھی اسی کے لئے تیار رہنا چاہئے۔“

”کس لئے۔“

”جس طرح ہم نے اُنکے ایک آدمی کو قابو کیا ہے۔ اسی طرح وہ بھی ہم پر ہاتھ ڈال سکتے ہیں۔“

”کیوں نہیں....؟ ظاہر ہے کہ وہ بھی جانتا چاہیں گے کہ اُن کا آدمی کہاں غائب ہو گیا۔“

لیکن اگر ہم میں سے کوئی غائب ہوا تو ہمارے آدمیوں کو علم ہو گا کہ اُسے کہاں لے جایا گیا ہے۔“

”مطلب یہ کہ ہم خود بھی اپنے آدمیوں کے زیر نگرانی ہیں۔“

”ظاہر ہے....“

”لیکن یہ چکر ابھی تک سمجھ میں نہ آیا۔“

”چکر سمجھانے والا یہاں موجود نہیں ہے! اور نہ چکر بھی سمجھ میں آ جاتا۔“

”کیا ابھی تک شاہ دارا ہی میں ہیں۔“

”میں نہیں جانتا۔ تمہارے بیان کے مطابق اگر وہ تار شاہ دارا سے آیا تھا تو وہیں ہوں گے۔“

”وہ مسیح ذہن سے چپک کر رہ گیا ہے۔ کتیا بچے دینے والی ہے۔ لیکن میری سمجھ میں نہیں آیا تھا کہ وہ ان کے لئے خوش خبری تھی یا کوئی نری اطلاع تھی۔“

”تھکاتے رہو ذہن کو....!“

”اب ہمیں کیا کرنا ہے؟“

”اپنے ٹھکانے پر واپس چلیں گے۔!“

ٹھیک اُسی وقت بلیک زیرو برآمدے میں آیا تھا۔ جسے وہ طاہر کے نام سے جانتے تھے اور اُن کی وائسٹ میں وہ رانا پیلس کا منتظم تھا۔

”وہ ہوش میں آگیا ہے؟“ اُس نے اطلاع دی۔

”تو پھر ہم اس سلسلے میں کیا کر سکتے ہیں۔ ہم سے صرف اتنا ہی کہا گیا تھا کہ اُسے قابو میں کر کے یہاں پہنچادیں۔“ صفدر بولا۔

”اب اُس کے بارے میں جو ہدایت ملے اُس سے مجھے مطلع کر دیجئے گا۔“ اس نے بڑے ادب سے کہا۔

”اچھی بات ہے....!“ صفدر نے کہا اور واپسی کے لئے مڑ گیا۔ اُس پجارے کو کیا علم تھا کہ ہدایت بھی اُسی سے ملیں گی اور اُسی کو پہنچائی بھی جائیں گی۔ کیونکہ عمران کی عدم موجودگی میں بلیک زیروی ایکس ٹو کارول ادا کرتا تھا۔!



دن ختم ہو گیا.... لیکن وہ دونوں واپس نہ آئے.... اور اب تو شام بھی آہستہ آہستہ تاریکیوں میں ڈوبی جا رہی تھی.... ساتھ ہی غزالہ بھی آپے سے باہر ہو رہی تھی۔

”تم سے زیادہ بیوقوف آدمی آج تک میری نظر سے نہیں گذرا۔“ پھاڑ کھانے والے لہجے میں عمران سے کہا۔

”اب تو گذر گیا....!“ عمران لا پرواہی سے بولا۔

”یہاں سے نکل جانے کا بہترین موقع ضائع کر دیا۔!“

”اب تو جو کچھ ہونا تھا ہو چکا۔“

”رات یہیں گذرانی پڑے گی۔!“

”آرام سے۔!“ عمران سر ہلا کر بولا۔ ”پچھلی رات بیہوشی میں گذری تھی۔ اب ذرا ایک عدد ہوش والی بھی گذار لیں۔ ارے ہاں.... رات کے کھانے میں کیا ہوگا۔“

”میں نہیں جانتی۔!“

”ظاہر ہے کہ انڈوں کے علاوہ اور کیا ہے یہاں.... لیکن آخر یہ انڈے آتے کہاں سے ہیں۔؟“

”خاموش رہو....!“

”ہنسی خوشی گذاری جائے تو آسان ہو جاتی ہے۔!“

وہ چند لمحے اُسے قہر آلود نظروں سے گھورتی ہوئی پھر بولی۔ ”اب تو تم بھی مجھے اسی سازش

کی ایک کڑی معلوم ہونے لگے ہو۔!“

”کڑی نہیں کڑا.... مذکر ہوں۔!“

”شٹ اپ....!“

”جیسی آپ کی مرضی! میں تو دل بہلانے کی کوشش کر رہا تھا۔!“

”میں کچھ نہیں سننا چاہتی۔!“

”کیا یہ بھی نہیں کہ اُس اسٹین گن کا میگزین بالکل خالی تھا۔!“

”کیا مطلب....؟“

”مطلب یہ کہ اسٹین گن صرف دھمکانے کے لئے تھی۔ یعنی وہ نہیں چاہتے تھے کہ سہواً

بھی کوئی گولی چل جائے۔!“

”اب شاید میں تمہاری ہی طرح پاگل ہو جاؤں گی۔!“

”اس سے بہتر کوئی بات نہ ہوگی۔ ویسے اس میں پاگل کر دینے والی کوئی بات نہیں....!“

”تم چونکہ پوری طرح پاگل ہو چکے ہو اس لئے تمہیں کسی بات کا احساس ہی نہیں ہو سکتا۔!“

”میں آپ کو سمجھا سکتا ہوں کہ یہ کوئی غیر معمولی بات نہیں! انہیں آپ کے بارے میں غلط

فہمی ہو گئی ہے۔!“

”کن کو غلط فہمی ہو گئی ہے۔!“

”وہی جن کے مہرے ہیں آپ کے والد صاحب۔!“

”تم خواہ مخواہ الزام تراشیاں کئے جاؤ گے۔!“



”اگر مہرے نہیں ہیں تو ان کی پوزیشن اور زیادہ خراب ہو جاتی ہے۔“

”تم کہنا کیا چاہتے ہو۔؟“

”وہ سمجھے ہیں کہ شائد میں آپ ہی کے اشارے پر ادھر متوجہ ہوا ہوں۔“

”اچھا تو پھر....!“

”اب وہ جانا چاہتے ہیں کہ آپ ان معاملات سے کس حد تک واقف ہیں اور مجھے کتنا بتایا ہے۔“

”اگر یہ بات ہے تو ڈیڈی بھی خطرے میں ہوں گے۔“

”ہو سکتا ہے۔“

”اور تم یہاں بیٹھے باتیں بناتے رہو گے۔“

”وہ ہمیں قتل کر دیتے اگر یہ نہ معلوم کرنا ہو تا کہ کوئی بات ہم سے آگے تو نہیں بڑھی۔“

”اب خوف زدہ کرنے کی کوشش کر رہے ہو۔“

”حقیقت عرض کر رہا ہوں میں نے تو بھاگنے کی کوشش کی تھی لیکن آپ نے نہیں بھاگنے

دیا.... تہہ خانے میں نہیں جانا چاہتا تھا۔“

”لیکن تم نے اس وقت اُسے اتنی زیادہ اہمیت نہیں دی تھی۔“

”اہمیت نہ دیتا تو بھاگنے کی کوشش کیوں کرتا۔“

”وہ کچھ نہ بولی۔ نچلا ہونٹ دانتوں میں دبایا اور پیشانی پر سلوٹیں پڑ گئیں آنکھیں سوچ میں

ڈوبی ہوئی تھیں۔“

عمران ہاتھ اٹھا کر بولا ”اب میرا مشورہ سنئے۔ ادھر دیکھئے! وہ ہم سے الگ الگ پوچھ گچھ کرنا

چاہتے ہیں۔ اسی لئے صرف مجھے لے جانا چاہتا تھا۔ بہر حال آپ انہیں ہرگز یہ نہ بتائیے گا کہ آپ

مجھے بابا سگ پرست اور اپنے ڈیڈی کے تعلقات کے بارے میں کچھ بتا چکی ہیں.... بلکہ سرے

سے اُس بابا کا ذکر ہی نہ آنے پائے۔“

”میں نہیں سمجھی۔ تم کیا کہنا چاہتے ہو۔ آخر بابا سگ پرست کا یہاں کیا ذکر....!“

”میری چھٹی حس کہہ رہی ہے کہ آپ کے ڈیڈی اُسی کا مہرہ ہیں۔“

”اپنے بیان کے مطابق تو تم نے پہلے کبھی اُن کا نام تک نہیں سنا....!“

”اب سن لیا ہے نام لیکن شکل آج تک نہیں دیکھی۔“

”پھر خواہ مخواہ حکم کیوں لگا بیٹھے ہو.... اُن کا شمار شہر کے معززین میں ہوتا ہے۔“

”بڑے بڑے جرائم کے مرتکب معززین ہی ہوتے ہیں۔ چھوٹے موٹے لوگ نہیں۔“

”کم از کم میں تسلیم نہیں کر سکتی۔ بلاشبہ مجھے ایسے لوگ پسند نہیں لیکن اس کا یہ مطلب بھی

نہیں کہ میں کوئی بڑا جرم اُن سے منسوب کر سکوں۔“

”اگر آپ نے میرے مشورے پر عمل نہ کیا تو خود ہی آنجہانی ہوں گی اور میرے لئے خلد

آشیانی ہو جانے کا موقع فراہم کر دیں گی۔“

”یعنی اگر میں نے بابا سگ پرست کا حوالہ بھی دیا تو ہم مار ڈالے جائیں گے۔“

”فی الحال عقل یہی کہہ رہی ہے۔“

”مسٹر ڈھپ یہ جیتی جاگتی دنیا کی باتیں ہیں۔ اور بابا سگ پرست کسی پراسرار ناول کا کردار

نہیں ہے۔! جیتی جاگتی دنیا کے مجرم کم سے کم لوگوں کی نظروں میں آنا چاہتے ہیں اور ذاتی پہلنی

سے دور بھاگتے ہیں۔ خود کو سگ پرست کہلو کر اپنی شہرت کو چار چاند نہیں لگاتے۔“

”کچھ لوگ بعض نفسیاتی کمزوریوں کے بھی شکار ہوتے ہیں۔ جرائم کرتے ہیں اور بار بار

دوسروں کے سامنے آتے ہیں۔ محض اس لئے کہ زیادہ سے زیادہ خود اعتمادی پیدا کر سکیں۔ بابا ایسے

ہی لوگوں میں سے معلوم ہوتا ہے۔“

”ختم بھی کر دو....!“ وہ اکتا کر بولی ”میں احتیاط رکھوں گی اس سلسلے میں۔“

”اور رات کے کھانے کا کیا ہو گا....!“

”ذیل روٹی ختم ہو گئی.... آنا گوند ہنا نہیں آتا.... روٹیاں کبھی نہیں پکائیں....!“

”تو وہ دال اور چاول ملا کر جو اُباتے ہیں.... کیا کہتے ہیں اُسے لیکن دال مونگ کی نہ ہو۔“

”پھجڑی پھجڑی....!“ عمران سر ہلا کر بولا ”لیکن مونگ کی دال....!“

”مجھے بھوک نہیں ہے۔“

”بہتر ہے! میں پتھر چپا کر گزارہ کر لوں گا۔ لیکن اب کیرو سین لیپ تو روشن کر دیجئے

اندھیرا پھیل گیا ہے۔“

دفعۃ عجب سا شور فضا میں گونجنے لگا.... پہلے تو دونوں ہی بوکھلا گئے تھے۔ لیکن پھر جلد ہی

سمجھ گئے۔ بینڈ باجے کی آواز تھی۔ ایسا ہی لگتا تھا جیسے دروازے پر کوئی برات آٹھری ہو۔

عمران نے ہونٹوں کی طرح غزالہ کی طرف دیکھا اور پھر صدر دروازے کی جانب آنکھیں

پھاڑنے لگا۔ پھر ایسا معلوم ہوا جیسے دروازہ بھی پینا جا رہا ہو۔ غزالہ جلدی سے کچن کی طرف دوڑ گئی اور لیپ روشن کر لائی۔

دروازہ اب بھی پینا جا رہا تھا۔ اُس نے عمران سے کہا ”دروازہ ہر گز مت کھولنا۔“

”لیکن بیڈ باجالے کر کیوں آئے ہیں۔“

”میں کیا جانوں۔“

”میں تو ادھر کے رواج سے واقف نہیں ہوں۔ ہو سکتا ہے ایسے مواقع پر بیڈ باجا بھی لاتے ہوں۔“

”کیسے مواقع پر.....!“ غزالہ آنکھیں نکال کر بولی۔

”مطلب یہ کہ.....!“

وہ کچھ اور نہ کہہ سکا کیونکہ اس کا ذہن اچانک طاری ہو جانے والے سنائے کی طرف متوجہ ہو گیا تھا۔ باجوں کی آوازیں تھم گئی تھیں اور دروازہ بھی نہیں پینا جا رہا تھا۔

یہ دونوں بدستور راہداری میں کھڑے تھے۔ اور غزالہ نے دونوں ہاتھوں سے کیر و سین لیپ پکڑ رکھا تھا۔

یک بیک باہر سے آواز آئی۔ ”دروازہ کھولنے پور ہائی نس، آپ نواب آف جھاپک ٹولا..... کے مہمان ہیں..... حضور نواب صاحب نے خاصہ بھیجا ہے۔“

عمران نے آلوؤں کی طرح دیدے نچائے کیونکہ خود بھی کسی زمانے میں پرنس آف ڈھمپ رہ چکا تھا۔

”دروازہ کھولنے جناب.....!“ آواز پھر آئی۔

”یہاں کوئی ہر ہائی نس نہیں رہتا۔“

”دروازہ کھولنے پور ہائی نس..... حضور نواب صاحب نے فرمایا ہے کہ آپ کے دشمن پسا کر دیئے گئے ہیں۔“

”اُوہ..... بڑی اچھی خبر لائے تو تم..... ہم خوش ہوئے۔“ عمران بولا..... اور غزالہ حیرت سے اُسے دیکھنے لگی..... عجیب سا لہجہ لگا تھا۔ بالکل شہزادوں ہی کے سے انداز میں بولا تھا۔

”خاصہ بھیجا ہے نواب صاحب نے.....!“ باہر سے آواز آئی۔

”ارے اس کی زحمت کیوں فرمائی..... ہم کچھڑی پکوانے جا رہے تھے۔“

”خاموش رہو.....!“ غزالہ بھنا کر بولی۔

”یہ مذاق نہیں ہے محترمہ! ہم حقیقتاً پرنس آف ڈھمپ ہیں۔“

”اس بار ضرور جان سے جاؤ گے.....!“ وہ دانت پیس کر بولی۔

”آپ یہ کیوں نہیں دیکھتیں کہ باجے گا بجے کیسا تھ آئے ہیں ضرور خاصہ لائے ہوں گے۔“

”خاصہ کیا.....؟“

”تناول فرمانے کی چیز ہے لیکن ایک بہت بڑے نقاد اور شاعر نوش بھی فرماتے ہیں! اور خاص طور پر ڈراے میں۔“

”کیا بکواس کر رہے ہو۔“

”اُردو ادب کی تاریخ مرتب کر رہا ہوں۔“

”یہاں اُردو ادب مرتب ہو رہا ہے۔“ وہ آنکھیں نکال کر بولی۔

”اُوہو..... یہ تو بھول ہی گیا تھا..... کہ..... پرنس آف ڈھمپ کے لئے خاصہ آیا ہے!

بہر حال دروازہ کھولنا ہی پڑے گا۔“

”تم نہیں مانو گے.....!“

”ذرا عقل استعمال کیجئے۔“ عمران آہستہ سے بولا ”کئی آدمی معلوم ہوتے ہیں..... دروازہ توڑ دیں گے۔“

”اچھا تو میں کمرے میں بند ہوئی جاتی ہوں۔“

”آپ کی مرضی لیکن..... لیپ یہیں چھوڑ جائیے گا۔ ورنہ خاصے کا جائزہ کیسے لوں گا۔“

وہ اُسے لیپ تھما کر خود کمرے میں چلی گئی اور دروازہ بند کر کے بولٹ کر دیا عمران لیپ کو

ایک اسٹول پر رکھ کر صدر دروازے کی طرف بڑھا۔

”دروازہ کھولنے جناب.....!“ باہر سے پھر آواز آئی۔

عمران نے دروازہ کھول دیا۔ ایک آدمی باہر کھڑا ہوا نظر آیا۔ اور اُس کے دونوں ہاتھ خالی نہیں تھے۔

”آداب بجالاتا ہوں پور ہائی نس.....!“

”ضرور بجاؤ.... بلکہ اندر آکر بجاؤ....!“

وہ روشنی میں آگیا.... اُس کے ایک ہاتھ میں ناشتہ دان تھا اور دوسرے میں کیسٹ پلیئر۔

”کوئی اور بھی ہے۔!“

”نہیں جناب....!“

”تو پھر میں دروازہ بند کر دوں۔!“

”ضرور جناب.... اور بند ہی رکھے گا۔! ان اطراف میں بھیڑیے بکثرت ہیں۔!“

”اور وہ بینڈ باجے والے کہاں ہیں۔؟“

”اُوہ.... جناب.... وہ تو میں کیسٹ چلا رہا تھا۔ اب اس طرح کام چلا ہے تقریبات پر....“

نام کے نواب رہ گئے ہیں۔ اختیارات گئے۔ زمینیں گئیں۔ وضع داری نبھانے کے لئے نواب

صاحب نے فرمایا تھا کہ کیسٹ پلیئر لے جاؤ۔!“

”خوب.... خوب.... اور خاصے میں کیا ہے۔!“

”اس کا تو مجھے علم نہیں....!“ اُس نے ناشتہ دان عمران کی طرف بڑھاتے ہوئے

کہا۔ ”نواب صاحب نے فرمایا تھا کہ اپنی موجودگی میں.... میرا مطلب ہے کہ اگر آپ میری

موجودگی ہی میں تناول فرمائیں تو بہتر ہے۔!“

”ناشتہ دان واپس لے جاؤ گے۔!“

”یہی حکم ملا ہے۔!“

”تو کیا ہم نواب جھاپک ٹولا کا ناشتہ دان لے کر بھاگ جائیں گے.... یاد رہے کہ ابھی ہم با

اختیار ہیں اور ہماری ساری زمینوں پر بفضلہ تعالیٰ کدو کی کاشت ہو رہی ہے۔!“

”ضرور ضرور.... یورہائی نس....!“

”نواب صاحب نے فرمایا تھا کہ آپ کے ساتھ آپ کی سیکریٹری بھی ہوں گی۔!“

”نواب صاحب سے کہہ دینا کہ سیکریٹری خیریت سے ہے۔!“

”آپ خاصہ تناول فرمائیں....!“

”اچھی بات ہے.... تم یہاں اس کمرے میں بیٹھو....! اب ہم اتنے بد تہذیب تو ہیں نہیں

کہ ناشتہ دان ہی میں کھانا شروع کر دیں گے۔!“

”آپ کیوں تکلیف فرماتے ہیں میں کچن سے برتن لا رہا ہوں۔!“

”نہیں.... تم یہیں بیٹھو....!“

عمران نے اُسے کمرے میں دھکیلتے ہوئے کہا۔ ناشتہ دان پہلے ہی اُسکے ہاتھ سے لے چکا تھا۔

کمرے میں اندھیرا تھا۔ اجنبی لڑکھڑاکر گر پڑا۔ اتنے میں عمران نے دروازہ بند کر کے باہر سے بولٹ کر دیا۔

”یورہائی نس.... یورہائی نس....!“ اندر سے آواز آئی۔

”ہمیں کسی کے سامنے کھانا کھاتے ہوئے شرم آتی ہے۔ اس لئے تمہیں تھوڑی دیر تک بند

رہنا پڑے گا۔ ہم نواب صاحب سے معذرت کر لیں گے اس کے لئے۔!“

پھر وہ ناشتہ دان لے ہوئے اُس کمرے کی طرف بڑھا تھا۔ جس میں غزالہ بند تھی۔ ”اب باہر

آجائیے....!“ اُس نے دروازہ بجا کر کہا۔ لیکن کوئی جواب نہ ملا۔

دوسری بار دروازہ سے دروازہ پیٹا تھا۔ لیکن دوسری طرف بدستور خاموشی چھائی رہی۔!

”دروازہ کھولنے....! وہ میرے قابو میں ہے۔ ایک ہی تھا۔!“ عمران نے کسی قدر اونچی آواز

میں کہا۔ لیکن اندر سے غزالہ کی آواز نہ آئی۔

اُس نے ناشتہ دان فرش پر رکھ دیا اور لیپ اسٹاکر وہ دونوں کمرے بھی دیکھے جو خالی تھے۔ پھر

اُس کمرے کی طرف پلٹا جس میں نووارد کو بند کیا تھا۔ بولٹ کھسکا کر دروازوں کو دھکا دیا....

دروازے تو کھل گئے لیکن نووارد کا کہیں پتا نہیں تھا۔

عمران نے دروازہ باہر سے بولٹ کیا تھا۔ اور کھڑکیاں بھی سلاخوں دار تھیں تو پھر کیا وہ

میں تحلیل ہو کر باہر نکل گیا۔ اس کا ذہن تیزی سے کام کر رہا تھا۔

کہیں غزالہ بھی نہ اسی طرح غائب ہو گئی ہو....! وہ کمرے سے نکلا اور اُس کا دروازہ بند

کر کے دوبارہ باہر سے بولٹ کر دیا۔

پھر غزالہ والے کمرے کے سامنے پہنچ کر رکھا تھا۔ لیپ فرش پر رکھ دیا.... احتیاط ایک بار

پھر دستک دی۔ اور کوئی جواب نہ ملنے پر دروازہ ہی توڑ دینے کی تیاری کرنے لگا۔ لیکن پھر دوسرے

کمروں کا خیال آیا کیوں نہ اُن کے دروازے بھی باہر سے بولٹ کر دیئے جائیں۔ اس خیال کے

تحت پلٹنے ہی والا تھا کہ آنکھوں میں تارے ناچ گئے.... کسی نے گردن پر کرائے کا بھرپور ہاتھ

اور پھر وہ سچ سچ متحیر رہ گیا کیونکہ اُس کمرے میں داخل ہونے والی غزالہ نہیں بلکہ جولیانہ فر وائر تھی۔!

اُس کا منہ بھی حیرت سے کھلا تھا۔ اور پھر اُس نے سختی سے جڑے بھیج لئے تھے۔!

”کیا تم اسے پہچانتے ہو۔!“ عمران سے سوال کیا گیا۔

”صورت تو کچھ جانی پہچانی سے لگتی ہے.... کہیں دیکھا ضرور ہے۔!“

”تم جھوٹے ہو.... یہ تمہارے ہی گروپ سے تعلق رکھتی ہے۔!“

”میرا گروپ....!“ عمران نے حیرت سے کہا۔ ”میرا کوئی گروپ نہیں ہے! ذہول بجانا تک

تو آتا نہیں مجھے.... تم گروپ کی بات کر رہے ہو۔!“

”ہم میں سے ایک تمہیں اس کے ساتھ بھی دیکھ چکا ہے۔!“

”اُس نے اُس وقت زیادہ پی رکھی ہوگی۔!“

”خاموش رہو....!“

”تم ہی مضحکہ خیز باتیں کر کے مجھے بولنے پر مجبور کر دیتے ہو۔!“

دفعتاً ایک نقاب پوش نے عمران کی طرف ہاتھ اٹھا کر جولیا سے پوچھا ”یہ کون ہے....؟“

”میں نہیں جانتی....!“ اُس نے کڑے تیوروں سے جواب دیا.... اُس نقاب پوش کو گھورتی

رہی اور پھر بولی ”مجھے میرے گھر سے اٹھا کر نہ جانے کہاں لایا گیا ہے.... اور کیوں لایا گیا ہے۔!“

”کیا اب بھی یہ بتانا پڑے گا کہ یہ سب کچھ روزا میکسویل کی وجہ سے ہوا ہے....!“ نقاب

پوش نے کہا۔

”اوہ.... وہ لڑکی....!“

”اُن لوگوں سے تمہارا کیا تعلق ہے جو اُس لڑکی کو اپنے ساتھ لے گئے ہیں۔!“

”میرا اُن سے کوئی تعلق نہیں ہے میں نے تو ترس کھا کر اُسے اپنے ساتھ رکھنے کی پیش کش

کی تھی۔ کیونکہ اُس کے پاس طہران کا واپسی کا ٹکٹ نہیں تھا۔ اور نہ اتنی رقم ہی تھی کہ وہ ٹکٹ

خرید سکتی.... دو دن گزار لینے کے بعد ہوٹل کے اخراجات بھی برداشت نہ کر سکتی۔!“

”ایک بات اور بھی ہے.... روزا میکسویل کی وجہ سے ہمارا ایک آدمی تمہاری نگرانی کر رہا

تھا۔ وہ اچانک غائب ہو گیا۔!“

”میں نہیں جانتی کوئی میری نگرانی بھی کر رہا تھا.... آخر مجھ سے کون سی غلطی سرزد ہوئی

تھی۔ میں نہیں جانتی تھی کہ وہ لڑکی میرے لئے ایسی پریشانیوں کا سبب بن جائے گی۔!“

”تمہیں بتانا پڑے گا.... کہ وہ آدمی کہاں ہے جو تمہاری نگرانی کر رہا تھا۔!“

”میں نہیں جانتی۔ پتہ نہیں تم لوگ کون ہو اور تمہیں اس کی جرات کیونکر ہوئی آخر میں

اپنے گھر سے کس طرح ہٹائی گئی کہ مجھے علم ہی نہ ہوسکا....!“

”تم بیہوش کر دی گئی تھیں۔!“

”تو گویا تم لوگ ڈاکو ہو۔!“

”غیر ضروری باتیں نہیں.... یہاں تمہاری موت بھی واقع ہو سکتی ہے۔!“

”خواہ مخواہ....!“

”بس....!“ نقاب پوش ہاتھ اٹھا کر بولا۔ ”تمہیں صرف بارہ گھنٹے اور دیئے جاسکتے ہیں۔

اپنے ساتھیوں کے نام اور پتے بتادو۔!“

پھر اُس نے مسلح آدمیوں کو اُسے لے جانے کا اشارہ کیا تھا۔ اس دوران میں عمران ہونٹوں

کی طرح کبھی جولیا کی طرف دیکھنے لگتا تھا اور کبھی بولنے والے نقاب پوش کی طرف۔

ایک مسلح آدمی جولیا کو وہاں سے لے گیا.... نقاب پوش پھر عمران کی طرف دیکھ کر بولا۔

”شائد اب تمہاری موت ہی آگئی ہے۔!“

”اگر ایسا ہے تو بندہ لاچار ہے.... مر جائے گا....! لیکن تمہیں ایسی بدو عادے جائے گا کہ

کبھی پنپ نہ سکو گے....!“

”تم ٹمکھ خارجہ کے لئے کام کرتے ہو۔!“

”بہت زیادہ باخبر معلوم ہوتے ہو تم لوگ.... ہاں یہ درست ہے۔!“

”عہدہ کیا ہے۔!“

”نو کری نہیں کرتا....!“ عمران منہ بنا کر بولا ”فری لانسر ہوں.... مختلف کاموں کے

مختلف معاوضے وصول کر لیتا ہوں۔!“

”سر سلطان نے جو سیکرٹ سروس ترتیب دی ہے اُس کا سربراہ کون ہے۔!“

”اب پھر تم نے ایسا ہی سوال کیا ہے جس کا جواب مجھے نہیں آتا.... ذرا آسان سوال پوچھو

رسید کر دیا تھا۔۔۔ دانت بچ کر رہ گئے۔۔۔ اور وہ منہ کے بل فرش پر چلا آیا۔ ایسا ہی چچا تلا ہاتھ تھا کہ پھر نہ اٹھ سکا۔

پھر آنکھ کھلی تھی تیز قسم کی روشنی میں اور وہ الوؤں کی طرح دیدے پھرانے لگا تھا۔  
”تم ہوش میں آچکے ہو اس لئے سیدھے کھڑے ہو جاؤ۔۔۔!“ ایک گوجیلی آواز سنائی دی۔  
وہ فرش پر چت پڑا ہوا تھا۔ اور چھت بھی کچھ جانی پہچانی سی لگ رہی تھی غالباً یہ آواز بھی پہلے کہیں سن چکا تھا۔!

بڑی پھرتی سے اٹھ بیٹھا اور پھر فوراً ہی پوری بات سمجھ میں آئی۔۔۔ وہی پانچوں نقاب پوش کرسیوں پر بتوں کی طرح بیٹھے نظر آئے۔ جن سے ایک بار پہلے بھی ملاقات ہو چکی تھی۔ اُس نے چند حیاتی ہوئی آنکھوں سے اُن کی طرف دیکھا اور سہم جانے کی ایکٹنگ کرنے لگا۔

”حسن۔۔۔۔۔ سس۔۔۔۔۔ سلام لیکم۔!“ وہ ہکھلایا اور پھر روانی سے بولنے لگا۔! سیٹھ صاحب مر جائیں گے لیکن وہ چیز آپ لوگوں کے حوالے نہیں کریں گے۔ آپ نے اُن کا بازو توڑ کر بھی دیکھ لیا۔ اگر لڑکی کا اغواء ہو گیا ہے تو انہیں اس کی بھی پرواہ نہ ہوگی۔ میں تو خیر کسی شار قطار میں نہیں ہوں۔!“

”علی عمران۔۔۔۔۔ بکو اس بند کر دو۔۔۔۔۔!“ ایک نقاب پوش غریبا جس کے ہاتھ میں چڑے کا لمبا سا چابک بھی تھا۔

”اُوہ۔۔۔۔۔ تو یہ بات ہے۔۔۔۔۔!“ عمران طویل سانس لے کر رہ گیا۔

”ہم احمق تو نہیں ہیں۔!“

”شکلین دیکھ بغیر اس کا فیصلہ نہیں کر سکتا۔!“

”میں کہتا ہوں بکو اس بند کر دو۔۔۔۔۔!“

”میں نے تمہارے ایک بیان کو مشروط کیا تھا اور تو کچھ نہیں بولا۔!“

”تم یہاں کیوں آئے ہو۔!“

”بڑی غلطی ہوئی کہ آپ لوگوں سے اس کی اجازت طلب نہیں کی تھی۔!“

”ہم واقعی سختی کریں گے۔ اگر تم نے سنجیدگی سے ہمارے سوالات کے جواب نہ دیئے۔!“

”پوچھو کیا پوچھنا ہے۔!“

”تم یہاں کیوں آئے ہو۔۔۔۔۔؟“

”سیٹھ کی لڑکی کو رحیم آباد میں دیکھا تھا۔ بس پاگل ہو گیا۔ تعاقب کرتا ہوا شاہ دار ایک آیا

اور کتیا کے بہانے بنگلے کے قریب والی پلیا پر ڈیرہ ڈال دیا۔!“

”ناقابل یقین۔۔۔۔۔ تم لڑکیوں کے پیچھے نہیں بھاگتے۔۔۔۔۔!“

”زندگی میں کبھی نہ کبھی یہ حادثہ بھی ضرور ہو جاتا ہے۔!“

”اُس سے کہیں زیادہ خوبصورت لڑکیوں نے تمہیں چاہا ہے لیکن تم نے انہیں لفٹ نہیں دی۔!“

”اُن مواقع پر میرا معدہ ٹھیک نہ رہا ہو گا۔!“

”بات نہ بڑھاؤ۔!“ ایک اور نقاب پوش بولا۔ لیکن مخاطب چابک والے نقاب پوش سے تھا۔

اُس نے پھر کہا۔ ”اُس عورت کو یہاں بلواؤ۔!“

چابک والے نے دروازے کی طرف دیکھا جہاں دو مسلح آدمی اپنی اسٹین گنیں سنبھالے کھڑے تھے۔!

”اُس عورت کو لاؤ۔۔۔۔۔!“ نقاب پوش نے کہا۔ اور اُن میں سے ایک باہر چلا گیا۔

”لیکن!“ عمران ہاتھ اٹھا کر بولا ”میں نے اُسے ابھی تک اطلاع نہیں دی کہ مجھے اس سے وہ

ہو گئی ہے۔!“

”تمہیں کبھی کسی سے وہ نہیں ہوئی۔۔۔۔۔ خاموش کھڑے رہو۔!“

”ہمیشہ خاموش ہی ہوئی ہے! بولتی ہوئی کبھی نہیں ہوئی۔ خاموش محبت میں جو لذت ہے وہ

اظہار میں نہیں ملتی۔!“

”تم ہمیں بیوقوف نہیں بنا سکتے۔! پرنس آف ڈھپ! ہم میں سے ایک تمہیں انگلینڈ کے ونڈ

لیئر کیسل میں دیکھ چکا ہے۔ ڈچو آف ونڈ لیئر تو تمہیں یاد ہوگی۔!“

”اچھی طرح یاد ہے۔۔۔۔۔ دراصل بے خودی میں کبھی کبھی میں اپنے قد سے بھی اونچا چلا جاتا

ہوں۔۔۔۔۔ لیکن پہلی ہی محبت میں ساری چوڑیاں بھول گیا ہوں۔۔۔۔۔ ویسے تم لوگوں نے ظلم کیا

کہ اس طرح ملا کر جدا کر دیا۔ اس حرکت کو اردو ادب میں کیا کہتے ہیں، مجھے معلوم نہیں۔!“

اتنے میں زمانہ جو توں کی کھٹ کھٹ سنائی دی تھی اور عمران سوچنے لگا کہ غزالہ تو چلیں پہننے

ہوئی تھی یہ ٹاپ ہیل والے کہاں سے نصیب ہو گئے۔

کہ میں جلدی سے اُس پری چہرہ کو دوبارہ دیکھ سکوں جس کی وجہ سے اس حال کو پہنچا ہوں۔“

”تم نے پھر غیر متعلق باتیں شروع کر دیں۔“

”بھائی صاحب....! سر سلطان نے مجھے کبھی نہیں بتایا کہ انہوں نے کوئی سیکرٹ سروس ترتیب دے رکھی ہے۔ پھر مجھے کیسے معلوم ہو سکتا ہے کہ اُس کا سربراہ کون ہے؟ مجھے تو براہ راست سر سلطان سے کہیں ملتے ہیں.... کیس کیا.... کیس کا ایک آدھ حصہ....!“

”وضاحت کرو....!“

”مطلب یہ کہ کبھی کبھار اُن کے لئے معلومات فراہم کر دیتا ہوں۔ چونکہ شہر بھر کے بد معاش مجھ پر ترس کھاتے ہیں۔ اس لئے اُن کے توسط سے میرا پیٹ بھی پلٹا رہتا ہے۔“

”تو یہاں تمہیں سر سلطان نے بھیجا تھا۔“

”قسم کھا سکتا ہوں کہ انہوں نے کبھی مجھے عاشق ہو جانے کا مشورہ نہیں دیا۔ اس معاملے میں بالکل ٹھس آدمی ہیں....!“

”تم غلط کہہ رہے ہو کہ تمہیں یہاں ہر سلطان نے نہیں بھیجا۔“

”اگر تم یقین کرنے پر تیار نہیں تو میں تمہیں کسی طرح بھی یقین نہ دلا سکوں گا۔ عجیب اتفاق ہے کہ میں باقاعدہ طور پر جیلانی سیٹھ کے ہتھے چڑھ گیا۔ آخر اُس تہہ خانے میں ہوتا کیا ہے جس کا علم ان کی صاحب زادی کو بھی نہیں۔“

”تم دراصل یہی معلوم کرنا چاہتے تھے۔“

”میں نہیں معلوم کرنا چاہتا۔ بلکہ ان کی صاحب زادی اُس چیز کے بارے میں معلوم کرنا چاہتی تھیں۔ جس کی وجہ سے سیٹھ جیلانی پر ایسے مظالم ہو رہے تھے۔ ایک بازو ہی توڑ کر رکھ دیا۔“

”کیوں بکواس کر رہے ہو.... تم نے اُسے خواب آور دوا دے کر معلوم کر لیا تھا۔ کہ بازو صحیح و سلامت ہے۔“

”کیا کرتا.... اُن کی شکل ہی سے نہیں معلوم ہوتا تھا کہ بازو ٹوٹ گیا ہے۔ ظاہر ہے اصلیت معلوم ہو جانے کے بعد مجھے تشویش ہوئی ہوگی کہ آخر اس فراڈ کا کیا مقصد ہو سکتا ہے۔ پس ثابت ہوا کہ سیٹھ صاحب صرف میری اصلیت معلوم کرنا چاہتے تھے۔ حالانکہ یہ بھی حماقت تھی جبکہ تم لوگ مجھے اچھی طرح جانتے تھے۔“

”ہم تو یہاں تمہاری موجودگی کی وجہ جانتا چاہتے ہیں۔!“

”کہو تو اب دو چار عشقیہ اشعار بھی سنا دوں۔!“ عمران ٹھنڈی سانس لے کر بولا۔

”علی عمران....! شاہ دارا میں تمہاری دھجیاں اڑ جائیں گی۔ یہ تمہارا شہر نہیں ہے.... ہم

تمہارے باپ یا سر سلطان کی پہنچ سے باہر ہیں۔!“

”اسی لئے اس قدر پریشان نظر آتے ہو۔!“

”ہم قطعی پریشان نہیں ہیں۔!“

”پھر یہاں میری موجودگی کی وجہ جاننے کے لئے اتنے پاپڑ کیوں بیل رہے ہو۔!“

”اپنی معلومات میں اضافہ کرنے کے لئے۔!“

”خاصا اضافہ کر دیا ہے میں نے تمہاری معلومات میں۔!“

”ہمیں وہ معلوم ہونا چاہئے جو ہم جانتا چاہتے ہیں۔!“

”تم تو خواہ مخواہ اجنبی لوگوں کو سامنے لا کر اُن سے میری جان پہچان ثابت کرنے کی بھی کوشش کرتے ہو....!“

”تو تم اُس عورت جو لیانا فز وائر کو نہیں جانتے۔!“

”نہیں میں نہیں جانتا.... پتا نہیں تم لوگ کس قسم کے بخار میں مبتلا ہو گئے ہو۔ میں فی الحال

صرف مریض عشق ہوں۔!“

”صرف بارہ گھنٹے.... تمہیں بھی صرف بارہ گھنٹے دیئے جاتے ہیں۔!“

”کس بات کے....!“

”محکمہ خارجہ کی خصوصی سیکرٹ سروس کے سربراہ کے بارے میں....!“

”بس....!“ عمران اُس کی بات کاٹ کر بولا۔ ”نہ بارہ گھنٹے نہ بارہ دن.... جس کے بارے

میں کچھ نہیں جانتا کیا بتا سکوں گا۔ میرا خیال ہے اس کے لئے تمہیں سر سلطان ہی کو پکڑ بلوانا پڑے

گا.... ویسے تم لوگوں کی کوئی بات میرے پلے نہیں پڑ رہی۔ کبھی یہاں میری موجودگی کا اصل

مقصد معلوم کرنا چاہتے ہو اور کبھی سیکرٹ سروس کے سربراہ کی بات کرنے لگتے ہو۔!“

”ہمارا خیال ہے کہ اُس کے سربراہ کو تم ہی ہو....!“

”اس پر عمران نے ایک زوردار قہقہہ لگایا اور دیر تک ہنستا رہا پھر بولا ”مسخرہ پن کی حد ہوئی۔“

میں اور کسی ادارے کا سربراہ.... کیا بات کہی ہے تم نے.... سربراہ دھکے کھانے کے لئے نہیں ہوتے.... وہ صرف نقشے مرتب کیا کرتے ہیں۔ فیلڈ ورکرز کے لئے۔“

”تو تمہیں اسی سے ہدایات ملتی ہیں۔!“

”ہرگز نہیں....! سر سلطان سے براہ راست میرا رابطہ رہتا ہے۔!“

”اور تم آج کل اُن کے لئے اُس لڑکی کے بارے میں معلومات فراہم کر رہے ہو جو طہران سے آئی ہے۔!“

”ایسا کوئی کام میرے سپرد نہیں کیا گیا۔!“ کچھ دیر کے لئے سناٹا چھا گیا۔ ایسا معلوم ہوتا تھا جیسے ان کی سمجھ میں نہ آ رہا ہو کہ اب اُن سے کیا پوچھیں۔ دفعتاً عمران بولا۔!

”اب تم بھی میرے ایک سوال کا جواب دے کر میری الجھن رفع کر دو۔!“

”پوچھو....!“ نقاب پوش چونک کر بولا۔

”غزالہ اور تمہارا وہ آدمی کروں سے کیسے غائب ہو گئے تھے۔!“

”اُس عمارت میں بھی تہہ خانہ موجود ہے اور چاروں کمروں میں اُسکے راستے موجود ہیں۔!“

”ایک بڑی الجھن رفع کر دی تم نے.... میں سمجھا تھا شاید کچھ جادو وادو کی کہانی سناؤ گے۔!“

بس اب جلدی سے مجھے اُس سے ملا دو....!“

”تم اب اُس سے نہیں مل سکتے۔!“

”بڑا دھوکا کھایا....!“ عمران برا سا منہ بنا کر بولا۔

”کیا مطلب....؟“

”خواہ مخواہ تمہارے سوالات کے جواب دیتا رہا۔ میں تو سمجھا تھا کہ اس کے بعد تم مجھے اُس کے پاس پہنچا دو گے۔!“

”تم نے ابھی تک ہمیں صرف وہی بتایا ہے جو ہم پہلے ہی سے جانتے ہیں۔!“

”یا پھر وہ پوچھا ہے جس کا علم مجھے نہیں ہے۔!“

”صرف بارہ گھنٹے علی عمران! اُس کے بعد قتل کر دیئے جاؤ گے۔!“

”تمہاری وجہ سے قتل ہو جانے کا بھی تجربہ ہو جائے گا۔ بہت شکریہ۔! لیکن یہ تم ہاتھ میں

چابک کیوں لئے بیٹھے رہتے ہو۔ دوسرے تو خالی ہاتھ ہیں۔!“

”شکر کرو کہ تمہیں اس چابک کا تجربہ نہیں ہوا۔!“

”چلو یہ بھی ہو جائے مجھے کوئی اعتراض نہیں۔!“

”یہ بات ہے....؟“

”ہاں.... ہاں.... آجاؤ میدان میں۔!“ عمران نے ہاتھ ہلا کر اُسے لکارا تھا۔

نقاب پوش آہستہ آہستہ کرسی سے اٹھا تھا۔ اور بڑی متانت سے چلتا ہوا کمرے کے وسط میں آگیا۔ پھر اچانک چابک کی ”شائیں“ کمرے میں گونجی.... اور عمران چھلانگ لگا کر ایک طرف ہٹ گیا۔ وار خالی کیا تھا۔

نقاب پوش نے پھر بڑی پھرتی سے چابک گھمایا۔ لیکن عمران نے اس بار بچنے کی کوشش نہیں کی تھی بلکہ سیدھا نقاب پوش کی طرف دوڑ گیا تھا۔ اس طرح چابک اُس کے جسم سے لپٹتا چلا گیا۔ نقاب پوش کو سنبھلنے کا بھی موقع نہ مل سکا۔ اور عمران پوری قوت سے اس سے جا ٹکرایا۔ دونوں فرش پر گرے تھے۔ پھر قبل اس کے نقاب پوش اپنی کوشش سے اٹھ سکتا! عمران اُسے بھی سمیٹا ہوا اٹھ کھڑا ہوا۔ اور اس طرح وہ اُسے ڈھال بنا کر اسٹین گن والے کی طرف مڑتا ہوا بولا۔! ”اب یوں فار کرو کہ گولی اس کے جسم کو چھیدتی ہوئی میرے جسم میں پیوست ہو جائے۔!“ اسٹین گن والے کے ہاتھ کانپ کر رہ گئے۔

نقاب پوش اُس کی گرفت سے نکل جانے کے لئے پورا زور صرف کر رہا تھا۔ لیکن کامیابی نہیں ہو رہی تھی۔

”اگر کوئی بھی قریب آیا تو اس کی گردن کی ہڈی ٹوٹ جائے گی۔ اگر تم لوگ واقعی مجھ سے واقف ہو تو یہ بھی جانتے ہو گے کہ میں جھوٹ نہیں بول رہا۔“ عمران نے کہا۔

جو جہاں تھا وہیں کھڑا رہا.... پھر عمران اسٹین گن والے سے بولا ”پہلے تم اسٹین گن فرش پر ڈال دو.... پھر دروازہ بولٹ کر دو.... چلو جلدی کرو.... ورنہ یہ مرا میرے ہاتھوں۔!“

دوسرا مسلح آدمی ابھی تک واپس نہیں آیا تھا۔ عقب سے ایک نقاب پوش بولا۔

”جو کہہ رہا ہے.... وہی کرو.... اس کے باوجود بھی یہ یہاں سے نکل نہیں سکے گا.... اسٹین گن فرش پر ڈال دو....!“

مسلح آدمی نے خاموشی سے تعمیل کی تھی....! جب وہ دروازہ بند کر چکا تو عمران نے اُس

سے کہا ”اب اسٹین گن کو ٹھوکر مار کر میری طرف روانہ کر دو۔!“  
 ”یہ نہیں ہو سکتا....!“ عقب سے ایک نقاب پوش بولا۔  
 ”خاموش بیٹھے رہو....!“ عمران غرایا۔ ”ابھی تک مجھے غصہ نہیں آیا تھا۔ اب آگیا ہے۔“  
 چلو کھسکاؤ ادھر اسٹین گن ورنہ یہ مرا....!“  
 اس کی گرفت میں آیا ہوا نقاب پوش گلو خلاصی کے لئے خاموشی سے جدوجہد کئے جا رہا تھا۔  
 ”تو کیا رہی ڈالوں۔!“ عمران دھاڑا۔  
 اسٹین گن فرش پر پھسلتی ہوئی اُس کے پیروں کے قریب آرکی۔ عمران نے گرفت میں آئے ہوئے نقاب پوش کو دھکا دیا اور وہ کسی قدر فاصلے پر جا پڑا۔ پھر عمران نے بڑی پھرتی سے اسٹین گن اٹھائی تھی۔  
 ”اب کیا خیال ہے دوستو۔!“ اُس نے انہیں للکارا۔  
 نقاب پوش ہتھیلیاں ٹیک کر فرش سے اٹھنے کی کوشش کر رہا تھا۔ لیکن ایسا معلوم ہوتا تھا جیسے اب اس کے جسم میں اس کی بھی سکت نہ رہی ہو۔  
 ”اب تم سب یہاں ایک قطار میں کھڑے ہو جاؤ۔!“ عمران نے اسٹین گن کو جنبش دے کر کہا۔ اتنی دیر میں گرا ہوا نقاب پوش پھر اٹھ کھڑا ہونے میں کامیاب ہو گیا تھا۔  
 ”لائسن میں.... دوسری طرف مڑ کر کھڑے ہو جاؤ۔!“  
 ”تم یہاں سے نکل نہیں سکو گے....!“ چوٹ کھانے والا نقاب پوش کراہ کر بولا۔  
 ”یہ میرا مسئلہ ہے تمہارا نہیں۔!“ عمران نے کہا اور اسٹین گن والے سے بولا ”تم بھی ادھر ہی آؤ.... چلو.... ہاں ٹھیک ہے.... یہیں کھڑے ہو جاؤ....!“  
 اس نے انہیں ایسی جگہ کھڑا کیا تھا کہ دروازہ کھلنے پر دوسری طرف والوں کو نظر نہ آسکیں.... اور وہ خود ان کے عقب میں تھا۔!

دفعتاً کسی نے دروازے پر دستک دی.... عمران انہیں کورکے ہوئے تیزی سے دروازے کی طرف بڑھا تھا۔ پھر اُس نے دروازہ اس طرح کھولا تھا کہ خود اوٹ میں ہو گیا.... جولیا کو ساتھ لے جانے والا مسلح آدمی کمرے میں داخل ہوا تھا۔ اُس کی نظر نقاب پوشوں اور اپنے ساتھی پر پڑی۔ اور وہ متحیرانہ انداز میں پوری طرح اُن کی طرف متوجہ ہوا یہی تھا کہ عمران والی گن اس کی

کبتی سے جا لگی۔

”اپنی گن فرش پر ڈال دو....!“ عمران آہستہ سے بولا۔  
 اُس نے کنکلیوں سے عمران کی طرف دیکھنے کی کوشش کی تھی اور گن ہاتھ سے چھوڑ دی تھی۔  
 ”تم بھی اُسی طرح کھڑے ہو جاؤ۔!“ عمران نے کہا۔  
 اور وہ آہستہ آہستہ چلتا ہوا ان کے قریب جا کھڑا ہوا.... عمران نے دروازہ بند کر کے بولٹ کیا اور کسی قدر فاصلے سے اُن کے سامنے آکھڑا ہوا۔  
 ”خواتین و حضرات۔!“ اُس نے انہیں مخاطب کیا۔ ”میری سمجھ میں نہیں آتا کہ اب میں آپ کا اچار ڈالوں یا تل کر کھاؤں....! ویسے میرے طرزِ مخاطب پر بُرا نہ مانئے گا۔ خواتین اس لئے کہا ہے کہ میں نے آپ پانچوں میں سے تین کی آواز تک نہیں سنی اسی لئے شبہ ہوتا ہے کہ آپ میں کوئی خاتون بھی ہو سکتی ہیں۔!“  
 وہ کچھ نہ بولے.... عمران نے کہا ”آپ نے میرے پہلے عشق میں کھنڈت ڈالی ہے اس لئے میری سمجھ میں نہیں آتا کہ اردو شاعری کے اعتبار سے آپ کے ساتھ کیا برتاؤ کیا جائے۔ رقیبوں کے تحفہ محاذ کی مثال اردو شاعری کی تاریخ میں تو نہیں ملتی۔ چنانچہ یہ طریق کار آپ نے کہاں سے اخذ فرمایا ہے۔!“  
 ”میں پھر کہتا ہوں کہ تم یہاں سے نکل نہیں سکو گے....!“ وہی نقاب پوش بولا جس نے شجی میں آکر عمران پر چابک برسانے کی کوشش کی تھی۔  
 ”میرے نکل جانے کا سوال ہی نہیں پیدا ہوتا۔ جہاں وہ غزال حسن وہاں میں۔!“  
 ”وہ یہاں نہیں ہے۔!“  
 ”پھر کہاں ہے!“ مجھے اُس کا پتہ بتاؤ.... وعدہ کرتا ہوں کہ تم میں سے کسی کو قتل نہیں کروں گا....!“  
 ”اپنی خیر مناؤ....!“ نقاب پوش مضحکانہ انداز میں ہنس کر بولا۔  
 ”میں کہتا ہوں خواہ مخواہ بات نہ بڑھاؤ.... لڑکی میری ذمہ داری تھی....! اُسے میرے حوالے کر دو۔ میں اُسے گھر تک پہنچا دوں۔ پھر تم لوگ تو ہو ہی زبردست.... دوبارہ اٹھانا۔!“  
 ”اور تمہیں کس خوشی میں چھوڑ دیا جائے۔!“



”اس خوشی میں کہ تم لوگ میرے لئے قطعی اجنبی ہو۔ بس اتفاقاً بھڑ ہو گئی جن معاملات کا میری ذات سے تعلق نہ ہو اُن میں دخل اندازی نہیں کرتا۔“

”م تو یہی سمجھتے ہیں کہ تم نے دخل انداز ہونے کی کوشش کی ہے۔!“

”محض غلط فہمی.... میں صرف لڑکی میں دل چسپی لے رہا تھا۔ تم لوگ تو خواہ مخواہ نازل ہو گئے۔!“

دو فٹ اُن دونوں نے کھانا شروع کر دیا جو نقاب پوش نہیں تھے! عمران کے کان کھڑے ہو گئے۔ کیونکہ اُس نے بھی کسی قسم کی گیس کی بو محسوس کر لی تھی.... سانس روکے کھڑا رہا.... پھر آہستہ آہستہ چلتا ہوا اُن لوگوں کے عقب میں چلا گیا!

وہ دونوں بُری طرح کھانتے ہوئے گھٹنوں کے بل بیٹھ گئے تھے! لیکن نقاب پوش پہلے ہی کی طرح پُر سکون کھڑے رہے....! پھر عمران کو اندازہ لگانے میں دیر نہیں لگی تھی کہ وہ بظاہر معمولی نقاب محسوس ہوتے تھے لیکن حقیقتاً گیس مارک تھے!

اُس نے دروازے کی طرف چھلانگ لگائی اور بولٹ گر کر پھرتی سے دروازہ کھولا۔ دوسری اسٹین گن ابھی تک دروازے کے قریب ہی پڑی ہوئی تھی اُسے ٹھوکر مار کر راہداری میں کھسکا تا ہوا خود بھی نکل آیا۔ نقاب پوش اپنی جگہوں سے ہلے بھی نہیں تھے۔ ایسا لگتا تھا جیسے ان کی قوت فیصلہ جواب دے گئی ہو۔!

عمران نے دروازہ بند کر دیا۔ خوش قسمتی سے وہ اس طرف سے بھی بولٹ کیا جاسکتا تھا۔ اور نکاسی کا صرف یہی ایک دروازہ تھا۔ عمران نے اُسے بولٹ کرتے ہوئے دو تین لمبی لمبی سانسیں لیں.... اس دوران سانس روکے ہی رہا تھا۔ پھر بھی گیس اس حد تک تو اثر انداز ہو ہی چکی تھی کہ ناک کے بانے میں سوزش محسوس ہونے لگی تھی۔

وہ ایک جانب چل پڑا.... کچھ ایسی زیادہ احتیاط بھی نہیں برت رہا تھا۔ جلد سے جلد اُس جگہ تک پہنچ جانا چاہتا تھا جہاں جولیانائز وائر کو رکھا گیا تھا۔ اور غزالہ کے بارے میں یقین نہیں تھا کہ وہ بھی یہیں ہوگی۔!

اس راہداری میں مختلف جگہوں پر تین مزید دروازے نظر آئے تھے۔ وہ انہیں بے دھڑک کھولتا چلا گیا تھا۔ لیکن وہ تینوں ہی کمرے خالی تھے۔

دوسری راہداری میں مڑنے سے قبل اُس نے دونوں اسٹین گنوں کے میگزین چیک کئے تھے۔ دونوں ہی بھرے ہوئے تھے۔ ایک گن کاندھے سے لٹکائی اور دوسری ہاتھ میں لئے ہوئے دوسری راہداری میں مڑ گیا۔

وہ راہداری پہلی کی نسبت مختصر تھی۔ اور یہاں ایک جانب صرف ایک ہی دروازہ نظر آیا تھا۔ اُسے بھی جلدی سے کھول کر بوکھلائے ہوئے لہجے میں بولا۔ ”نکو جلدی سے.... یہ اکڑوں کیوں بیٹھی ہوئی ہو۔!“

جولیانائز چھل پڑی۔ کیونکہ اُس کا رخ دروازے کی طرف نہیں تھا۔

”کک.... کیا ہوا....؟“ وہ لڑکھاتی ہوئی اُس کی طرف بڑھی۔ لیکن عمران نے کچھ کہے بغیر اُس کا ہاتھ پکڑا اور تیزی سے راہداری کے سرے کی طرف بڑھتا چلا گیا۔ یہاں سے بائیں جانب ایک دو ڈھائی فٹ چوڑا راستہ تھا جو خاصا طویل ثابت ہوا۔ اور پھر اُس کے اختتام پر تو عمران بھی اچھل پڑا تھا۔ یہ تو وہی جگہ تھی جہاں وہ اور غزالہ بیہوشی طاری کرنے والی ڈارٹوں کا نشانہ بنے تھے۔ یعنی غزالہ کے بنگلے والا تہہ خانہ تھا۔ سامنے ہی لفٹ کچ نظر آیا۔ لیکن لفٹ موجود نہیں تھی۔

”یہ ایک اسٹین گن تم سنیا لو....“ عمران نے جولیا سے کہا۔ ”اور اس راستے پر نظر رکھو اگر مخالف سمت سے کوئی آتا دکھائی دے تو بے دریغ فائر کر دینا۔!“

”وہ لوگ کہاں ہیں۔!“ جولیا نے بھرائی ہوئی آواز میں پوچھا۔

”میں انہیں اُسی کمرے میں بند کر آیا ہوں۔ ہو سکتا ہے وہ کسی طرح نکل آئیں اُس صورت میں ادھر ہی آئیں گے۔!“

جولیا وہاں سے ہٹ کر بتائی ہوئی جگہ پر جا پہنچی۔ اسٹین گن اُس کے ہاتھوں میں تھی۔ عمران لفٹ کچ کی طرف آیا.... اور سوئچ بورڈ کے اُس بٹن پر انگلی رکھ دی جس سے لفٹ نیچے آتی۔

ذرا ہی سی دیر میں لفٹ نیچے آئی تھی اور کچ کا دروازہ کھل گیا تھا۔

”چلو.... جلدی کرو.... واپس آؤ....!“ اُس نے جولیا کو آواز دی۔

وہ دوڑتی ہوئی اُس کے قریب آئی تھی۔ اور دونوں لفٹ میں داخل ہو گئے تھے۔

”ہم اوپر جائیں گے یا نیچے۔!“ جولیا پانچتی ہوئی بولی۔

”اوپر.... پوری طرح ہوشیار رہنا....!“

عمران نے سوچ بوجھ کی طرف ہاتھ بڑھایا۔

لفٹ حرکت میں آئی تھی۔ اور جولیا نچلا ہونٹ دانتوں میں دبائے عمران کو پُر تشویش نظروں سے دیکھتی رہی تھی!

لفٹ کو بنگلے کے گراؤنڈ فلوری پر روک دیا گیا.... دونوں باہر نکلے۔

”ادربا تم اُس جگہ کھڑی ہو کر چسک رہو۔ میں ذرا اس لفٹ کو ناقابل استعمال بنادوں!“

جولیا شین گن سنبھال کر اُس جگہ کھڑی ہو گئی جہاں سے دوسری طرف نظر رکھ سکتی۔

عمران نے نچلے سوچ بوجھ کو بڑی تیزی سے ہٹا کر بنانے کی کوشش کی تھی اور اس میں کامیاب بھی ہو گیا تھا۔ یعنی اب لفٹ تہہ خانے تک پہنچنے کے قابل نہیں رہ گئی تھی!

بنگلے میں سناٹا چھایا ہوا تھا۔ وہ جولیا کو وہیں روک کر کچن کی طرف بڑھتا چلا گیا۔ لیکن وہاں

کوئی بھی نہ ملا۔ ویسے کم از کم ایک آدھ ملازم وہاں ہر وقت ہی موجود رہتا تھا۔ پھر اُس نے پوری

چُلی منزل دیکھ ڈالی تھی لیکن ایک تنفس بھی نہیں نظر آیا تھا!

”آخر ہم کہاں ہیں۔ اور تم کسے تلاش کر رہے ہو۔“ جولیا نے الجھ کر پوچھا۔

”یہ ایک ایسے شخص کا بنگلہ ہے جس کا میں ملازم تھا!“

”میں نہیں سمجھی!“

”اطمینان سے تباؤں گا۔ لمبی کہانی ہے....“ عمران نے کہا اور اوپری منزل کے زینوں کی

طرف بڑھ گیا۔ اس سے پہلے وہ یہ دیکھنا نہیں بھولا تھا کہ چُلی منزل کا کوئی دروازہ کھلا ہوا تو نہیں

ہے۔ سب سے پہلے وہ غزالہ کی خواب گاہ میں داخل ہوا تھا۔ لیکن وہ خالی ہی ملی پھر جیلانی سیٹھ کی

خواب گاہ کا رخ کیا۔

ہینڈل گھما کر دروازہ کھولا.... اور اُس کے ہونٹ سیٹی بجانے کے سے انداز میں سکڑ گئے۔

جیلانی سیٹھ بستر پر چت پڑا ہوا نظر آیا تھا۔ قریب پہنچنے سے قبل ہی عمران نے اندازہ لگا لیا تھا کہ

اس میں زندگی کے آثار نہیں پائے جاتے۔

سربانے ایک لفافہ رکھا نظر آیا جس پر غزالہ کا نام تحریر تھا۔ لیکن لفافے کو بند نہیں کیا گیا

تھا۔ اُس میں سے ایک تہہ کیا ہوا پرچہ برآمد ہوا۔ یہ غزالہ ہی کے نام ایک خط تھا!

”غزالہ! تم نے مجھے سخت مایوس کیا ہے.... میں نے ماں بن کر تمہاری پرورش کی تھی اور

اپنی تربیت دینے کے انداز پر نازاں تھا۔ تصور بھی نہیں کر سکتا تھا کہ تم اُس کمرچین ملازم کے

ساتھ فرار ہو جاؤ گی.... میں کسی کو منہ دکھانے کے قابل نہیں رہا۔ اس لئے زہر پی رہا ہوں....

اگر تم میں ذرہ برابر بھی غیرت باقی ہے تو تم بھی زندہ نہ رہنا اگر دوسروں کی نظروں میں ہلکی ہو کر

بھی جینا پسند کرو تو مجھے کوئی اعتراض نہیں۔ میں تو دنیا سے جا رہا ہوں۔ محض شرمندگی سے بچنے

کے لئے.... خدا مجھے معاف کرے.... اگر تم سے یہ گناہ سرزد نہ ہوا ہوتا تو مجھ سے بھی یہ گناہ

سرزد نہ ہوتا!“

تحریر کے اختتام پر اُس نے اپنا نام لکھا تھا۔ عمران نے طویل سانس لی اور جولیا سے بولا۔

”جتنی جلدی ممکن ہو نکل چلو.... ہو سکتا ہے پولیس پہنچ ہی رہی ہو!“

”آخر قصہ کیا ہے.... یہ تو مردہ معلوم ہوتا ہے.... کون ہے....؟“

”وہی.... جس کا میں ملازم تھا!“ عمران نے لفافہ اپنی جیب میں رکھتے ہوئے کہا۔ اور میز پر

رکھے ہوئے گلاس کو بغور دیکھتا ہوا خواب گاہ سے نکل آیا۔ جولیا اُس کے پیچھے تھی۔ وہ صدر

دروازے کی بجائے عمارت کے عقبی دروازے کی طرف بڑھا تھا۔ سڑک پر نہیں نکلنا چاہتا تھا۔

کیونکہ سامنے والی زیر تعمیر بستی کے بہتیرے لوگ اسے جانتے تھے۔

اُس نے دروازہ کھولا تھا.... اور دونوں بنگلے سے نکل آئے تھے.... اس طرف دیرانہ ہی

تھا۔ سڑک کے کنارے ہی کنارے بنگلے تھے اور ان کا سلسلہ دور تک پھیلا ہوا تھا۔ کچھ دور چلنے

کے بعد وہ ایک خشک تالے میں اتر گئے!

”آخر ہم جا کہاں رہے ہیں!“ جولیا تھوڑی دیر بعد کراہ کر بولی۔ دفعتاً اُس کا بالیاں بچہ مڑ گیا

تھا اور وہ گرتے گرتے بچی تھی!

”کیا تم اپنے گھر میں ان جوتوں سمیت سوئی تھیں!“

”قطعاً نہیں.... آرام سے بستر پر سوئی تھی۔ لیکن یہ کم بخت میرے جوتے ساتھ لانا نہیں

بھولے تھے!“

”خوش ذوق لوگ معلوم ہوتے ہیں!“

”کہیں بیٹھے کاٹھکانا بھی ہے یا یونہی بھٹکتے پھریں گے!“

”ہے کیوں نہیں۔ اصل قیام تو پولیس ہوٹل میں تھا جو پولیس ہیڈ کوارٹر کے سامنے واقع ہے۔“

”کتنا بچے جن دیئے یا نہیں۔۔۔!“

عمران چلتے چلتے رک کر اُسے گھورنے لگا۔

”چلتے رہو۔۔۔!“ وہ درودی سے بولی ”یہ بات تو سبھی جانتے ہیں کہ تم شاہ مدار کی کسی حاملہ

کتیا کے لئے تشویش میں مبتلا ہو کر گھر سے بھاگے تھے۔!“

”اوہ۔۔۔ تو شاید وہ ٹیلی گرام میز پر ہی رہ گیا تھا۔!“

”اور اس وقت نیو بھی وہیں موجود تھا۔!“ جولیانے کہا۔

”خیر دیکھو گا اُسے بھی۔!“

”کیا قصہ تھا۔!“

”نیچے دیکھ کر چلو ورنہ یہ ٹاپ ہیل جوتے میرے کاندھے پر سوار ہو جائیں گے۔!“

”کتنا اور چلنا پڑے گا۔!“

”میں نہیں جانتا کہ یہ خشک نالہ کہاں لے جائے گا۔!“

”بس تو پھر فی الحال یہیں بیٹھ جاؤ۔۔۔ بائیں ٹخنے میں تکلیف بڑھتی جا رہی ہے۔۔۔ کہیں

موج نہ آگئی ہو۔۔۔!“

”بھوک کے مارے بُرا حال ہے۔ پتا نہیں کب سے کھانا نصیب نہ ہوا ہو۔ آج کون سی تاریخ

ہے۔۔۔!“

”بارہ فروری۔۔۔ کیوں۔۔۔!“

”اوہ۔۔۔ تو اس حال میں تین دن گزر رہے ہیں۔۔۔ گویا۔۔۔ ڈیڑھ دن سے میں نے کچھ

نہیں کھایا۔۔۔!“ عمران کراہ کر بولا۔ ”بس بیٹھ ہی جاؤ۔۔۔ ناحق تاریخ بتائی تھی تم نے۔ اب تو

مجھ سے بھی نہیں چلا جائے گا۔!“ جولیانے پتھر پر بیٹھ کر اپنے جوتے اتارنے لگی۔

عمران اپنے پیٹ کی قراقرس سن کر منہ بنا رہا تھا۔ جولیانے جوتے اتار چکی تھی۔ بالیاں ٹخنے لٹو لٹی

ہوئی بولی ”سخت تکلیف ہو گئی ہے۔!“

”بتاؤ۔۔۔ میں تمہارے لئے کیا کر سکتا ہوں۔!“

”جھک مارتے رہو۔۔۔!“

”یہ ناممکن ہے کہ اپنے آدمیوں میں سے کسی نے تمہارے اغواہ کنندگان کا تعاقب نہ کیا

ہو۔!“ عمران نے پُر تشویش لہجے میں کہا ”کیونکہ نقشہ کچھ اسی طور پر ترتیب دیا گیا تھا۔!“

جولیانے اپنا اور جوزف کا کارنامہ بیان کرتے ہوئے کہا ”وہ ہانگ کانگ سے آیا تھا۔ تعلق

پیری تانگ سے بتاتا ہے۔۔۔ اس کا یہ مطلب ہوا کہ منشیات کی اسمگلنگ کا پکڑا ہوا معلوم ہوتا ہے۔!“

”اُس سے اور کیا معلومات حاصل ہوئیں۔۔۔ لیکن ٹھہرو۔۔۔ ہم شاید کسی نالے میں بیٹھے

ہوئے ہیں۔!“ عمران نے کہا اور اٹھ ہی رہا تھا کہ منہ کے بل نیچے چلا گیا۔ جولیانے خود اُس پر آگری

تھی۔۔۔ ایسا ہی زبردست دھماکہ تھا۔ زمین ہل کر رہ گئی تھی۔۔۔ دھماکہ زیادہ دور نہیں ہوا

تھا۔۔۔ وہ اٹھنے کی کوشش کر رہی رہے تھے کہ تھوڑے ہی فاصلے پر اینٹوں اور پتھروں کی بارش

ہونے لگی۔

”بھاگو۔۔۔!“ عمران اُسے کھینچ کر اٹھاتا ہوا بولا ”شاید میرے فرار نے انہیں اس حرکت پر

مجبور کر دیا۔۔۔!“

تھوڑی دیر بعد وہ ہائی دے کی طرف آٹکے تھے۔۔۔ اور جولیانے ہی طرح ہانپ رہی تھی۔ پتا

نہیں کس طرح گرتی پڑتی یہاں تک پہنچی تھی۔ بائیں پیر کی تکلیف بہت زیادہ بڑھ گئی تھی۔!

”اب تو نہیں چلا جاتا۔۔۔!“ جولیانے کراہتی ہوئی بولی۔

”پھر بیٹھ جاؤ۔۔۔!“ عمران بے بسی سے بولا۔ ”اگر سڑک پر جمہیں کاندھے پر بٹھاؤں گا تو

دوسرے بھی ہاتھ بٹانے کے لئے دوڑ پڑیں گے۔!“

”کینے ہو۔۔۔!“ کہتی ہوئی وہ سڑک کے کنارے بیٹھ گئی۔

”شاید اب پولیس کو وہاں بلے کے ڈھیر کے علاوہ اور کچھ نہ مل سکے۔!“ عمران نے کہا

”میں کچھ نہیں سن رہی! ابھی الفاظ نہ ضائع کرو۔۔۔! سوال تو یہ ہے کہ ہم اُس ہوٹل تک

کیسے پہنچیں گے جہاں تمہارا قیام ہے۔!“

”شاید کسی سے لفٹ مل جائے۔!“

”لیکن ہم لفٹ دینے والے کو کیا بتائیں گے۔۔۔!“

”تم اس کی فکر نہ کرو۔۔۔!“

تھوڑی دیر بعد عمران نے ایک گاڑی رکوائی۔ اور گاڑی والے کو ایک دکھ بھری داستان

سنانے کے لئے اشارت لیتا ہوا ہوا۔

”اور پھر اُن دونوں نے ریو اور نکال لئے۔ ہمیں گاڑی سے اتار کر سڑک کے کنارے کرا کر دیا اور خود ہماری گاڑی لے کر چپت ہو گئے۔“

”کدھر گئے ہیں۔“ گاڑی والے نے پوچھا۔

عمران نے مخالف سمت میں ہاتھ اٹھا دیا۔

”چلے دیکھتے ہیں۔“

”جی نہیں! وہ دونوں مسلح ہیں۔ بس آپ ازراہ کرم ہمیں پولیس ہیڈ کوارٹر کے سامنے اُتار دیجئے گا۔۔۔ ہم رپورٹ درج کروا دیں گے۔۔۔“

”اُس سے کچھ بھی نہیں ہو گا۔“ گاڑی والے نے کہا۔ ”یہاں اپنے معاملات خود ہی پنپانے پڑتے ہیں۔ پولیس ہمارے باپ کی نوکر نہیں ہے۔“

”دیکھا جائے گا جناب۔۔۔ میں اُن کے پیچھے جانے کا خطرہ مول نہیں لے سکتا۔ آپ دیکھ رہے ہیں کہ یہ ایک غیر ملکی خاتون ہیں۔۔۔ بغرض سیاحت ہمارے ملک میں تشریف لائی ہیں۔۔۔ اور اس خوفناک تجربے کی یادیں لے کر واپس جائیں گی۔“

”آپ کی مرضی۔۔۔ بیٹے جانیے پچھلی سیٹ پر۔۔۔“

اس طرح وہ پولیس کے ہیڈ کوارٹر تک پہنچے۔۔۔ پولیس ہوٹل اُس کے سامنے ہی تھا۔

”میرے لائق اور کوئی خدمت۔۔۔“ گاڑی والے نے پوچھا۔

”جی نہیں شکریہ! ہم پولیس ہوٹل میں مقیم ہیں۔ رپورٹ درج کرا کے وہیں چلے جائیں گے۔“

پھر آدھے گھنٹے کے اندر اندر عمران کو معلوم ہو گیا تھا کہ سیٹھ جیلانی کا بنگلہ ایک دھماکے کے بعد بلے کے ڈھیر میں تبدیل ہو گیا۔

”دراصل ہماری وجہ سے یہ سب کچھ ہوا۔“ عمران نے پُر تشویش لہجے میں کہا۔

”اب تم اپنی کہانی سنا سکتے ہو۔“ جولیا بولی ”آخر تم ان سات آدمیوں کو کس طرح ڈونج دے سکے تھے۔۔۔“

”انہوں نے خود ہی اپنے لئے گڑھا کھودا تھا۔“ عمران نے کہا اور اس کمرے کی روداد سناتا ہوا

بولے۔ ”میں نے انہیں تو میں کر لینے کے بعد نکل جانا چاہا تھا۔ لیکن ٹھیک اُسی وقت کمرے کے

کسی حصے سے گیس خارج ہونے لگی۔ وہ پانچوں نقاب پوش دراصل گیس ماسک پہنے ہوئے تھے۔ اس لئے اُن پر کوئی اثر نہیں ہوا تھا۔ لیکن وہ دونوں مسلح آدمی جو بے نقاب تھے۔ کھانٹے کھانٹے بیہوش ہو گئے تھے۔۔۔۔۔“

”تم تو گیس ماسک نہیں پہنے ہوئے تھے۔! پھر کیسے بچ نکلے۔!“

”جس دم کی مشق نے سہارا دیا تھا۔“

”وہ کس کی لاش تھی جو ہم نے اُس بنگلے کے بیڈروم میں دیکھی تھی۔!“

عمران جیلانی سیٹھ کے بارے میں بتانے لگا۔

”اوہ۔۔۔ تو کوئی لڑکی بھی تھی تمہارے ساتھ۔“ جولیا آنکھیں نکال کر بولی۔

”تھی تو لیکن اب نہ جانے کہاں اور کس حال میں ہو گی۔!“

”تو اس کے باپ نے خود کشی کر لی۔۔۔۔۔“

”مجھے اس پر شبہ ہے۔!“ عمران طویل سانس لے کر بولا۔ ”اُسے زہر پینے پر مجبور کیا گیا

ہو گا۔ غالباً اُن کی اسکیم یہ تھی کہ پولیس کو اُس لاش کے بارے میں اطلاع دے دیتے۔! اور

سرہانے پایا جانے والا خط ہم دونوں کو اس کا ذمہ قرار دیتا اور پولیس ہماری تلاش میں نکل کھڑی

ہوتی۔ لیکن میرے فرار نے اُن کا کھیل بگاڑ دیا۔ پھر انہوں نے یہی مناسب سمجھا کہ لاش کو پولیس

کے ہاتھ نہ لگنے دیں۔ اب اگر بلے سے لاش برآمد بھی ہوئی تو زہر کے بارے میں نہیں سوچا

جائے گا۔ پولیس دھماکے کے اسباب کا پتا لگانے میں مشغول ہو جائے گی۔

”خواہ مخواہ انہوں نے اتنا گھماؤ پھراؤ اختیار کیا۔ اُس کے باپ سے تمہارے خلاف بیٹی کے

انخواہ کی رپورٹ کرا دیتے۔!“

”اور پھر میں پولیس کے ہتھے چڑھ کر اسے اُس تہہ خانے کی موجودگی کی اطلاع دے دیتا جس

میں انہوں نے کسی قسم کی مشین لگا رکھی تھیں۔ ویسے میں اتنی جلدی میں تھا کہ اُن مشینوں کے

بارے میں چھان بین نہ کر سکا۔!“

”تو کیا وہ سب ختم ہو گئے ہوں گے۔!“

”مجھے اس میں بھی شبہ ہے۔! میری دانست میں عمارت انہی لوگوں نے تباہ کر دی۔ اگر میں

فرار نہ ہو گیا ہوتا تو عمارت بھی برقرار رہتی۔!“

”لیکن آخر انہوں نے اپنے ایک ساتھی کو مار کیوں ڈالا!“

”اس لئے کہ میری اصلیت سے واقف ہو گئے تھے۔ سیٹھ جیلانی بودا آدمی تھا۔ ان کی دانت میں وہ مجھے سب کچھ بتا دیتا۔!“

”اس لئے انہوں نے اُسے ختم ہی کر دیا۔“ جولیا نے جملہ پورا کر دیا۔ لہجہ ایسا ہی تھا جیسے عمران کے بیان کو محض بکواس سمجھ رہی ہو۔

عمران نے لا پرواہی ظاہر کرنے کیلئے شانے سکڑے تھے اور دوسری طرف دیکھنے لگا تھا۔ تھوڑی دیر بعد اُس نے کہا۔ ”ابھی تک تم نے مجھے وہ فون نمبر نہیں بتایا جس پر وہ آدمی کسی سے رابطہ قائم کر کے احکام لیا کرتا تھا۔!“

”ایکس ٹو نے بتایا تھا کہ نمبر مقامی نہیں ہے۔ سات اعداد کا تھا۔!“

”اور تم نے اپنے طور پر معلوم کرنے کی بھی کوشش کی تھی کہ نمبر کہاں کا ہے۔!“

”نہیں.... میں صرف اُسی میں سر کھپاتی ہوں جو میرے ذمے ڈال دیا جاتا ہے۔!“

”مجھے بتاؤ اگر یاد ہو۔!“

”سات ایک تین دو پانچ آٹھ تین....!“

”اگر تمہاری یادداشت دھوکا نہیں دیتی تو سات ایک ڈائریکٹ ڈائیکٹ سسٹم میں شاہ دارا کا نمبر ہے....!“

”نہیں....!“ جولیا چونک پڑی۔

”اب یہ دیکھنا ہے کہ یہاں تین دو پانچ آٹھ تین کس کا نمبر ہے۔!“ عمران نے کہا اور فون کا ریسپور اٹھا کر روم سروس والوں سے ایک ٹیلی فون ڈائریکٹری طلب کر لی۔

”مجھے نیند آرہی ہے....!“ جولیا بُرا سا منہ بنا کر بولی۔

”جا کر سو جاؤ۔!“ عمران نے دوسرے کمرے کی طرف اشارہ کیا۔

یہ تین کمروں والا سوٹ تھا۔

”نہیں ابھی نہیں....!“ جولیا سر ہلا کر بولی ”حاملہ کیا والی بات تو رہی گئی۔!“

”اُس نے بچے جن دیئے تھے۔!“

”کر کے کہہ دو۔“

”کوڑ میں نہیں تھا حقیقت تھی۔!“

اتنے میں کسی نے دروازے پر دستک دی تھی اور اجازت مل جانے پر دروازہ کھول کر اندر آیا تھا۔ روم سروس کا ویئر ٹیلی فون ڈائریکٹری لایا تھا۔ اُس کے چلے جانے پر جولیا بولی ”کیا وہ تمہاری کوئی رشتہ دار تھی۔!“

”بہر حال سوئیس نہیں تھی....!“ عمران ہایو ساندہ انداز میں سر ہلا کر بولا۔

”سوئیس کتابیں نہیں ہوتیں۔!“

”لیکن بھونکتی بھی ہیں اور کانتی بھی ہیں۔!“

”تو پھر میں دانت ہی تیز کر رکھوں۔“ جولیا اٹھتی ہوئی بولی تھی۔ اور دوسرے کمرے میں چلی گئی تھی۔ عمران ڈائریکٹری کے ورق التناہل۔

اور پھر کچھ دیر بعد وہ اُس نمبر کو تلاش کر لینے میں کامیاب ہو گیا تھا.... کسی خان ضرغام کی اقامت گاہ کا نمبر تھا۔ عمارت کا نام تھا خان دلا۔



کیپٹن خاور اور لیفٹیننٹ چوہان شاہ دارا میں بھٹکتے پھر رہے تھے۔ کیونکہ انہوں نے آخر کار جولیا نافرو واٹر کا سرخ کھودیا تھا۔ اغواء کنندگان کا تعاقب کرتے ہوئے یہاں پہنچے تھے۔ محض اتفاق تھا کہ شاہ دارا کی ایک سڑک پر اُن کی گاڑی کا انجن اچانک بند ہو گیا.... اور اغواء کنندگان کی گاڑی آگے نکلی چلی گئی....! پھر وہ آدھے گھنٹے سے قبل انجن کو دوبارہ کار آمد نہیں بنا سکے تھے۔ رات کا بقیہ حصہ ایک ہوٹل میں گزار کر پھر نکل کھڑے ہوئے۔ لیکن بس یونہی بھٹکتے پھر رہے تھے۔ انہیں یقین تھا کہ گاڑی کی نمبر پلیٹ جعلی تھی۔ اس یقین کی تصدیق یوں ہو گئی کہ رجسٹریشن آفس میں اُس نمبر کی گاڑی کا اندراج نہیں تھا۔!

”اب کیا کریں؟“ خاور ٹھنڈی سانس لے کر بولا۔

”ممبر کے علاوہ اور کیا چارہ ہے۔!“ چوہان فی الحال اور کیا کہہ سکتا تھا۔

”عمران بھی تو یہیں ہے۔ ایک اطلاع کے مطابق....!“

”ہاں.... اگر شاہ دارا ہی کا کوئی قصہ تھا تو یہیں ہونا چاہئے....!“

”تو پھر اُسی کی تلاش کریں۔!“

”اس سے کیا ہوگا....؟“ چوہان پُر تھکر لہجے میں بولا۔

”اگر وہ بھی اس کیس سے متعلق یہاں کچھ کر رہا ہے تو کچھ لوگ یقینی طور پر اُس کی نظر میں ہوں گے! اُن کے ٹھکانوں سے واقف ہوگا.... ہو سکتا ہے جو لیا دہیں کہیں لے جانی گئی ہو!“

”بات تو ٹھیک ہے.... لیکن عمران ہی کو کہاں تلاش کریں!“

”اُس کے سلسلے میں یہاں کی کسی لیڈی ڈاکٹر زیا کا نام سنا گیا تھا۔ مطلب یہ کہ وہ میسج کسی

لیڈی ڈاکٹر زیا ہی کی طرف سے تھا۔“

”لیکن سوال تو یہ ہے کہ ہم براہ راست اُس سے پوچھ گچھ کر بھی سکیں گے یا نہیں پہلی ہی حماقت بچھتاوا بنی ہوئی ہے۔ ہمیں اُن کا تعاقب کرنے کی بجائے مداخلت کرنی چاہئے تھی۔ پتا نہیں

بیچاری کا کیا حشر ہوا ہو!“

سہ پہر تک وہ کوئی فیصلہ نہیں کر سکے تھے کہ انہیں اب کیا کرنا چاہئے۔

پھر انہوں نے شاہ دارا میں ایک زبردست دھماکے کی گونج سنی تھی اور سارے شہر میں زلزلہ سا آگیا تھا۔ لوگ گھبرا کر چھتوں کے نیچے سے کھلی فضاء میں نکل آئے تھے۔ عجیب سی بد

حواسی طاری ہو گئی تھی پورے شہر پر.... کوئی کہتا ہوائی جہاز گرا ہے۔ کوئی فوج کے اسلحے کے ذخیرے کی تباہی کی کہانی سناتا۔ کہیں غیر قانونی طور پر بنائے جانے والے بموں کی بات چھڑی

ہوئی تھی۔ اصل واقعہ دو گھنٹے کے بعد معلوم ہو سکا تھا۔ شہر کے ایک متمول فرد جیلانی سیٹھ کا بنگلہ دھماکے سے اڑ گیا تھا اور نہیں کہا جاسکتا تھا کہ کتنے افراد بلے میں دب کر مر گئے ہوں۔!

”کہیں یہ بھی اُسی سلسلے کی کوئی کڑی نہ ہو....!“ خاور نے کہا۔

”میں بھی یہی سوچ رہا ہوں....!“ چوہان بولا۔ ”اُس سر پھرے کا معاملہ ہے۔!“

”لیکن ایکس ٹو نے اُس کے بارے میں کچھ بھی نہیں کہا تھا۔!“

”وہ بیچارہ.... مجھے تو ایسا لگتا ہے جیسے وہ بھی عمران کے ہاتھوں کٹھ پتلی بن کر رہ گیا ہو۔!“

خلافت کے ہجوم میں مل کر وہ دونوں بھی ادھر ادھر جانکے تھے جہاں حادثہ ہوا تھا۔ وہ بنگلہ تو ڈھیر ہو ہی گیا تھا لیکن آس پاس کی چند اور عمارتیں بھی اُس دھماکے سے متاثر ہوئی تھیں.... پولیس نے ابھی تک اُس علاقے کی حد بندی نہیں کی تھی.... اس لئے فائر بریگیڈ کے عملے کو اپنے کام میں دشواری پیش آرہی تھی.... دیے پولیس کو شش کر رہی تھی کہ لوگ بلے کے قریب نہ

”اوہ.... یہ یہاں کیا کر رہی ہے۔!“ دفعتاً خاور چونک کر بولا۔

”کون....؟“ چوہان اُس کی طرف متوجہ ہوا۔

”ڈاکٹر زیا.... اور کچھ پریشان سی بھی لگ رہی ہے۔!“

اس حادثے سے قبل ہی وہ زیا کو تلاش کر کے اُس کے مکان اور مطب دیکھ چکے تھے اور دور سے خود اُسے بھی دیکھا تھا....!

”ہاں ہے تو وہی....“ چوہان نے کہا! اور غیر معمولی طور پر مضطرب نظر آتی ہے.... میرا

خیال ہے کہ اب ہمیں اس نئے بات کرنی ہی چاہئے۔!“

”لیکن پھر سوال پیدا ہوتا ہے....!“

”کچھ نہیں.... دیکھا جائے گا!“ چوہان نے کہا اور آگے بڑھ کر زیا کے قریب جا کھڑا ہوا۔!“

”ڈاکٹر زیا.... پلیز....!“ وہ آہستہ سے بولا۔ اور زیا اچھل پڑی۔

”ف... فرمائیے....!“

”ایک بے حد اہم مسئلے پر آپ سے بات کرنی تھی....!“

”یہاں.... اس وقت....!“

”جی ہاں.... اور وہ مسئلہ ہے علی عمران....!“

”اوہ....!“ زیا کی آواز کانپ گئی۔ ”آپ کون ہیں۔؟“

”اُسی کا ایک ساتھی....!“

”یعنی کہ....!“

”آپ یقین کیجئے میں وہ میسج بھی دہرا سکتا ہوں جو آپ نے ٹیلی گرام سے اُسے بھجوائی تھی۔!“

”ج... چلے....“ میری گاڑی کی طرف.... یہاں اس بھیڑ میں بات نہیں کر سکتی یہ کیا

ہوا.... اور کیسے ہوا....!“

خاور اور چوہان اُس کے ساتھ گاڑی تک آئے تھے۔

”وہ یہیں تھے.... اسی عمارت میں۔!“ زیا ہانپتی ہوئی بولی۔

”عمران! یہاں تھا....!“

”جی ہاں....!“

”وہ کس طرح....!“

”جب آپ یہی نہیں جانتے تو آپ کو ان کی تلاش مجھ تک کیسے لے آئی ہے!“

خاصا اندھیرا پھیل گیا تھا۔ وہ لوگ بھیڑ سے الگ تھلگ گاڑی کے قریب کھڑے ہوئے تھے۔

”یہ بتانا بہت مشکل ہے ڈاکٹر!“

”تب پھر آپ ان کے ایسے ساتھیوں میں سے نہیں ہو سکتے جو انہیں تلاش کرتے ہوئے

یہاں تک چلے آئیں۔“

”یہ ٹھیک کہہ رہے ہیں ڈاکٹر۔“ گاڑی کے عقب سے آواز آئی۔

”یہ کون تھا....!“ زیبا اچھل پڑی۔

”وہی.... جس کی ہمیں تلاش تھی۔“ خاور عمران کی آواز پہچان کر بولا۔

”لیکن ڈاکٹر میں فی الحال تمہیں اپنی شکل نہیں دکھا سکتا۔“ آواز پھر آئی۔ اور اس بار زیبا کو

بھی یقین آگیا کہ وہ عمران ہی کی آواز ہو سکتی ہے۔

اس جگہ خاصا اندھیرا تھا کیونکہ زیبا نے اپنی گاڑی زیر تعمیر بستی کے ایک حصے میں کھڑی کی تھی۔

”اور ڈاکٹر.... یہاں تمہاری موجودگی مناسب نہیں ہے! ان دونوں کو یہیں چھوڑ دو....“

اور خود یہاں سے فوراً روانہ ہو جاؤ۔“

ڈاکٹر زیبا نے چپ چاپ تعمیل کی تھی۔ دونوں گاڑی سے الگ ہٹ کر کھڑے ہو گئے اور وہ

نکلی چلی گئی۔ وہ دونوں تاریکی میں آنکھیں پھاڑنے لگے۔

”تم کہاں ہو....!“ بالآخر خاور نے اُسے آواز دی۔

”ادھر.... میرے پیچھے چلے آؤ....!“ عمران کی آواز آئی اور ایک دیوار کی اوٹ سے ایک

سایہ نکل کر بائیں جانب بڑھا! خاور نے چوہان کو ٹھوکا دیا تھا اور وہ اُس کے پیچھے چل پڑے تھے۔

کچھ دور چلنے کے بعد سایہ رک گیا اور ان کی طرف مڑ کر بولا۔ ”میں ایک دشواری میں پڑ گیا

ہوں۔ اس لئے میک اپ میں ہوں۔!“

”اس سے کوئی فرق نہیں پڑتا۔“ چوہان بولا۔ ”ہم تمہیں آواز سے بھی پہچان سکتے ہیں۔“

اور ہم بھی ایک دشواری میں پڑ گئے ہیں۔!“

”تمہاری دشواری پتلیس ہوٹل کے کمرہ نمبر ستائیس میں اس وقت غالباً گہری نیند سو رہی ہو گی۔!“

”کک.... کیا مطلب....؟“

”جو لیا....!“

”تم کیا کہنا چاہتے ہو۔!“

”میں صرف یہ پوچھنا چاہتا ہوں کہ تم لوگوں نے آخر اس طویل سفر کی زحمت کیوں مول

لی۔ جیسے ہی احساس ہوا تھا کہ وہ اُسے شہر سے باہر لے جا رہے ہیں۔ اُسی وقت مداخلت کی ہوتی۔!“

”ہمیں اپنی غلطی کا اعتراف ہے! ہمیں پہنچ کر اچانک ایک جگہ ہماری گاڑی کا انجن بند ہو گیا

اور وہ نکل گئے۔!“

”محض اتفاق تھا کہ میں بھی اُسی جگہ جا پھنسا جہاں وہ پہلے ہی سے موجود تھی ورنہ شاید وہ اپنی

زندگی سے ہاتھ دھو چکی ہوتی۔!“

”تو پھر اب ہمیں کیا کرنا چاہئے۔!“

”ایک عمارت میں چوروں کی طرح داخل ہونا ہے۔!“

”آخر تم کرتے کیا پھر رہے ہو۔؟“ خاور بھنا کر بولا۔

”کوئی سرعیر بھی ہے اس کہانی کا....؟“

”یہاں کھڑے رہ کر گفتگو کرنا مناسب نہیں ہے۔!“ عمران نے کہا ”تمہاری گاڑی کہاں ہے؟“

”ادھر بڑک پر....!“

وہاں صرف انہی کی گاڑی پارک نہیں تھی۔ درجنوں گاڑیاں تھیں۔ جیلانی کمنام آدمی نہیں

تھا۔ بہترے ذی حیثیت لوگ جن سے اُس کے تعلقات تھے دریافت حال کے لئے آئے تھے۔

خاور کی گاڑی اُن کے درمیان اس طرح پھنس کر رہ گئی تھی کہ کئی گاڑیوں کو ہٹائے بغیر وہاں سے

ہل بھی نہیں سکتی تھی۔

زیبا اس دشواری سے واقف تھی اس لئے اپنی گاڑی بستی کے اندر کھڑی کی تھی۔!“ عمران

نے کہا ”لیکن تم پھنس گئے ہو ایسے مواقع پر جہاں کوئی گاڑی کھڑی دیکھو وہاں ہر گز اپنی گاڑی

پارک نہ کرو.... تھوڑی دیر بعد واپس آؤ گے تو اسی صورت حال سے دوچار ہو جاؤ گے۔!“

”اچھا والد صاحب!....“ خاور بھنا کر بولا۔ ”آج جنہیں موقع مل گیا ہے کئے جاؤ نصحتیں!“  
 ”دوسری بات!....“ عمران نے نرم لہجے میں کہا۔ ”یہاں ساری کی ساری شہر ہی کی گاڑیاں  
 ہوں گی۔ آپ کی گاڑی پر دوسرے شہر کی نمبر پلیٹ موجود ہے۔ اگر کسی باریک بین پولیس والے  
 کی نظر پڑ جاتی تو اس وقت تک گاڑی کی چھت پر چڑھا بیٹھا رہتا جب تک آپ حضرات سے  
 ملاقات نہ ہو جاتی!“

”اب بس بھی کرو!....“ چوہان ہاتھ اٹھا کر بولا۔ ”غلطیوں کا بھی سیزن ہوتا ہے! اور پھر  
 حالات سے بے خبری بھی پڑا دیتی ہے!“  
 وہ گاڑی میں بیٹھ گئے۔ دوسری گاڑیوں میں بھی کچھ لوگ بیٹھے ہوئے اونچی آوازوں میں  
 حادثے سے متعلق باتیں کئے جا رہے تھے۔

”ہاں تو تم بے خبری میں پٹ جانے کی بات کر رہے تھے!“ عمران بولا۔  
 ”یقیناً تم ہم سے زیادہ باخبر رہتے ہو۔ اگر یہ بات نہ ہوتی تو یہاں ہمیں موجود کیوں ملتے!“  
 چوہان نے کہا اور خاور بولا۔

”اور اب بتاؤ کہ کتیا کے بچوں اور روزا میکسویل کے درمیان کیا تعلق ہے!....؟“  
 ”ہمارے ایک بیرونی ایجنٹ نے آگاہ کیا تھا کہ روزا میکسویل نامی لڑکی طہران سے پہنچ رہی  
 ہے۔۔۔۔ مشن نامعلوم! جولیا کے بیان سے معلوم ہوا کہ مشن اس کے علاوہ اور کچھ نہیں کہ ہماری  
 ٹیم کو مع سربراہ روشنی میں لایا جائے۔ اور اس سے یہ بھی اندازہ ہوا کہ ہمارا وہ ایجنٹ بھی ان لوگوں  
 کے علم میں ہے۔ اور انہوں نے اُسے خصوصیت سے اپنی طرف متوجہ کر کے نہ صرف روزا کو  
 یہاں بھجوایا تھا بلکہ یہ تاثر بھی دینے کی کوشش کی تھی کہ وہ کسی نامعلوم مشن پر جا رہی ہے!“  
 ”اچھا تو پھر!....؟“

”جولیا نے جس غیر ملکی کو پکڑا تھا۔ وہ پیری ٹاگ کا آدمی ہے!....!“  
 ”ہم جانتے ہیں!....!“

”لیکن جولیا ہی کے بیان کے مطابق وہ یہاں کے کسی فرد کی نشان دہی نہیں کر سکا البتہ ایک  
 فون نمبر بتایا تھا جس پر وہ کسی کو اپنی رپورٹ دیتا رہتا تھا!“  
 ”ہمیں فون نمبر کے بارے میں کچھ نہیں معلوم!....!“

”وہ فون نمبر شاہ دارا کی ایک عمارت کا ہے!....! ڈائرکٹ ڈائینگ!“  
 ”اور کتیا نے اُسی عمارت میں بچے دیئے ہیں!“ خاور نے ٹکڑا لگایا۔  
 ”فی الحال کتیا کو الگ رکھو!....!“  
 ”تم تو اسی مسیح پر یہاں آئے تھے!“  
 ”وہ دوسرا معاملہ ہے اُس کے بارے میں ابھی کچھ نہیں بتا سکتا! بہر حال ہمیں آج رات کو  
 اُس عمارت میں!....!“

”پہلے کتیا کے بچے!....!“ خاور بات کاٹ کر بولا۔  
 ”جب تک کوئی معاملہ خود میرے ذہن میں صاف نہیں ہو جاتا اُس وقت تک میں اُسے  
 زبان پر نہیں لاتا!.... وہ تو نیو کے بچے نے رسوا کر دیا اور نہ کسی کو کانوں کان خبر بھی نہ ہوتی!....  
 بہر حال رات اُس عمارت میں!....!“  
 ”ہمیں اس کے بارے میں کوئی ہدایت نہیں ملی کہ تمہاری کسی تجویز پر عمل کریں!“ خاور  
 نے سرد لہجے میں کہا۔

”شب بخیر!....!“ عمران نے کہا۔ اور گاڑی کا دروازہ کھول کر باہر نکل گیا۔  
 ”ارے ارے سنو تو سہی!“ خاور نے بوکھلا کر کہا۔ لیکن اُس نے مڑ کر دیکھا تک نہیں تھا!  
 ”تم نے اچھا نہیں کیا!....!“ چوہان بولا۔۔۔۔ پھر وہ بھی گاڑی سے اتر اٹھا۔ لیکن عمران کہیں  
 نہ دکھائی دیا۔



کتوں کے شور سے پورا ہال گونج رہا تھا! لیکن وہ شخص جو بابا سگ پرست کہلاتا تھا اس غل  
 غپاڑے میں اتنا مطمئن اور پر سکون دکھائی دیتا تھا جیسے اُس کے آس پاس آرکسٹرا کی موسیقی  
 اٹھیلیاں کرتی پھر رہی ہو۔

دفعتاً ایک جانب سے گھنٹی کی آواز آئی تھی۔ اور وہ اُسی طرف متوجہ ہو گیا تھا۔ عجیب طرح  
 کی مسکراہٹ اُس کے ہونٹوں پر نمودار ہوئی اور وہ اُسی جانب کے دروازے کی طرف بڑھتا چلا  
 گیا۔ دروازے سے گذر کر دوسرے کمرے میں داخل ہوا تھا۔۔۔۔ یہاں دو آدمی پہلے سے موجود  
 تھے۔ اُسے دیکھ کر احتراماً کھڑے ہو گئے۔



”بیٹھو..... بیٹھو.....!“ وہ ہاتھ ہلا کر بولا۔ ”مجھے علم ہے کہ تم اپنی دانست میں کوئی بُری خبر لانے ہو.....!“

”آپ روشن ضمیر ہیں.....!“ اُن میں سے ایک بھرائی ہوئی آواز میں بولا۔

”لیکن میں تمہاری زبان سے سننا چاہتا ہوں.....!“

”وہ نکل گیا..... اور اُس عورت کو بھی اپنے ساتھ لے گیا۔!“

”میں جانتا تھا کہ یہی ہو گا۔ لیکن میں تمہاری صلاحیتوں کو بھی آزمانا چاہتا تھا۔!“

”اُس کے بعد ہم نے ڈانٹا مایٹ کا نائیم سوچ آں کیا۔ اور سرنگ نمبر تین سے باہر نکل آئے۔!“

”یہاں تم نے اپنے باصلاحیت ہونے کا ثبوت دیا ہے.....! دھاکا سنا تھا میں نے.....!“ وہ مسکرا کر بولا۔

وہ دونوں حیرت سے اُسے دیکھنے لگے۔ اور وہ ہنس کر بولا۔ ”اس طرح نہ دیکھو میں دنیا میں اس لئے نہیں آیا کہ ملامت اور سرزنش کرتا پھروں..... تم خود غور کرو کہ تم سے کہاں غلطی ہوئی تھی خانِ ضرغام.....!“

”مجھے احساس ہے بابا..... میں خود کو ملامت کر رہا ہوں۔ شنی میں آکر میں اُس پر اپنی چابک اندازی کی دھاک بٹھانا چاہتا تھا۔!“

”چلو خیر..... کوئی بات نہیں۔ وہ بھی قتل ہے۔!“

خانِ ضرغام نے پورا واقعہ دہرایا۔ اور پھر اپنے ساتھی کی طرف دیکھ کر بولا۔ ”ان کی حاضر دماغی کی وجہ سے اُسے بھاگنا پڑا اور نہ وہ تو ہمیں قابو میں کر ہی چکا تھا۔ انہوں نے کرسی سے اٹھتے وقت گیس اسٹورج کالیور دبا دیا تھا۔ تھوڑی ہی دیر بعد گیس کا اخراج شروع ہو گیا۔!“

”لڑکی کہاں ہے۔!“

”جنگل والی عمارت کے تہہ خانے میں..... اُسے وہاں سے نہیں بٹایا گیا تھا۔!“

”کیا اُسے علم ہے کہ وہ کہاں اور کن لوگوں میں ہے۔!“

”جی نہیں۔!“

”خیر..... اب جو کچھ کہہ رہا ہوں اُسے غور سے سنو.....! ہانگ گانگ سے آنے والا بھی اُن

کے قبضے میں آگیا ہے..... اُسے خانِ ولاہی کا نمبر دیا گیا تھا..... ظاہر ہے کہ انہوں نے اُس سے اگلا لیا ہو گا۔!“

”جی ہاں..... لیکن ابھی تک خانِ ولا کے آس پاس کوئی مشتبہ آدمی نہیں دیکھا گیا۔!“

”فی الحال عمران یہاں تنہا ہی معلوم ہوتا ہے۔ لیکن آئندہ شاید تنہا نہ ہو۔ اس معاملے میں وہ لوگ مقامی پولیس سے مدد نہیں طلب کریں گے۔ کیونکہ پولیس کو ریفر کرنے کا مطلب ہوتا ہے پبلیٹی اور اگر وہ سچ کچھ کتیوں کے بچوں ہی کے لئے یہاں آیا تھا تو اس معاملے کی پبلیٹی محکمہ خارجہ کو ہرگز منظور نہ ہوگی۔ لہذا مقامی پولیس کو سرے سے خارج از امکان سمجھو..... ویسے بھی اگر پولیس سے مدد لی گئی ہوتی تو مجھے اس کا علم ہو جاتا.....!“

”میں سمجھ رہا ہوں.....!“ خانِ ضرغام سر ہلا کر بولا۔

”لہذا امید ان میں عمران اور اُس کے ساتھیوں کے علاوہ اور کوئی نہ ہو گا۔ اب یہ تمہاری صلاحیتوں پر منحصر ہے کہ اُن کا خاتمہ کس طرح کرتے ہو.....!“

”آپ کی ہدایات کے بغیر ہماری صلاحیتیں کسی کام کی نہیں۔!“

”اچھا تو سنو..... غزالہ کو خانِ ولا میں لے آؤ۔ طریقہ یہ ہو گا کہ تم جنگل والی عمارت پر ریڈ کرو گے اور اُسے باور کرانے کی کوشش کرو گے کہ میرے حکم سے تم اُسے تلاش کر رہے تھے۔ جب وہ اپنی کہانی سنائے تو عمران ہی کو اصل مجرم قرار دیتا۔ اور خانِ ولا میں لانے کے بعد اُسے بتانا کہ عمران ہی کے ہاتھوں اس کے باپ پر کیا گزری۔!“

”اور اس کے ہنگامے والے تہہ خانے کے بارے میں کیا بتاؤں گا۔!“

”کہہ دینا کہ اُس کا باپ سونے کی اسمگلنگ کرتا تھا اور تہہ خانے میں ذخیرہ کرتا تھا۔!“

”ہاں یہ مناسب ہو گا۔!“

”خانِ ولا میں اُس پر اس کے علاوہ اور کوئی پابندی نہ ہونی چاہئے کہ وہ عمارت کی حدود سے باہر قدم نہ نکالے البتہ کھڑکیوں کے قریب کھڑی ہو کر باہر کا نظارہ کر سکتی ہے..... بہر حال اس کا مقصد یہی ہے کہ کسی طرح عمران کی نظر اس پر پڑ جائے اور پھر وہ تنہا یا اپنے ساتھیوں سمیت خانِ ولا میں گھسنے کی کوشش کرے۔!“

”میں سمجھ گیا..... آپ خانِ ولا کو جال اور غزالہ کو چارہ بنانا چاہتے ہیں۔!“

”ٹھیک سمجھو! اسی طرح تم اُس پر قابو پا سکو گے۔“

”لیکن پولیس کو بھی بحیثیت ڈھمپ اُس کی تلاش ہوگی۔“

”میک اپ کا باہر ہے۔ پولیس اُس پر ہاتھ نہ ڈال سکے گی۔ البتہ اس کا اہتمام رکھنا کہ پولیس کی نظر غزالہ پر نہ پڑنے پائے۔ کیونکہ اسکیم کے مطابق توجیلانی کی طرف سے دونوں کے فرار ہو جانے کی رپورٹ درج کرادی گئی تھی۔“

”اب ہم خاصے محتاط رہیں گے۔“

”بس اب جاؤ۔۔۔۔۔“ وہ اٹھتا ہوا بولا تھا۔

وہ دونوں عمارت سے نکلے اور رات کی بیکر ان تاریکی میں گم ہو گئے۔

بابا اُس کمرے سے ہال میں دوبارہ واپس آگیا تھا۔! چند لمحے کھڑا کچھ سوچتا رہا پھر ایک دروازے سے گذرنا ہوا برآمدے میں نکل آیا۔

برآمدہ پوری طرح روشن تھا اور وہاں ایک لڑکی آرام کرسی پر نیم دراز برآمدے کے باہر پھیلے ہوئے اندھیرے میں گھورے جا رہی تھی لیکن آنکھوں کی ویرانی نے پورے چہرے کو نہ جانے کیا بنا کر رکھ دیا تھا۔

”عامرہ۔۔۔۔۔!“ بابا نے کچھ فاصلے پر رک کر اُسے آواز دی۔

وہ چونک کر مڑی تھی۔ لیکن دیکھنے کا انداز ایسا ہی تھا جیسے بیکراں وسعتوں میں کسی حقیر سے ذرے کو مرکز نگاہ بنانے کی کوشش کر رہی ہو۔

”تو آج بھی میرے احترام کو نہیں اٹھی۔!“ بابا نے کہا۔

”احترام۔۔۔۔۔!“ کس کا احترام۔۔۔۔۔ میرے علاوہ اس وسیع کائنات میں اور ہے کون۔۔۔۔۔؟“ وہ بولی تھی اور ایسا معلوم ہوا تھا جیسے کہیں دو گھنٹیاں سی جی ہوں۔!

”خان ضرغام بھی ہے۔۔۔۔۔!“ بابا نے کہا۔

”میں تو نہیں سمجھتی۔۔۔۔۔!“

”خان ضرغام ہے اور تو اچھی طرح جانتی ہے۔!“

”میرے پاس اتنا وقت نہیں ہے کہ میں اپنے علاوہ اور کسی کے بارے میں سوچ سکوں۔!“

”خان ضرغام کا جو ذہن۔۔۔۔۔! کیا تو نے اُسے نہیں دیکھا۔۔۔۔۔!“

”میں کسی کو بھی نہیں دیکھتی۔۔۔۔۔ تم جو بول رہے ہو۔۔۔۔۔ محض ایک آواز ہو اور بس۔۔۔۔۔ میں تمہیں سن رہی ہوں دیکھ نہیں رہی۔۔۔۔۔!“

”تم خان ولا جاؤ گی اور اپنے طریقے سے خان ضرغام کا خاتمہ کر دو گی۔۔۔۔۔ میری طرف دیکھ۔۔۔۔۔ مجھ سے آنکھیں ملا۔۔۔۔۔ ورنہ میں تجھے آسمان سے زمین پر کھینچ لاؤں گا۔!“

”نہیں۔۔۔۔۔!“ دفعہ وارہ خوف زدہ آواز میں بولی۔ ”مجھے آسمان سے زمین پر مت لانا۔۔۔۔۔ تم جو کہو گے کروں گی۔۔۔۔۔!“

”خان ولا جانا ہے تجھے۔۔۔۔۔ خان ضرغام تجھے پسند کرتا ہے۔۔۔۔۔! صبح مجھے اطلاع ملنی چاہئے کہ وہ اپنی خواب گاہ میں مردہ پایا گیا۔!“

”پہلے تم وعدہ کرو کہ مجھے کبھی آسمان سے زمین پر نہیں لاؤ گے۔!“

”یہ تیرے اپنے رویے پر منحصر ہے۔۔۔۔۔!“

”میرا اپنا کوئی رویہ نہیں۔۔۔۔۔ تم جو کہتے ہو کرتی ہوں۔۔۔۔۔ کرتی رہوں گی۔۔۔۔۔!“

”بس تو پھر خان ولا میں جانے کی تیاری کر۔!“

”میں تیار ہوں۔!“

”صبح مجھے اُسکی موت کی اطلاع ملنی چاہئے۔! لیکن تو وہاں اپنا کوئی نشان نہیں چھوڑے گی۔!“

”کیا وہ خان ولا میں تنہا ہے۔۔۔۔۔!“

”آج رات تنہا ہی ہوگا۔ کوئی ملازم بھی نہیں ہوگا۔!“

”تب پھر میں وہاں اپنا نشان نہیں چھوڑوں گی۔!“ اُس نے کہا۔۔۔۔۔ اور کرسی سے اٹھ کر ایک

جانب بڑھ گئی۔۔۔۔۔ صرف اُس کے پیر حرکت کر رہے تھے۔ چہرے پر بھی کوئی ایسا تاثر نہیں تھا جیسے وہ چل رہی ہو۔ ایسا ہی لگتا تھا جیسے کوئی لاش اٹھ کر چلنے لگی ہو۔

اور پھر برآمدے کے باہر پھیلے ہوئے اندھیرے نے اُسے بھی نگل لیا۔

# مہکتے محافظ

(تیسرا حصہ)

اس بار سب سے پہلے اُن بھتیجیوں اور بھتیجیوں سے بات کروں گا جنہوں نے پلائئم جوبلی نمبر کی قیمت سن کر آسمان سر پر اٹھالیا ہے۔ ایک بھتیجے نے لکھا ہے کہ پانچ روپے کے اندر اندر خرید سکوں گا۔ کیونکہ پاکٹ منی اس سے زیادہ کی اجازت نہیں دیتی۔ چھ روپے کی کتاب کے لئے ایک روپیہ کسی نہ کسی کی جیب سے پار کرنا پڑے گا۔ خدا کے لئے بھتیجے! ایسا ہرگز نہ کرنا۔ میں خدا کو کیا منہ دکھاؤں گا.... ویسے میری سمجھ میں نہیں آتا کہ کیا کروں؟ جب اسی دشواری کی بناء پر ”بیچارہ ڈائمنڈ جوبلی نمبر“ بالاقساط شائع کیا تھا اُس وقت بھی ایسے ہی طوفان کا سامنا کرنا پڑا تھا۔ چاروں طرف سے لے دے ہوئی تھی کہ آخر ایسا کیوں کیا۔ آٹھ دس روپے کی ایک ضخیم کتاب چھاپ دیتا.... کسی نے بھی میرے اس ”درد مندانہ“ روپے پر میری حوصلہ افزائی نہیں کی تھی۔ کسی نے بھی میری اس ”ہمدردی“ کو نہیں سراہا تھا اور اب جو میں نے چھ روپے کی کتاب کا اعلان کیا ہے تو پھر وہی لے دے شروع ہو گئی۔ حالانکہ نہ آٹھ کی ہوگی اور نہ دس کی.... میں تو سرے سے اس کا قائل ہی نہیں کہ مہنگی اور ضخیم کتابیں چھاپی جائیں۔ آپ ہی حضرات کے بے پناہ اصرار پر اس قسم کا اعلان کر بیٹھا ہوں! دوسرے صاحبِ رقم طراز ہیں جب میگزین آپ کی ملکیت نہیں ہے تو آپ نے یہ دوسرے کیوں مول لیا ہے (ویسے ان کو میگزین بے حد پسند آیا ہے اور ”تزک دوپیزی“ کو خاصے کی چیز سمجھتے ہیں)۔ پھر لکھتے ہیں۔ آپ کے نام سے کوئی دوسرا کیوں فائدہ اٹھائے۔ کیا آپ اتنے غریب ہیں کہ ایک میگزین نہ نکال سکیں۔

”تمہاری بات رہ گئی....!“ اُس نے کھوکھلے لہجے میں کہا۔ ”اب صرف تیموری جائے گا....“

میں اُس سے کہہ کر آتا ہوں۔!“

ضرغام باہر چلا گیا اور عامرہ کمرے میں ٹہلتی رہی۔ نہ اُس کی آنکھوں کی ویرانی کم ہوئی تھی اور نہ چہرے پر کسی قسم کے ہيجان کے آثار ہی پائے جاتے تھے۔

تھوڑی دیر بعد خان ضرغام واپس آگیا۔ اُس کا چہرہ کھلا ہوا تھا۔ آنکھوں کی چمک عود کر آئی تھی۔!

”مجھے تو ایسا لگ رہا ہے جیسے کوئی خواب دیکھ رہا ہوں۔!“ اُس نے عامرہ کو بھوکے نظروں سے دیکھتے ہوئے کہا۔

”تم خواب نہیں دیکھ رہے.... میں اپنی زندگی کی یکسانی سے تنگ آگئی ہوں.... شیری کی کاک ٹیل کیسی رہے گی....!“

”جو تم پسند کرو.... چلو بار میں بیٹھیں گے....!“

”بار میں نہیں بیٹھیں گے....!“ عامرہ بولی ”تم خواب گاہ میں چلو میں کاک ٹیل بنا کر وہیں لے آؤں گی....!“

”میں تصور بھی نہیں کر سکتا تھا۔!“

”میں اندھی تو نہیں ہوں۔ جذبات سے عاری بھی نہ سمجھو! بہت کچھ تمہاری آنکھوں میں پڑھتی رہی ہوں۔!“

”تب تو مجھے اپنے مقدر پر ناز کرنا چاہئے۔!“

”باتوں میں وقت نہ ضائع کرو.... جاؤ....!“

وہ چلا گیا اور عامرہ اُس کمرے میں آئی جہاں بار تھی۔ اُس نے کاک ٹیل کے دو گلاس تیار کئے اور انہیں ہاتھوں میں لئے ہوئے خواب گاہ میں پہنچ گئی۔

”ارے بس دو ہی گلاس! میں تو سمجھا تھا جگ میں بناؤ گی....!“ ضرغام نے کہا۔

”اس کے نشے میں ڈوب جانے کے بعد میں خود کو محسوس نہ کر سکوں گی۔!“

ضرغام نے اُس سے گلاس لے کر ایک گھونٹ لیا اور منہ چلا کر بولا ”فائن....“ اب یہ بتاؤ کہ تمہیں مجھ پر رحم کیسے آگیا۔!“

ہاتھ رکھ دیا۔

”تم کہیں نہیں جاؤ گے۔!“

”م.... میری سمجھ میں.... نہیں آتا....!“

”یہی بہتر ہے....! میں بھی اب کچھ نہیں سمجھنا چاہتی۔ برداشت کی بھی حد ہوتی ہے۔!“

”آخر تم کہنا کیا چاہتی ہو۔!“

”کیا تم نہیں جانتے۔!“ وہ اس کی آنکھوں میں دیکھتی ہوئی بولی۔

”م.... میں بابا کے کام سے باہر جا رہا ہوں۔!“

”کہہ دو کہ تم اچانک بیمار ہو گئے ہو.... نہیں جاسکتے۔!“ وہ فون کی طرف انگلی اٹھا کر بولی۔

”لل.... لیکن کیوں؟“

”بچوں کی ہی باتیں نہ کرو۔!“

”اگر انہیں میرے جھوٹ کا علم ہو گیا تو....؟“

”نہیں ہو سکے گا۔ اس کی ذمہ داری میں لیتی ہوں۔!“

”لیکن کچھ لوگ باہر میرے منتظر ہیں۔!“

”اُن سے کہہ آؤ کہ وہی وہ کام انجام دے لیں۔ اچانک تمہاری طبیعت خراب ہو گئی ہے۔ تم اُن کا ساتھ نہیں دے سکو گے۔!“

”بڑی دشواری میں ڈال دیا ہے تم نے.... نہ تمہارا کہنا ٹال سکتا ہوں.... اور نہ....!“

”بس....!“ وہ ہاتھ اٹھا کر سخت لہجے میں بولی۔ ”تم وہی کرو گے جو میں کہہ رہی ہوں....“

ریسیور اٹھاؤ اور بابا کو مطلع کرو کہ تم نہیں جاسکتے۔!“

وہ دم بخود کھڑا رہا.... عامرہ نے ریسیور اٹھالیا۔ نمبر ڈائل کئے اور ریسیور کو ضرغام کی طرف بڑھاتے ہوئے کہا ”چلو جلدی کرو....!“

وہ لرزتے ہوئے ہاتھ میں ریسیور لے کر ماؤتھ پیس میں بولا۔ ”میں ضرغام ہوں جناب.... جی ہاں.... اچانک.... میری طبیعت خراب ہو گئی ہے.... جی پیٹ میں اینٹھن.... جی ہاں تیمور موجود ہے۔ اُس نے اپنے آدمیوں کو بھی بلوایا ہے۔ جی بہت بہتر.... بہتر.... میں اُس تک آپ کا حکم پہنچائے دیتا ہوں۔!“

ریسیور کرپل پر رکھ کر اُس نے طویل سانس لی اور عامرہ کی طرف دیکھ کر مسکرایا۔!

بھیا! گزارش ہے کہ کسی دوسرے کے فائدے سے مجھے کوئی نقصان نہیں پہنچتا۔ خود مجھے نکالنا ہوتا تو کبھی کا نکال چکا ہوتا۔ کیا آپ حضرات دس دس روپے کے شیئر خرید کر میری مدد نہ کرتے (اگر اتنا ہی غریب ہوں).... یہ کبھی نہ سوچئے کہ کسی دوسرے کے کام آکر آپ خسارے میں رہیں گے اور پھر وہ صاحب میرے دوست بھی تو ہیں۔



وہ خان ولا کی کپاؤنڈ میں داخل ہوئی۔ لیکن برآمدے کی طرف بڑھ ہی رہی تھی کہ اندر سے کئی لوگوں کے بولنے کی آوازیں آئیں اور وہ بڑی پھرتی سے ایک دزخت کے تنے کی اوٹ میں ہو گئی۔ کچھ لوگ اندر سے برآمدے میں آئے تھے۔ برآمدہ پوری طرح روشن تھا۔ اُس نے انہی لوگوں میں خان ضرغام کو بھی دیکھا۔ وہ اُن لوگوں سے کہہ رہا تھا۔

”تم گاڑیوں میں بیٹھو.... میں آ رہا ہوں....!“

عامرہ نے کپاؤنڈ کے باہر دو گاڑیاں کھڑی دیکھی تھیں۔ جب وہ لوگ کپاؤنڈ سے نکل گئے تو وہ آگے بڑھی۔ خان ضرغام دوبارہ اندر جا چکا تھا۔ عامرہ نے ہینڈل گھما کر دروازہ کھولا اور اندر داخل ہو گئی۔

خان ضرغام نشست کے کمرے میں ملا۔ فون پر کسی کے نمبر ڈائل کر رہا تھا۔ لیکن عامرہ پر نظر پڑتے ہی ڈائل پر سے انگلی ہٹا لی.... اور حیرت سے آنکھیں پھاڑے اُسے دیکھتا رہا!

”تم کہیں نہیں جاؤ گے....!“ عامرہ نے سرگوشی کی۔

”لل.... لیکن تم....!“

”میں یہ رات تمہارے ساتھ بسر کرنا چاہتی ہوں۔!“

خان ضرغام کے ہاتھ سے فون کا ریسیور چھوٹ گیا.... بوکھلائے ہوئے انداز میں ریسیور اٹھا کر کریڈل پر رکھا تھا۔

وہ آہستہ آہستہ آگے بڑھی اور اس کے قریب جا کھڑی ہوئی۔

خان ضرغام کے ہونٹ ہلے تھے لیکن آواز نہیں نکلی تھی.... عامرہ نے اُس کے بازو پر

تیسرے صاحب نے بہت ہی بیڈھب سوال کیا ہے۔ وہ مجھ سے سچے مسلمان کی تعریف پوچھ رہے ہیں۔ میری سمجھ میں نہیں آتا کیا عرض کروں۔ ویسے اپنے ”آس پاس جس قسم کی باتیں سنتا رہتا ہوں اُس سے یہ نتیجہ اخذ کیا ہے کہ سچا مسلمان وہی ہے جس کی بیوی کو چشم فلک نے بھی نہ دیکھا ہو.... واللہ اعلم بالصواب....

مجھ سے ایسے مشکل سوال نہ پوچھا کیجئے۔ ورنہ کراچی کی رکشاؤں کے میٹر کی طرح کبھی صحیح بتاؤں گا اور کبھی غلط.... رکشاؤں کی بات یوں نکل آئی کہ ایک صاحب نے سرگودھا سے کراچی کی رکشاؤں کی شکایت لکھی ہے۔ سرگودھا سے کراچی سیر کرنے آئے تھے۔ یہاں ایک ہی فاصلے کے لئے مختلف رکشاؤں کے میٹر مختلف کرایہ بتاتے رہے تھے۔ انہوں نے اس کی وجہ پوچھی ہے۔ وجہ ظاہر ہے.... رکشاؤں کے میٹر غیر مسلم ممالک سے بن کر آتے ہیں اور ہمارا ایمان ”خراب“ کرتے رہتے ہیں۔ کسی برادر مسلم ملک میں میٹر بنانے کا کارخانہ لگ جاتا تو بہتر تھا.... ”سچے“ میٹر اسی طرح میسر آسکیں گے۔ اب ملاحظہ فرمائیے۔ مہکتے محافظ۔ اس سلسلے کی آخری کتاب اور مجھے اجازت دیجئے.... والسلام

ابن صفحہ

۲۱ فروری ۱۹۷۷ء

”دراصل اُس پھریلے ماحول سے فرار کا ذریعہ صرف تم ہی ہو سکتے تھے۔“  
”تو.... کیا.... تم....!“

”بس اب کچھ نہیں....!“ وہ ہاتھ اٹھا کر بولی۔ ”اس موضوع پر گفتگو نہیں ہوگی۔!“

عامرہ نے دیکھتے ہی دیکھتے اپنا گلاس خالی کر کے میز پر رکھ دیا تھا۔ اور ضرغام کو اس طرح دیکھتی رہی تھی جیسے اُس سے بھی یہی چاہتی ہو.... پھر جیسے ہی ضرغام نے اپنا گلاس میز پر رکھا تھا۔ عامرہ نے خواب گاہ کی روشنی بجھا دی تھی۔  
ضرغام کی حیرت زدہ سی آواز اندھیرے میں گونج کر رہ گئی۔



غزالہ پر جو کچھ گذری تھی۔ عام حالات میں اُس کا تصور تک نہ کر سکتی۔! عمران سے بچھڑنے کے بعد وہ اپنی تقدیر پر شاکر ہو گئی تھی۔ لیکن یہ بھی ممکن نہیں تھا کہ اُس تہہ خانے میں اُس کا دم نہ گھٹنے لگتا۔ اُسے تو پتا ہی نہیں چل سکا تھا کہ اُس نے تہہ خانے تک کیوں کر پہنچی تھی.... عمران نے اُسے تاریک کمرے میں بند کر دیا تھا۔ اور وہ اچھی طرح جانتی تھی کہ اُس کمرے میں تنہا ہے اس لئے تاریکی الجھن کا باعث نہیں بنی تھی۔ لیکن اچانک جب کسی نے اُسے دبوچ کر اُس کا منہ بھینچ لیا تھا تو وہ دہشت کے مارے بیہوش ہو گئی تھی.... اور اس بیہوشی کے دوران میں اُس پر کیا گذری تھی۔ اس کا علم ہوش میں آنے کے بعد بھی نہ ہو سکا....! کیونکہ اُس کے بعد اُس نے خود کو تنہا پایا تھا۔ لیکن یہ وہ کمرہ تو نہیں تھا جس میں بیہوش ہوئی تھی۔ سرے سے کمرہ ہی نہیں تھا۔ کیونکہ نہ اُس میں کوئی کھڑکی نظر آرہی تھی اور نہ دروازہ.... تو ایک بار پھر اُسے کسی تہہ خانے سے دو چار ہونا پڑا تھا۔ پھر وہ ڈھمپ کے بارے میں سوچنے لگی تھی۔ پتا نہیں اُس پر کیا گذری ہوگی۔ یا ایک اُسے اُس پر غصہ آگیا.... یہ پتا اسی لئے پڑی تھی اُس نے اُس کا کہنا نہیں مانا تھا۔ وہ دروازہ کھولنے کی مخالفت ہی کرتی رہ گئی تھی۔ اور اُس پر ذرہ برابر بھی اثر نہیں ہوا تھا۔ اُس نے اُسے کمرے میں بند کر کے بیرونی دروازہ کھولا تھا اور کسی بڑی مصیبت میں گرفتار ہو گیا تھا۔ لیکن خود اُس پر ہونے والا حملہ تو اتنی جلدی ہوا تھا کہ اُس وقت تک بیرونی دروازے تک بھی نہ پہنچ سکا ہوگا۔ اس کا یہی مطلب ہو سکتا تھا کہ بیرونی دروازہ کھلنے سے قبل ہی عمارت کے اندر ان

دونوں کے علاوہ بھی اور کوئی موجود تھا۔ اُسی کمرے میں جہاں عمران نے اُسے بند کیا تھا۔ مگر وہ آدمی عمارت میں کیسے داخل ہو سکا ہوگا جبکہ بیرونی دروازہ ایک پل کے لئے بھی نہیں کھولا گیا تھا۔ خدا جانے اُن لوگوں نے ڈھمپ کو زندہ بھی چھوڑا ہو گا یا فوری طور پر ختم کر دیا ہوگا.... اُس کے لئے اُس کا دل کڑھنے لگا.... ذرا دیر پہلے آنے والا غصہ بکسر کا فور ہو گیا۔

لیکن آخر یہ سب کیا تھا۔ وہ اپنے باپ کو ایک سیدھا سا دھات کا جگر بھجھتی تھی۔ کسی غیر قانونی مصروفیت کا خیال بھی محض اس لئے آیا تھا کہ شہر کے بعض بدنام تاجروں سے اُس کے تعلقات تھے.... لیکن تجارتی رابطے تو بہر حال رکھنے پڑتے ہیں۔ اسمگلروں کے دکھاوے والے کاروبار سے تو سبھی کا سابقہ پڑتا ہے وہ بھی سمجھتی تھی کہ اُن سے اُس کے وہ تعلقات محض سطحی ہیں۔ لیکن اپنے بچکے والے تہہ خانے کا راز منکشف ہوتے ہی اُسے پوری طرح یقین آگیا تھا کہ اُس کا باپ حقیقتاً کسی غیر قانونی حرکت کا ابر تکاب کر رہا ہے۔

وہ گھنٹوں ایسے ہی حالات میں الجھی رہی تھی.... یہاں اس تہہ خانے میں اتنی گھٹن تھی کہ اگر وہ اپنے ذہن کو دوسرے معاملات میں نہ الجھائے رکھتی تو بچ کچ دم گھٹ جاتا۔! کئی گھنٹوں کے بعد اچانک ایسا لگا تھا جیسے چھت پر ضربیں لگائی جا رہی ہوں۔ وہ اُس جگہ سے ہٹ کر دوسرے گوشے میں جا کھڑی ہوئی۔

اور پھر اُس نے دیکھا کہ اُس جگہ سے جہاں ضربیں پڑ رہی تھیں کوئی چیز آہستہ آہستہ نیچے آ رہی ہے.... اُوہ.... وہ تو لوہے کی سیڑھیاں تھیں.... فرش پر رکتے ہی ایک آدمی نیچے اترتا دکھائی دیا۔ اُس کی شکل صاف نہیں نظر آرہی تھی۔

”غزالہ بیٹی! کیا تم یہاں ہو....!“ اُس نے اُس کی آواز سنی۔

”کک.... کون ہے....!“ وہ خوفزدہ سی آواز میں بولی۔

”انکل تیمور....!“

وہ سنائے میں آگئی.... اُس کے باپ کے دوستوں میں سے تھا تیمور۔

پھر شاید آنے والے کی آنکھیں اندھیرے کی عادی ہو گئی تھیں۔ اُس نے غزالہ کو دیکھ لیا تھا۔ سیدھا اُسی طرف آیا۔

”خدا اتم پر رحم کرے میری بچی۔!“ وہ اُسکے سر پر ہاتھ رکھ کر گلوگیر آواز میں بولا۔ اور وہ بچ

جج کسی ننھی سی بچی کی طرح رونے لگی۔ یہ بھی نہ سوچ سکی کہ وہ یہاں تک پہنچا کس طرح ہو گا! بہر حال نہ خانے سے نکلی تھی تو خود کو اسی عمارت میں پایا تھا۔ جہاں اُس نے اور عمران نے دن گزارا تھا۔

”یہ سب کیا ہو رہا ہے انکل....!“ وہ بے بسی سے بولی تھی۔

”خدا ہی جانے.... ہمارے تو فرشتوں کو بھی علم نہ ہو سکتا۔ اگر بابا کی رہنمائی شامل حال نہ ہوتی!“

بابا کے نام پر وہ سناٹے میں آگئی تھی.... اور سختی سے ہونٹ سمجھنے لے تھے کہ کہیں کوئی بات زبان سے نکل ہی نہ جائے۔ اُسے ڈھپ کی باتیں یاد آگئی تھیں۔

”لیکن وہ کہاں ہے جسکے بارے میں تمہارے باپ نے پولیس کو بتایا تھا۔“ تیمور نے سوال کیا۔

”میں نہیں جانتی!“ اُس نے کہا اور اپنی روادو دہرانے لگی۔

”خدا ہی جانے کیا چکر ہے!“

”ڈیڈی کہاں ہیں!“

”یہ ابھی نہ پوچھو میری بچی!“

”کک.... کیوں....؟“

”میں کچھ بھی نہیں جانتا.... اس کے بارے میں تمہیں خانِ ضرغام ہی بتائیں گے۔ میں

تمہیں پہلے خانِ ولا ہی لے جاؤں گا!“

”لیکن بابا نے کیسے رہنمائی کی تھی!“

”یہ سب کچھ ضرغام ہی سے معلوم ہو سکے گا۔ کیونکہ اُسی نے یہاں کا پتہ دے کر مجھے بھیجا تھا اور یہ بھی کہا تھا کہ بابا نے اُس کے لئے مراقبہ کیا تھا۔ وہ خود بھی آ رہا تھا لیکن چلتے وقت اُس کی طبیعت خراب ہو گئی!“

”میں نے ڈیڈی کے بارے میں پوچھا تھا!“

”اُن کے بارے میں بھی ضرغام ہی بتائے گا!“

”وہ خیریت سے تو ہیں نا!“

”میں کچھ نہیں جانتا بے بی.... مجھ سے ضرغام نے جو کچھ کہا تھا۔ میں تم سے کہہ رہا ہوں!“

”ضرور کوئی بات ہے۔ آپ چھپا رہے ہیں!“

تیمور کچھ نہ بولا۔ وہ بار بار پوچھتی رہی آخر وہ جھنجھلا کر بولا۔ ”خانِ ولا پہنچنے تک صبر کرو!“ وہ عمارت سے باہر آئے تھے۔ یہاں دو گاڑیاں کھڑی ہوئی تھیں۔ ایک گاڑی میں تیمور کے ساتھی بیٹھے تھے۔ اور دوسری میں یہ دونوں.... تیمور خود ہی ڈرائیو کر رہا تھا اور غزالہ اس کے ساتھ ہی اگلی سیٹ پر بیٹھی تھی اور پچھلی سیٹ پر ایک بدوق بردار بیٹھا تھا۔

جج یہ عمارت کسی جنگل میں واقع تھی۔ قریباً آدھے گھنٹے تک جنگل ہی میں چکر اتے رہنے کے بعد گاڑیاں پختہ سڑک پر آئی تھیں۔ پھر دو گھنٹے شاہ دارا تک پہنچنے میں صرف ہوئے تھے۔ گاڑیاں سیدھی خانِ ولا کی طرف چلی گئی تھیں۔

غزالہ اور تیمور کپاؤنٹ کے پھانک پر اتر گئے۔ پھانک کھلا ہوا ہی ملا۔ پھر وہ گاڑی وہاں سے چلی گئی تھی جس میں تیمور کے ساتھی تھے۔

”خدا کرے وہ مجھے کوئی بُری خبر نہ سنائیں!“ غزالہ کپکپاتی ہوئی آواز میں بولی۔

پھر انہوں نے خاموشی سے کپاؤنٹ طے کی تھی۔ برآمدے میں پہنچے۔ صدر دروازہ مقفل نہیں تھا۔ وہ اندر داخل ہوئے۔ سارے کمرے روشن نظر آ رہے تھے۔ تیمور خانِ ضرغام کو آوازیں دیتا پھر رہا تھا۔ اور غزالہ کے قدم لڑکھڑاہے تھے۔ عجیب سا خوف اُس کے ذہن پر مسلط تھا۔ ساری تیزی اور طراری رخصت ہو گئی تھی۔ ایسا محسوس ہو رہا تھا جیسے گردن میں پڑی ہوئی زنجیر کا دوسرا سر اس کی اور کے ہاتھ میں ہو اور وہ غیر ارادی طور پر گھٹکتی پھر رہی ہو۔ تیمور بلاآخر خواب گاہ کے سامنے رکا تھا۔

پہلے آوازیں دیں اور پھر ہینڈل گھما کر دروازہ کھولا۔ یہاں بھی روشنی پھیلی ہوئی تھی۔

خانِ ضرغام بستر پر چٹ پڑا ہوا نظر آیا۔ چہرے پر کرب کے آثار نمودار ہو گئے تھے۔

تیمور نے پھر اُسے آوازیں دی تھیں۔ لیکن اُس نے جنبش بھی نہ کی! غزالہ کا دل شدت سے دھڑک رہا تھا۔ وہ خوف زدہ نظروں سے اُس کی طرف دیکھتی رہی۔

تیمور اُسے جھنجھوڑ کر جگانے کے لئے آگے بڑھا۔ اور پھر چی مار کر پیچھے ہٹ آیا۔

”کک.... کیا ہے....!“ غزالہ اُس کے بازو سے چپٹتی ہوئی ہٹلائی۔

”وہ.... وہ.... مر گیا ہے....!“

”نن..... نہیں!“

”یقین کرو..... وہ زندہ نہیں ہے..... میرے خدا..... یہ کیا ہو گیا!“ کہتا ہوا وہ پھر آگے بڑھا۔ سائڈ ٹیبل پر ایک گلاس رکھا ہوا تھا جس میں تھوڑی سی شراب باقی تھی..... اور گلاس کے قریب ہی ایک لفافہ نظر آیا۔ جس پر بڑے بڑے حروف میں غزالہ کا نام لکھا ہوا تھا۔ تیمور اُس کی طرف مڑ کر بولا ”قریب آؤ.....!“

”کک..... کیوں.....!“

”تمہارے نام ایک خط ہے..... شاید مرنے سے قبل.....!“

غزالہ غیر ارادی طور پر آگے بڑھ آئی۔ تیمور نے لفافہ اٹھا کر اُسے تھما دیا۔

لفافہ چاک کر کے اُس نے خط نکالا اور اُس کی تہ کھول ہی رہی تھی کہ تیمور اُس کا بازو پکڑ کر بولا۔ ”یہاں سے چلو.....! میرا دم گھٹ رہا ہے۔“

وہ خواب گاہ سے نکل کر دوسرے کمرے میں آئے۔ غزالہ خط پڑھنے لگی۔

”زہر پینے سے قبل میں یہ خط لکھ رہا ہوں..... جو کچھ میں نے کیا ہے.... اُس کے بعد زندہ رہ کر کیا کروں گا۔ جیلانی میرا بہترین دوست تھا۔ لیکن نہ جانے کیوں اُس نے ایک سرکاری آدمی سے ساز باز کر لی..... نہ تم دونوں تہ خانے تک پہنچے اور نہ یہ سب کچھ ہوتا..... تمہیں معلوم ہوتا چاہئے کہ میں اور جیلانی چرس کے ایکسٹریکٹ کا کاروبار کرتے تھے اس کے لئے تمہارے بنگلے والے تہ خانے میں ہم نے مشینیں لگا رکھی تھیں۔ تم دونوں میری ہی قید میں تھے..... میں اُس آدمی کے بارے میں چھان بین کرنا چاہتا تھا۔ لیکن وہ فرار ہو گیا۔ تہ خانے کے راز سے واقف ہو گیا تھا۔ اس لئے میں نے تمہارے بنگلے کو اتنی جلدی سے ڈائنامیٹ کر لیا کہ تمہارے باپ کو وہاں سے نکل آنے کی مہلت نہ مل سکی۔ یہ بعد میں معلوم ہوا کہ وہ اندر ہی تھا..... میں سمجھا تھا شاید بنگلہ بالکل خالی ہے۔ بہر حال اب میں بھی خود کشی کر رہا ہوں۔ اگر جیلانی نادانستگی میں نہ مارا گیا ہوتا تو اسکی نوبت نہ آتی۔ لیکن اب جس اپنے ضمیر پر یہ بوجھ لے کر کیسے زندہ رہ سکتا ہوں۔!“

”کیا یہ سچ ہے.....!“ غزالہ تیمور کی طرف مڑ کر چیخی۔

”کیا لکھا ہے.....؟“

”کیا ڈیڈی زندہ نہیں ہیں۔!“

میکے حافظ

تیمور نے آگے بڑھ کر خط اُس کے ہاتھ سے لے لیا اور بوکھلائے ہوئے انداز میں اُسے پڑھنے لگا۔ اُس کی سراسیمگی بڑھتی جا رہی تھی۔ غزالہ پھٹی پھٹی سی آنکھوں سے اُسے دیکھتی رہی! خود اُسے ایسا محسوس ہو رہا تھا جیسے دماغ شل ہو کر رہ گیا ہو۔

”میں چرس درس اور اس سارے معاملے کے بارے میں کچھ نہیں جانتا۔!“ بلاآخر تیمور کپکپاتی ہوئی آواز میں بولا۔

”کیا یہ سچ ہے کہ ڈیڈی زندہ نہیں ہیں۔!“

”ہاں! میں خود تمہیں نہیں بتانا چاہتا تھا اور یہ بھی نہیں جانتا تھا کہ یہ خود ضرغام ہی کی حرکت تھی۔ ایک زوردار دھماکہ پورے شہر میں گونجا تھا۔ اور تمہارا بنگلہ ڈھیر ہو گیا تھا..... خدا جانے یہ سب کیا ہو رہا ہے۔ میں تو جا رہا ہوں یہاں سے..... ورنہ پولیس کے چکر میں کون پڑے گا..... تم جانو اور ضرغام۔!“

”ٹھہریے.....!“ وہ سخت لہجے میں بولی ”آپ نے اُس بابا کا نام لیا تھا۔!“

”ضرغام نے یہی کہا تھا۔ میں کسی بابا واپا کو نہیں جانتا.....! میں جا رہا ہوں۔!“

تیمور دروازے کی طرف مڑا تھا اور پھر اچھل کر کمرے کے وسط میں آگرا تھا۔ غزالہ بوکھلا کر دور ہٹتی چلی گئی اور پھر اُس کے حلق سے ایک بے ساختہ قسم کی چیخ نکلی تھی کیونکہ تیمور کی پیشانی سے خون کا فوارہ چھوٹ رہا تھا۔

یقیناً گولی لگی تھی لیکن اُس نے گولی چلنے کی آواز نہیں سنی تھی۔ فوراً ہی سائینسرنگے ہوئے پستول کا خیال آیا۔ اور وہ جہاں تھی وہیں سٹکی کھڑی رہ گئی۔

کیا اب وہ خود بھی نشانہ بننے والی ہے۔ ٹھنڈا ٹھنڈا پسینہ سارے جسم سے پھوٹا رہا..... ایسا محسوس ہو رہا تھا کہ جہاں کھڑی ہے وہاں سے بل بھی نہ سکے گی۔!“

تیمور ساکت ہو گیا تھا۔ آنکھیں پھاڑے اُسے دیکھتی رہی۔ پھر کچھ دیر بعد اُسے احساس ہوا تھا کہ وہ کن حالات میں گھر کر رہ گئی ہے۔ اُسے بھی اب یہاں نہ ٹھہرنا چاہئے۔ فرش سے ضرغام کا خط اٹھایا اور اُس کمرے سے نکل آئی۔ لیکن سمجھ میں نہیں آ رہا تھا کہ اب کیا کرے۔ اور کہاں جائے..... پھر خیال آیا کیوں نہ اس خط سمیت پولیس اسٹیشن پہنچ جائے اور اپنی روداد سناوے۔ اگر ڈھپ چمچ سرکاری آدمی تھا تو اُسے اپنے بیان کی صداقت منوالینے میں کوئی دشواری نہ ہوگی۔



وہ آگے بڑھتی رہی۔ صدر دروازے کی طرف جا رہی تھی۔ راہداری میں اُس نے سیاہ رنگ کا ایک پستول پڑا دیکھا جس کی ٹال پر سائیلنسر لگا ہوا تھا۔ وہ غیر ارادی طور پر اُسے اٹھانے کے لئے جھکی ہی تھی کہ عقب سے آواز آئی۔ ”اُسے ہاتھ مت لگائیے۔“

وہ اچھل پڑی۔۔۔۔۔ بولنے والا قریب پہنچ چکا تھا۔ تیزی سے اُس کی طرف مڑی۔۔۔۔۔ عجیب شکل کا آدمی تھا۔ بڑے بڑے دانت۔۔۔۔۔ چھپر کی طرح نچلے ہونٹ پر چھائے ہوئے تھے۔

”آلہ قتل پر آپ کی انگلیوں کے نشانات پڑ جائیں گے۔۔۔۔۔ جبکہ آپ نے قتل نہیں کیا۔“

”آپ کون ہیں۔“

”خاموشی سے نکل چلے۔“

”آپ یہاں کیا کر رہے ہیں۔“

”آپ کی حفاظت۔۔۔۔۔ جلدی کیجئے۔۔۔۔۔ اگر پولیس آ پہنچی تو آپ اپنی بے گناہی ثابت نہیں کر سکیں گی۔“

”چلو۔۔۔۔۔ اب میں کسی سے نہیں ڈرتی۔۔۔۔۔ مجھے اس کی بھی پرواہ نہیں ہے کہ تم کون ہو اور مجھے کہاں لے جاؤ گے۔۔۔۔۔“

”میں دشمن نہیں ہوں۔۔۔۔۔ مطمئن رہئے۔۔۔۔۔“

وہ کپاؤنڈ میں پہنچے تھے۔۔۔۔۔ اور اُس آدمی نے کہا تھا۔ ”تھوڑی دیر میں صبح ہو جائے گی۔“

”تو پھر۔۔۔۔۔“ وہ چلتے چلتے رک کر بولی۔

”اس سے پہلے آپ کو کسی محفوظ مقام پر پہنچ جانا چاہئے۔“

”اگر تم میرے ہمدرد ہو تو مجھے پولیس اسٹیشن لے چلو۔۔۔۔۔“

”وہ کس لئے۔۔۔۔۔؟“

”خان دلا میں ایک آدمی نے خودکشی کر لی ہے اور دوسرا مارا گیا ہے۔“

”انہیں جہنم میں جھونکتے۔۔۔۔۔ اپنی فکر کیجئے۔“ اجنبی نے کہا۔ وہ کپاؤنڈ سے باہر آگئے تھے۔

”آپ کو کیسے معلوم ہوا کہ دوسرے آدمی نے خودکشی کی تھی۔“ اجنبی نے سوال کیا۔

”اُس کا خط ہے۔۔۔۔۔ میرے پاس۔۔۔۔۔“

”اوہ۔۔۔۔۔ تو اسی لئے آپ پولیس اسٹیشن جانا چاہتی ہیں۔“

”لیکن تم میرے ساتھ نہیں جانا چاہتے۔۔۔۔۔ کیونکہ۔۔۔۔۔“

”کوئی ایسی بات نہ کہہ دیجئے گا کہ مجھے آپ کا گلا ہی دبا دینا پڑے۔“

”مجھے اب کسی بات کی بھی پرواہ نہیں۔“

”تو آپ جانتی ہیں کہ آپ پر کیا گذر چکی ہے۔“

”تم آخر ہو کون۔۔۔۔۔“

”اگر دوسرے آدمی کا قاتل نہیں ہوں تو آپ کا ہمدرد ہی ہوں گا۔“

”تمہارے علاوہ تو اور کوئی بھی نہیں تھا اندر۔۔۔۔۔“

”میرے پہنچنے سے قبل ضرور تھا کوئی۔۔۔۔۔“

”تم بتاتے کیوں نہیں کہ کون ہو۔۔۔۔۔“

”بتا دوں گا۔۔۔۔۔ کیا آپ سائیکل کے ڈنڈے پر بیٹھ سکیں گی کیونکہ اُس پر کیریزر نہیں ہے۔“

یہاں اندھیرا تھا اور وہ اُس کی شکل نہیں دیکھ سکتی تھی۔ لیکن اس بار اُس کی آواز کچھ بدلی ہوئی سی محسوس ہوئی تھی۔

”آپ نے میری بات کا جواب نہیں دیا۔“

”ہاں۔۔۔۔۔ میں بیٹھ سکوں گی۔۔۔۔۔ کہاں ہے سائیکل۔“

”چلے۔۔۔۔۔ کچھ دور پیدل چلنا پڑے گا۔“

”ابھی تمہاری آواز مجھے کچھ جانی پہچانی سی لگی تھی۔“

”دانتوں کی وجہ سے کسی مرحلے پر چوک ہو گئی ہوگی۔“

”کیا مطلب۔۔۔۔۔“ وہ چلتے چلتے رک گئی۔

”دانت مصنوعی ہیں۔۔۔۔۔ اور بھاگ دوڑ میں کسی قدر ڈھیلے بھی پڑ گئے ہیں۔“ لہجے اب انہیں

نکالے دیتا ہوں۔“ اُس نے کہا۔

”نت۔۔۔۔۔ تم۔۔۔۔۔“

”نام لینے کی ضرورت نہیں!“ اُس نے کہا تھا اور اس بار اُس نے اُس کی آواز پہچان لی تھی۔

”خدا یا۔۔۔۔۔“ غزالہ کے قدم لڑکھڑانے لگے۔

”دیکھیے۔۔۔۔۔ خود کو سنبھالئے۔۔۔۔۔ اسلئے میں اپنی جگہ پہنچے بغیر خود کو ظاہر نہیں کرنا چاہتا تھا۔“

لیکن غزالہ پھوٹ پڑی تھی۔ بلبلہ کر روئی تھی.... وہ خاموش کھڑا رہا۔ ویسے غزالہ خود پر قابو پانے کی کوشش بھی کر رہی تھی.... لیکن ہچکیاں تھیں کہ رکنے کا نام ہی نہیں لیتی تھیں! وہ اس کی طرف سے توجہ ہٹا کر ادھر ادھر اندھیرے میں آنکھیں پھاڑنے لگا۔ کسی شکاری کتے کی طرح چو کنا تھا۔

”چلو....!“ غزالہ بھرائی ہوئی آواز میں بولی۔ ”میں بہت تھک گئی ہوں اس طرح سو جانا چاہتی ہوں کہ پھر کبھی جاگنا نہ پڑے!“

کچھ دور چلنے کے بعد وہ ایک جگہ رکا تھا۔ اور زمین پر پڑی ہوئی سائیکل اٹھائی تھی۔ ”تم مجھے وہاں چھوڑ کر نکل بھاگے تھے!“ وہ ہینڈل پر زور دے کر سائیکل پر بیٹھتی ہوئی بولی۔ ”ابھی کچھ نہ کہئے! اپنی مرضی سے آپ کو تنہا نہیں چھوڑا تھا!“ وہ سیٹ پر بیٹھ گیا اور سائیکل چل پڑی۔ بڑی تیزی سے پیڈلنگ شروع کی تھی۔ ”آخر جانا کہاں ہے!“ غزالہ نے کہا۔

”زیادہ دور نہیں....!“

”کیا ڈیڑی کی لاش مل گئی ہے!“

”جی نہیں! لمبے ہٹانا آسان کام نہیں ہے.... کم از کم دو تین دن لگیں گے!“

”ہو سکتا ہے.... ڈیڑی اس وقت جنگلے میں نہ رہے ہوں!“

وہ کچھ نہ بولا۔ یکساں رفتار سے پیڈلنگ کئے جا رہا تھا۔ اور غزالہ پر بے حسی سی طاری ہوتی جا رہی تھی۔ اُس نے بھی اس طرح خاموشی اختیار کر لی جیسے اُس کا اٹھایا ہوا سوال سرے سے لایعنی رہا ہو۔

تھوڑی دیر بعد اُس نے بریک لگا کر دونوں پیر زمین پر نکادیے اور غزالہ سے اترنے کو کہا۔ قریب ہی ایک چھوٹی سی عمارت نظر آئی جو تاریکی میں ڈوبی ہوئی تھی۔

غزالہ سائیکل سے اتری تھی لیکن وہ اسی طرح سیٹ پر بیٹھا رہا تھا۔

”ذرا دیکھئے....! کوئی ہمارے تعاقب میں تو نہیں ہے!“ اس نے غزالہ سے کہا۔

”مجھے تو کچھ بھی دکھائی نہیں دیتا۔ پتا نہیں کہاں لے آئے ہو۔ کتنی تاریکی ہے۔“

”آئیے....!“ وہ سائیکل سے اتر کر عمارت کی طرف بڑھتا ہوا بولا۔ اندر پہنچ کر اُس نے

ماچس جلائی تھی۔ اور ایک کیرو سین لیپ روشن کر دیا تھا۔ کمرے میں ایک چارپائی پڑی تھی اور تین عدد سالنوردہ کرسیاں نظر آرہی تھیں۔

”بیٹھ جائیے....!“ وہ اُس کے لئے ایک کرسی کھسکاتا ہوا بولا۔

”اب اتنے احترام سے پیش نہ آؤ....!“ وہ گلوگیر آواز میں بولی۔

”آپ ہر حال میں قابل احترام رہیں گی۔ کیونکہ آپ کو غیر قانونی حرکات سے نفرت ہے!“

”بہت بُرا داغ لگا ہے ڈیڑی کی شہرت کو.... شہر میں ان کی عزت تھی!“

”آپ خان ولا کس طرح پہنچی تھیں!“

اُس نے انک انک کر اپنی کہانی دہرائی اور خان ضرغام کا خط اس کے ہاتھ پر رکھ دیا.... پھر جب وہ خط پڑھ رہا تھا غزالہ بولی تھی۔ ”خدا کے لئے.... اب تو ان کریہہ دانتوں کو نکال دو۔!“

”اوہ....! یہ تو بھول ہی گیا تھا!“ اُس نے کہا اور مصنوعی دانتوں کو نکال کر جیب میں ڈال لیا۔

خط پڑھ چکنے کے بعد طویل سانس لے کر بولا ”یہ خط بکواس ہے.... اُس نے خود کشی ہرگز نہیں کی.... ورنہ اس جھوٹ کے طومار کی کیا ضرورت تھی....!“

”میں نہیں سمجھی!“

”اسے مارا گیا ہے.... یہ خط اس کا ہرگز نہیں ہو سکتا۔!“

”خدا جانے.... اس سے پہلے اُس کی کوئی تحریر میری نظر سے نہیں گذری۔!“

”میرے ایسے سمجھنے کی معقول وجہ ہے! آپ کے ڈیڑی عمارت کے منہدم ہو جانے سے

قبل ہی فوت ہو چکے تھے۔ اور اُن کے قریب بھی مجھے ایک خود کشی کا اعتراف نامہ ہی ملا تھا۔!“

”کیا کہہ رہے ہو....؟“

اب عمران نے اپنی کہانی شروع کر دی۔ جو لیانا فز وائر کا ذکر غیر ضروری تھا۔ اس لئے اس کا حوالہ دیئے بغیر بولا۔ ”اس طرح میں ٹھیک اسی جگہ جا پہنچا جہاں آپ کے جنگلے والے تہہ خانے

میں لفٹ کا کچھ تھا۔ لفٹ کے ذریعے اوپر پہنچا۔ خواب گاہ میں آپ کے ڈیڑی کی لاش بستر پر پڑی

نظر آئی اور اُس کے قریب ہی ایک لفافہ پڑا تھا جس پر آپ کا نام تحریر تھا۔ میں نے اُسے کھول

ڈالا خط آپ کے نام لکھا گیا تھا۔ آپ کے ڈیڑی کی طرف سے۔ انہوں نے آپ کو اپنی خود کشی کا

ذمہ دار ٹھہرایا تھا۔!“

”نہیں....!“ وہ چیخ کر.... کھڑی ہو گئی....!

”بیٹھ جائیے.... پوری بات سن لیجئے۔ انہیں اس کا علم تو نہیں تھا کہ ہم پر کیا گزری تھی۔ وہ سمجھتے تھے شاید آپ میرے ساتھ فرار ہو گئی ہیں۔!“

”خداوند!.... میں زندہ کیوں ہوں۔!“ وہ سینے پر دو ہاتھ چلا کر بلبلاتا تھی۔

”خود کو قابو میں رکھئے.... آپ کو دلیرانہ مقابلہ کرنا ہے۔ انہیں جہنم رسید کرنا ہے جو اس حادثے کے ذمہ دار ہیں۔ آپ ہی اس کی بھی تصدیق کریں گی انہوں نے بھی خود کشی کی تھی یا مارے گئے تھے؟“

”میں کس طرح تصدیق کروں گی۔!“

”خط میرے پاس موجود ہے۔ میں نے اُسے وہاں نہیں چھوڑا تھا۔ اگر میں فرار نہ ہو گیا ہوتا تو وہ آپ کے بیگلے کو کبھی منہدم نہ کرتے۔ لاش پولیس کے ہاتھ لگتی۔ خود کشی کا کیس بنتا اور پولیس ہماری تلاش اور زیادہ شد و مد سے شروع کر دیتی۔ پھر ہم دونوں ہی ختم کر دیئے جاتے اور بات بھی وہیں ختم ہو جاتی۔!“

”لاؤ..... مجھے دکھاؤ.... کہاں ہے وہ خط۔!“ وہ مضطربانہ انداز میں بولی۔

عمران نے کوٹ کی اندرونی جیب سے لفافہ نکال کر اُس کی طرف بڑھاتے ہوئے کہا۔ ”خان ضرغام والے خط میں یہ بالکل درست لکھا گیا ہے کہ بیگلے والے تہہ خانے میں کسی قسم کی مشینیں موجود تھیں۔!“

غزالہ نے بڑی بے صبری سے خط کی تہہ کھولی تھی اُسے پڑھتی ہوئی روتی رہی تھی۔

”میں نے کہا تھا کہ خود پر قابو پانے کی کوشش کیجئے۔!“ عمران مغموں لہجے میں بولا۔

”یہ ڈیڈی کی تحریر ہر گز نہیں ہے۔ کسی نے انہی کے سے انداز میں لکھنے کی کوشش کی ہے۔!“

”چلئے یہ بات بھی طے ہوئی کہ انہوں نے خود کشی نہیں کی تھی.... ضرغام بھی کسی دوسرے ہی کے ہاتھوں مرا ہے۔ اور تیمور تو آپ کے سامنے ہی مرا تھا۔

”اور یہ بات بھی حقیقت ہی ہے کہ میں آپ کے ڈیڈی کے پیچھے نہیں تھا۔ انہوں نے خود ہی مجھ سے معاملہ کیا تھا۔ اگر اُس پلٹا کے نیچے کوئی حاملہ کتیا نہ ہوتی تو ادھر کارخانی نہ کرتا۔“

”یہ بات میرے حلق سے نہیں اترتی۔“

”مجھے افسوس ہے کہ اس معاملے پر مزید روشنی نہیں ڈال سکوں گا۔ بہر حال آپ کو یہ نہ بھولنا چاہئے اُس کے بچوں کو کچھ نامعلوم آدمی اٹھالے گئے تھے اور اُسے گولی مار دی گئی تھی۔ کیا آپ کو واقعہ حیرت انگیز نہیں معلوم ہوتا۔!“

”کیوں نہیں۔!“

”بس تو پھر یقین کیجئے کہ میں آپ کے ڈیڈی کی ٹوہ میں نہیں تھا۔ وہ خود ہی میری ٹوہ میں پڑ کر اپنوں ہی کے ہاتھوں مارے گئے۔!“

”تم اس وقت سیدھے خان ولا کیسے آپہنچے تھے۔!“

”اُس کا تصور ہی نہیں کر سکتا تھا کہ وہاں آپ سے ملاقات ہو جائے گی۔ خان ولا کا تعلق ایک دوسرے معاملے سے تھا۔ لیکن کیا کیا جائے کہ یہ ساری کڑیاں ایک ہی سلسلے کی ثابت ہو رہی ہیں۔!“

”اصل معاملہ کیا ہے۔!“

”میں پھر عرض کروں گا کہ اس معاملے پر پردہ پوشی بھی میرے فرائض میں شامل ہے۔!“

”خیر میں مجبور نہیں کروں گی۔ لیکن ایک بات میری سمجھ میں نہیں آئی۔ آخر میری رہائی کو اس طرح ڈرامہ کیوں بنایا گیا۔!“

”بڑا مناسب لفظ استعمال کیا ہے آپ نے ڈرامہ.... بے شک یہ ڈرامہ ہی تھا۔ اچھا یہ بتائیے اگر اتفاقات میں وہاں نہ پہنچ جاتا تو آپ کیا کرتیں۔!“

”سیدھی پولیس اسٹیشن جاتی....!“

”ٹھیک! وہ آدمی یعنی اس گروہ کا سربراہ یہی چاہتا تھا۔ مقصد پولیس کو غلط راہ پر ڈالنا تھا۔ آپ کے بیگلے والے حادثے کا معرہ خان ضرغام کے خط سے حل ہو جاتا۔!“

”لیکن پھر تیمور کا قتل....!“

”پہلے میں کچھ اور سمجھا تھا.... لیکن اب کچھ اور سوچ رہا ہوں۔! وہ پستول آپ کو یاد ہے جو راہداری میں پڑا ہوا تھا۔!“

”تم نے عین وقت پر نوک دیا اور نہ شاید میں بے خیالی میں اُسے ضرور اٹھا لیتی۔!“

”میں پہلے یہی سمجھا تھا کہ وہ وہاں اسی لئے ڈالا گیا ہو گا کہ اُس پر آپ کی انگلیوں کے نشانات پائے جائیں۔!“

”پھر اس کا کیا مقصد تھا۔ قاتل اُسے وہاں کیوں پھینک گیا تھا۔ آسانی ساتھ ہی لے جاسکتا تھا!“

”میری دانست میں یہ پستول جس کا بھی ہے وہ پولیس کے ہاتھ نہ آ سکے گا۔ پولیس پستول کی وساطت سے اُس کے مالک کا پتہ ضرور لگالے گی۔ لیکن مالک اُس کے ہاتھ نہ لگ سکے گا!“

”میں نہیں سمجھی!“

”پولیس اُسے زمین پر تلاش کر رہی ہوگی۔ اور وہ زمین کے نیچے ہوگا.... اُسے مار کر دفن کر دیا جائے گا!“ عمران نے قدرے توقف سے کہا۔

”خدا کی پناہ!“

”یہ جرائم پیشہ لوگوں کی گروہی سیاست کہلاتی ہے۔ اگر گروہ کا کوئی شخص پولیس کی نظر میں آجائے تو پھر اُس کا وجود پورے گروہ کی سلامتی کو خطرے میں ڈالنے کی وجہ بن جاتا ہے۔ لہذا قبل اس کے کہ پولیس اُس کی وساطت سے آگے بڑھنے کی کوشش کرے اُسے ختم ہی کر دیا جاتا ہے!“

”تو یہ تین جانیں اس لئے ضائع ہوئیں....!“

”اور چوتھا آدمی یعنی پستول کا مالک ان معاملات پر روشنی ڈالنے کے لئے پولیس کو کبھی نہ مل سکے گا!“

”گویا چار قتل....!“

”جی ہاں.... چوتھا اور فی الحال ان کی دانست میں آخری قتل۔ پولیس چوتھے آدمی کو تلاش ہی کرتی رہ جائے گی!“

”لیکن اب میں کیا کروں....!“

”میری سمجھ میں نہیں آتا کہ آپ کے لئے کیا کروں....!“

”تو تم کسچین نہیں ہو....!“

”میری سات پشتوں میں بھی کوئی نہ رہا ہوگا!“

وہ طویل سانس لے کر رہ گئی!

”کیا آپ اپنی اور تیمور کی گفتگو ایک بار پھر دہرائیں گی!“

”کوشش کروں گی.... ویسے خان ضرغام کا خط پڑھنے کے بعد سے پوری طرح ہوش میں نہیں رہی تھی....!“

اُس نے ذہن پر زور دے کر اپنی اور تیمور کی گفتگو دہرائی تھی۔ عمران گہری سوچ میں ڈوبا ہوا کبھی کبھی سر ہلاتا تھا۔

”تو یہ بابا....!“ وہ اُس کے خاموش ہونے پر بولا۔ ”صاحب کشف بھی ہے۔ دیکھو میری نشان دہی کب کرتا ہے۔!“

”مجھے اچھی طرح یاد ہے کہ تیمور بابا کے تذکرے پر حواس باختہ ہو جاتا تھا۔ اور آخر میں.... اُس نے کہا تھا کہ وہ کسی بابا و بابا کو نہیں جانتا۔ اس کے بارے میں بھی اُسے خان ضرغام ہی سے معلوم ہوا تھا۔!“

عمران کچھ نہ بولا۔ غزالہ تھوڑی دیر خاموش رہ کر بولی۔ ”سوال تو یہ ہے کہ اب میں کیا کروں....؟“

”کوئی قریبی عزیز یہاں موجود ہے۔“ عمران نے سوال کیا۔

”ہاں! میری ایک خالہ شاہ دارا ہی میں رہتی ہیں۔!“

”لیکن اُن کے پاس جانے سے قبل آپ کو پولیس اسٹیشن جانا ہوگا۔ اس خط سمیت! اور یہ بھی بتانا پڑے گا کہ تیمور آپ کی موجودگی ہی میں مارا گیا۔ آپ خان ولا سے نکل کر کسی نہ کسی طرح پولیس اسٹیشن تک پہنچی ہیں۔!“

”اپنی گمشدگی کے بارے میں پولیس کو کیا بتاؤں گی۔ اور پھر سب سے پہلے وہ تمہارے متعلق پوچھیں گے۔ کیونکہ تیمور کے بیان کے مطابق ڈیڈی نے میری اور تمہاری گمشدگی کی رپورٹ درج کرائی تھی۔ اگر انہوں نے پوچھا تو میں کیا بتاؤں گی۔!“

”میں آپ کو سمجھانے کی کوشش کر رہا ہوں کہ کن حالات میں کیا ہوگا.... اگر ضرغام کی تحریر جعلی ثابت ہوئی تو آپ کس پوزیشن میں ہوں گی.... تیمور بھی آپ کے بیان کی تصدیق کرنے کے لئے زندہ نہیں۔!“

”اوہ.... اس پر تو میں نے دھیان ہی نہیں دیا تھا۔!“

”لہذا اس مشکوک خط کے ساتھ پولیس سے رابطہ قائم کرنا پریشانیوں کو دعوت دینا ہوگا۔!“

”لیکن تم سرکاری آدمی ہو۔!“

”محترمہ.... محترمہ.... عام آدمی نہیں جانتا کہ بعض جگہ ایسے ہیں جن کی کارکردگی کا کسی

کو بھی علم نہیں ہونے پاتا۔ اگر فرض کیجئے میں دھر لیا جاؤں تو مجھے چپ چاپ جیل ہی کی ہوا کھانی پڑے گی۔ عام مجرموں کی طرح سزا بھگتوں گا۔“

”بڑی عجیب بات ہے۔“

”ہم میں سے اب تک کئی پھانسی بھی پانچے ہیں۔ لیکن آف تک نہیں کی۔ چپ چاپ مر گئے۔“

”میں یقین نہیں کر سکتی۔“

”بروز حشر ہی یقین دلا سکوں گا۔“

”تو پھر مجھے یہ سب کچھ کیوں بتا رہے ہیں۔“

”کسی نہ کسی طرح آپ کو ان اقدامات سے باز رکھنا ہے جن کی بناء پر نہ صرف آپ مزید دشواریوں میں پڑ جائیں گی بلکہ ہمارا کھیل بھی بگڑ جائے گا۔“

”لیکن پھر میں کیا کروں.... کہاں جاؤں....!“

”جب تک بہتری کی کوئی صورت نہ نکلے میرے ہی ساتھ قیام فرمائیے....!“

”تم خود بھاگے بھاگے پھر رہے ہو۔ میں قیام کہاں کروں گی۔“

”صبح ہونے دیجئے.... سب ٹھیک ہو جائے گا۔ اگر آپ فوراً ہی سو جانا چاہتی ہوں تو آرام

کیجئے.... دوسری باتیں پھر ہو جائیں گی۔“

”اب نیند نہیں آئے گی....! جنگل والی عمارت کے تہہ خانے کو یاد کر کے روٹ گئے کھڑے

ہو گئے ہیں.... ہر چند کہ وہاں کھانے پینے کی چیزیں بھی موجود تھیں لیکن ایک نوالہ بھی حلق

سے نہیں اتار سکی تھی۔ کیسی دہشت انگیز تنہائی تھی؟ لیکن بڑی عجیب بات تھی کہ اُس صندوق

نما کرے میں نہ کوئی دروازہ تھا نہ کوئی کھڑکی تھی اور نہ روشن دان۔ اس کے باوجود بھی کہیں سے

اتنی روشنی ہر وقت آتی رہتی تھی کہ سب کچھ دکھائی دے سکتا تھا۔“

”خاصہ ذہین اور سائنٹیفک طور پر کام کرنے والے لوگ معلوم ہوتے ہیں۔“

”اور ڈیڈی اُن کے ساتھی تھے....!“ وہ گلوگیر آواز میں بولی۔

”میرا خیال ہے کہ وہ کسی وجہ سے اُن لوگوں کے دباؤ میں تھے۔ اپنی خوشی سے اُن کے

شریک کار نہیں بنے تھے۔ وہ سچ سچ اُن سے خائف تھے۔ اور اپنی گلو خلاصی کے خواہاں تھے۔“

”مجھے بھی یقین نہیں آتا۔“

”اس بناء پر میں نہیں چاہتا آپ پولیس تک جائیں اور وہ اُس خط کے ذریعے سے اس معاملے کو دیکھنا شروع کر دے.... ویسے ایک بات تو بتائیے کہ ضرغام اور تیمور کے علاوہ اور کن متمول آدمیوں سے اُن کے مراسم تھے۔“

”بہتروں کو تو میں نے دیکھا بھی نہیں۔ وہ بہت سوشل آدمی تھے۔ ہر طبقے میں اُن کے دوست تھے....!“

”ضرغام اور تیمور کو ذہن میں رکھ کر مزید تین ایسے ہی آدمیوں کو تلاش کیجئے۔“

”تین ہی کیوں....؟“

”نقاب پوش پانچ تھے۔ اور ہاں! پہلی بار جب مجھ پر سر بازار خوشبو کا حملہ ہوا تھا اور میں بیہوش ہو گیا تھا تو دوبارہ آنکھ بنگلے والے تہہ خانے میں کھلی تھی۔ یہ بعد کے تجربے سے ثابت ہوا۔“

”خدا کی پناہ....“

”جی ہاں، دوسری بار بھی پانچ ہی تھے۔“

”تب پھر کہیں اُن میں ڈیڈی بھی نہ رہے ہوں۔“

”دوسری بار تو ناممکن ہے.... کیونکہ تہہ خانے سے نکل کر میں نے اُن کی لاش دیکھی

تھی۔ اور موت واقع ہوئے کئی گھنٹے گزر چکے تھے۔“

”بہت قریب کے لوگوں کے پانچ یا چھ نام دے سکوں گی....!“

”عمران نے نام نوٹ کئے تھے اور اٹھتا ہوا بولا تھا۔“ بس تھوڑی ہی دیر آپ اس گھٹن میں

گذاڑیں۔ آج ہی قیام کے لئے کسی بہتر جگہ کا انتظام ہو جائے گا۔ اور ہم پورے شہر میں گھومتے

بھی پھریں گے....!“

”وہ کس طرح....؟“

”بس آپ کی شکل میں تھوڑی سی تبدیلی کرنی پڑے گی.... آپ بہ آسانی ایک یوریشین

لڑکی بن جائیں گی۔“

”اور تم وہی دانت لگا لو گے....!“ وہ کراہت ظاہر کرتی ہوئی بولی۔

”وہ تو بڑی میڈ میک اپ تھا۔ آپ کہیں گی تو تھوڑا سا گلاب بن جاؤں گا۔“

”اچھا ایک بات تو بتاؤ.... جب تم میک اپ کے ایسے ہی ماہر ہو تو پھر اس طرح کھل کر

کیوں سامنے آئے تھے کہ خود مجرم ہی تمہارے پیچھے پڑ گئے۔“  
 ”کبھی کبھی نامعلوم مجرموں کو سامنے لانے کے لئے ایسا بھی کرنا پڑتا ہے! ایک جرم ہو رہا تھا اور مجرم پردہ راز میں تھے لہذا انہیں اپنی طرف متوجہ کرنے کیلئے کتیا کے بچوں کا والد بزرگوار بننا پڑا تھا۔ لیکن خدا شاہد ہے میں نہیں جانتا تھا کہ آپکے ڈیڈی ہی سب سے پہلے متوجہ ہوں گے۔“  
 ”مت ذکر کرو ان کا.... دم کھٹنے لگتا ہے۔“  
 ”اچھا.... اب کچھ دیر آرام کیجئے۔“  
 ”تم کہاں جاؤ گے....!“  
 ”دوسرے کمرے میں۔“



دونوں کی لاشیں پولیس کو مل گئی تھیں۔ اُن کا پوسٹ مارٹم بھی ہو چکا تھا۔ ایک کی موت گولی لگنے سے واقع ہوئی تھی اور دوسرا کیس زہر خورانی کا تھا۔! دونوں ہی شہر کے متمول لوگوں میں سے تھے اور آپس میں دوست بھی بیان کئے جاتے تھے۔ سیٹھ جیلانی سے بھی اُن کے قریبی تعلقات تھے۔ حالانکہ شاہ دارا سے شام کا کوئی اخلاص شائع نہیں ہوتا تھا۔ پھر بھی سارے شہر میں یہ نئی خبر بھی جنگل کی آگ کی طرح پھیل گئی تھی۔!

بابا سنگ پرست کی محفل میں بھی اس کا ذکر چھڑا ہوا تھا۔

”یہ دونوں بھی مجھے بے حد عزیز تھے....!“ بابا نے ٹھنڈی سانس لے کر کہا۔ ”پتا نہیں کیا ہو رہا ہے... اس معاملے میں تو مراقبے سے بھی کچھ نہیں معلوم ہو رہا۔ پتا نہیں کس مشترکہ دشمن کی جھینٹ چڑھے ہیں یہ لوگ.... جیلانی ضرغام اور تیمور تینوں آپس میں بہترین دوست تھے۔“

”آپ کو کشف سے یہ تو معلوم ہو گیا ہو گا کہ یہ تینوں چرس کی اسمگلنگ میں ملوث تھے۔“

مجمع سے ایک آدمی بولا۔

”تمہارا انداز گفتگو مجھے پسند نہیں آیا۔“ بوڑھے نے سخت لہجے میں کہا ”کم از کم یہاں میری چھت کے نیچے نہ کوئی کسی پر طنز کر سکتا ہے اور نہ کسی کو برا کہہ سکتا ہے۔“

”معافی چاہتا ہوں جناب....!“ وہ بوکھلا کر بولا۔

”ہم سبھی کسی نہ کسی پہلو سے بُرے ضرور ہیں.... لیکن قطعی طور پر بُرے نہیں اس لئے کسی کو حق نہیں پہنچتا کہ کسی کو بُرا کہے.... ہاں پہلے خود فرشتہ بن جائے۔! آئندہ احتیاط رکھنا۔!“

”بہت بہتر جناب....! میں سخت شرمندہ ہوں، مجھے معاف کر دیجئے۔!“

”تمہاری طرف سے میرا دل بُرا نہیں ہوا تھا.... مطمئن رہو.... سیدھا راستہ دکھانا میرا کام ہے سو دکھانا رہتا ہوں۔!“

پھر لوگوں نے اُن تینوں کی خوبیوں کا ذکر شروع کر دیا تھا۔ تھوڑی دیر بعد مجمع کم ہونے لگا۔ پھر وہاں صرف دو ہی افراد بیٹھے رہ گئے۔

”کیا تمہیں کچھ کہنا ہے؟“ بوڑھے نے ان سے پوچھا۔ یہ شہر کے دول اونرز شہریار اور داؤد تھے۔!

”سردار واجد بھی کل رات سے گھر نہیں آیا۔“ شہریار بولا۔

”خدا خیر کرے....!“ بوڑھے نے پُر تشویش لہجے میں کہا اور انہیں آنکھیں پھاڑ پھاڑ کر دیکھنے لگا۔!

”سمجھ میں نہیں آتا کہ ضرغام اور تیمور کا یہ حشر کرنے والا کون ہے؟“ داؤد نے کہا اور شہریار کی طرف دیکھنے لگا۔

”وہ دونوں پچھلی رات میرے پاس آئے تھے۔!“ بوڑھے نے کہا ”میں نے انہیں مشورہ دیا تھا کہ پریشان ہونے سے کوئی فائدہ نہیں۔ تم نے جو کچھ کیا ٹھیک کیا۔ اب اُسے بھول جانے کی کوشش کرو۔ جنگی حکمت عملی کے طور پر کبھی کبھی اپنے ہاتھوں ہی خود کو بھی نقصان پہنچانا پڑتا ہے.... وہ مجھ سے پُر سکون رہنے کا وعدہ کر کے چلے گئے تھے۔ پھر کیا ہوا میں نہیں جانتا۔!“

”کہیں وہ جاسوس تو نہیں....!“

”کہیں ہم دونوں کی دشواری میں نہ پڑ جائیں۔!“ شہریار بولا۔

بوڑھے نے اُسے گھور کر دیکھا اور بولا ”یہ تو قوفوں کی باتیں کرتے رہے تو ضرور پڑ جاؤ گے۔!“

”میں نہیں سمجھا جناب....!“

”بہت زیادہ باتیں کرنے کی ضرورت ہی نہیں۔! اب اس مسئلے پر خاموشی اختیار کرو.... پولیس اگر تم سے کچھ پوچھے تو لا علمی ظاہر کرنے کے علاوہ اور کچھ نہ ظاہر کرنا۔!“

”لیکن جناب....! ایک بات سمجھ میں نہیں آتی....!“ داؤد نے پُر فکر لہجے میں کہا۔

”وہ کیا ہے....؟“

”ایک کوزہ ہر دیا گیا اور دوسرے کو گولی ماری گئی۔ کیا دونوں کے لئے ایک طریقہ اختیار نہیں کیا جاسکتا تھا!“

”میں بھی اسی مسئلے پر غور کرتا رہا ہوں۔ بڑی عجیب بات ہے کہ اس معاملے میں میری روحانی قوت بھی کام نہیں آئی۔ پتا نہیں پولیس نے کیا معلوم کیا.... ٹھہرو.... میں ایس پی سے بات کرتا ہوں۔!“

وہ اٹھ کر اُس کمرے میں چلا گیا جہاں فون رکھا ہوا تھا۔

”بہت اکھڑی اکھڑی باتیں کر رہے ہیں۔!“ شہریار نے داؤد سے کہا۔

”مجھے خود بھی حیرت ہے....!“

”ہو سکتا ہے ہماری ہی طرح خود بھی دوسو سوں کا شکار ہو گئے ہوں۔!“

”سردار واجد کی کشدگی نے مجھے الجھن میں ڈال رکھا ہے۔!“

”کچھ سمجھ میں نہیں آتا۔!“

”میں شروع ہی سے مخالف تھا۔!“

”کس کے....؟“

”اُس امر کا کہ اُس جاسوس کو چھیڑا جائے۔!“

”بس خاموش رہو۔!“

”میں تو اب تنگ آ گیا ہوں۔ اچھے بھلے دھندے سے لگے ہوئے تھے کہ یہ بابا ہم پر مسلط

ہو گیا۔“ شہریار نے ادھر ادھر دیکھتے ہوئے آہستہ سے کہا۔

اتنے میں بوڑھا واپس آ گیا اور انہوں نے اُسکی آنکھوں میں گہری تشویش کے آثار دیکھے۔!

”واقعی! معاملات پیچیدہ ہوتے جا رہے ہیں۔!“ اُس نے ان کی طرف دیکھے بغیر کہا۔

”کیا ہوا....؟“ داؤد نے سوال کیا۔

”خان دلا کے جس کمرے میں تیمور کی لاش ملی تھی۔ اُس سے تھوڑے ہی فاصلے پر راہداری

میں ایک سائینسٹر لگا ہوا پستول بھی پڑا ملا تھا.... تیمور پر اسی سے فائر کیا گیا تھا.... جانتے ہو وہ

پستول کس کا ہے۔؟“

”دونوں نے احمقوں کی طرح سر ہلا دیئے....!“

”سردار واجد کا۔!“

”نہیں۔!“ دونوں بوکھلا کر اٹھ کھڑے ہوئے۔

”وہ سردار واجد ہی کے نام سے رجسٹر کیا گیا تھا۔ پولیس نے پتا لگایا ہے لیکن ابھی تک سردار واجد کا سراغ نہیں مل سکا۔!“

دونوں خشک ہونٹوں پر زبان پھیر کر رہ گئے۔

”معاملہ اور بھی الجھ گیا ہے....!“ بوڑھے نے کہا۔

”لیکن سوچنے کی بات ہے کہ وہ اپنا پستول وہاں کیوں پھینک گیا....!“ شہریار بولا۔

”عقل حیران ہے....!“ بوڑھے نے طویل سانس لے کر کہا۔

”کبھی نہیں ہو سکتا۔ واجد اتنا احمق نہیں ہو سکتا....!“

”سوال یہ ہے کہ وہ ایسا کرنے ہی کیوں لگا۔!“ بوڑھے نے کہا۔

”اب کیا ہو گا جناب....!“ داؤد بھرائی ہوئی آواز میں بولا۔

”میں نہیں جانتا....!“

”کچھ کیجئے جناب....!“ شہریار بولا۔

”تم کیا سمجھتے ہو.... میں فکر مند نہیں ہوں....!“

”لیکن آخر وہ جاسوس خان ولا کیسے جا پہنچا ہو گا۔!“

”نہایت آسانی سے.... ہانگ کانگ سے آنے والا انگریز اُن کے ہتھے چڑھ گیا تھا۔ وہ خان دلا

ہی کے فون پر اپنی رپورٹ دیتا تھا۔ اُس سے نمبر معلوم کر لیا گیا ہو گا۔ وہ اسی طرح پہنچ سکتا ہے

خان دلا تک اس کے علاوہ اور کوئی صورت نہیں۔!“

”تو گویا اُس نے واجد کا پستول چر لیا۔ کام میں لایا اور وہیں ڈال گیا کہ وہ پولیس کے ہاتھ لگ

جائے۔!“

”میں بھی اسی نتیجے پر پہنچا ہوں....!“ بوڑھے نے کہا۔

”تو اُس کا مطلب یہ ہوا کہ ہم پانچوں نقاب پوش ہونے کے باوجود بھی پہچان لئے گئے

تھے۔!“ شہریار بولا۔

”نہ پچانے جاتے اگر خانِ ضرغام شخی میں آکر اپنی چابک اندازی کی مہارت نہ دکھانے لگتا!“  
 ”لیکن جناب.....! اگر وہ سرکاری جاسوس ہے تو اسے ہمیں گرفتار کر دینا چاہئے تھا۔ اس طرح کے کھیل کیوں کھیل رہا ہے۔!“

”تم نہیں سمجھتے.....!“ بوڑھا مسکرا کر بولا۔  
 ”نہیں جناب.....!“

”وہ مجھ تک نہیں پہنچ سکتا۔ اس لئے تمہاری صفوں میں اتاری پھیلائے کی کوشش کر رہا ہے۔ کیا ابھی کچھ دیر پہلے تم دونوں یہ نہیں سوچ رہے تھے کہ میں نے ہی افشائے راز کے خدشے کے تحت اُن دونوں کو ٹھکانے لگا دیا ہے۔!“

وہ دونوں بوکھلا کر ایک دوسرے کی شکل دیکھنے لگے۔ پھر شہر یار ہکھلایا ”انسانی..... ذذذہن ہے جناب عالی..... مجھے معاف کر دیجئے.....!“

”میں جانتا ہوں۔“ بوڑھا ہاتھ اٹھا کر بولا۔ ”شیطانی وسوسہ تھا..... تم دونوں میرے جان نثاروں میں سے ہو..... لیکن وہ مکار اعظم یہی سمجھتا ہے کہ اس طرح تمہیں میری طرف سے بدظن کرنے میں کامیاب ہو جائے گا..... اور سنو..... میرا تجربہ کہہ رہا ہے کہ اُس نے واجد کو بھی ٹھکانے لگا کر اُس کی لاش غائب کر دی ہے۔ پستول اسی لئے وہاں ڈال گیا تھا کہ پولیس اُس کے ذریعے واجد تک پہنچے اور اُسے عدم پتہ پا کر اُس کی تلاش شروع کر دے۔ پولیس تو یہی سوچے گی کہ قتل کے بعد فرار ہوتے وقت پستول گر گیا ہو گا جسے اٹھانے کے لئے اُس نے دوبارہ وہاں پہنچنے کی ہمت نہیں کی۔!“

”درست فرما رہے ہیں جناب! ایسا ہی ہوا ہو گا..... لیکن وہ ہم میں اتاری نہیں پھیلا سکتا۔!“  
 ”یہ تمہاری مستقل مزاجی پر منحصر ہے۔!“

”اب ہم اور زیادہ محتاط رہیں گے۔!“

”وہ تمہارے توسط سے مجھ تک پہنچنے کی کوشش کرے گا۔ بالکل اُسی طرح جیسے میں یہ معلوم کرنا چاہتا ہوں کہ محکمہ خارجہ کی خصوصی فیلڈ سروس کا سربراہ کون ہے..... اگر مجھے اُس تک نہ پہنچنا ہو تا تو وہ کبھی کا ختم ہو چکا ہوتا۔!“

”درست فرمایا جناب.....!“

”عمران جانتا ہے کہ سربراہ کون ہے.....!“

”لیکن اگلتا نہیں کسی صورت سے.....!“

”اب گرفت میں آیا تو اسے اگلتا پڑے گا..... کیونکہ اب خود میں ہی اُسے دیکھوں گا تم لوگوں کے بس کا نہیں تھا۔!“

”ایس پی تو آپ کا کلاس فیلو تھا شائد۔!“

”نہیں..... مجھ سے بہت جو نیر تھا۔ اُس کا بڑا بھائی میرا کلاس فیلو تھا۔ بہت احترام کرتا ہے

میرا..... کیا تمہیں اُس سے کوئی کام ہے.....؟“

”جی نہیں..... بس یونہی پوچھا تھا.....!“

”سنو..... اتنے معمولی عہدے کے لوگ تو خود ہی دوڑ کر میرے پاس آتے ہیں اپنے کام کرانے کے لئے..... میرے کسی کام نہیں آسکتے۔!“

”مجھے علم ہے جناب..... چیف فیسٹر.....!“ داؤد نے جملہ پورا کرنا چاہا تھا لیکن وہ ہاتھ اٹھا کر بولا۔ ”بس! غیر ضروری باتیں نہیں۔!“

داؤد نے سر جھکا لیا..... شہر یار بھی دم بخود تھا۔ اور اُس نے بھی نظریں نیچی کر رکھی تھیں۔

لیکن بوڑھا انہیں بغور دیکھے جا رہا تھا۔ تھوڑی دیر بعد اُس نے کہا ”بس اب جاؤ..... محتاط رہنا.....

پولیس تم سے واجد کے بارے میں پوچھے تو صرف لا علمی ظاہر کر دینا..... زیادہ گفتگو کرنے کی

ضرورت ہی نہیں..... اور اب میں عمران کی فکر کروں گا۔!“

”آپ مطمئن رہئے جناب..... ایسا ہی ہو گا۔!“ شہر یار بولا۔

پھر وہ دونوں چلے گئے تھے اور بوڑھا سونٹکنگ چیئر پر نیم دراز آگے پیچھے جھولتا رہا تھا۔

تھوڑی دیر بعد اُس نے میز پر رکھے ہوئے انٹر کوم پر کسی کو مخاطب کر کے کہا تھا۔ ”لعل فی کو

بھیج دو.....!“

اُس کی آنکھیں بند تھیں اور وہ کرسی پر مسلسل جھولے جا رہا تھا۔ تھوڑی دیر بعد ایک سفید

قام بونا کرے میں داخل ہوا۔

”یس.....! یور ہوئی نس.....!“ اُس نے قریب پہنچ کر کہا۔

”بوڑے نے آنکھیں کھولیں اور اُسے غور سے دیکھتا رہا پھر بولا۔!“ اُس لفافے کا ذکر بھی



تک نہیں سنا جا سکا۔۔۔!“

اُس نے اُسے انگلیش ہی میں مخاطب کیا تھا۔!

”میں نے سائڈ ٹیبل پر رکھ دیا تھا۔ یور ہو لی نس۔۔۔!“

”جسے تم نے گولی ماری تھی وہ لڑکی نے کتنی دیر تک گفتگو کرتا رہا تھا۔!“

”لاش تک پہنچنے کے بعد میں نے اُن پر نظر رکھی تھی۔ لڑکی کو لغافہ اٹھا کر اُسی نے دیا تھا۔

پھر دونوں نے اُس خط کو پڑھا تھا۔ پندرہ یا بیس منٹ تک وہ دونوں آپس میں گفتگو کرتے رہے

تھے۔ میں اردو نہیں جانتا ورنہ ان کی گفتگو سے بھی آپ کو آگاہ کر دیتا۔!“

”گولی مار کر تم وہاں کتنی دیر ٹھہرے تھے۔!“

”میں نے واپسی میں ایک سیکنڈ کی دیر بھی نہیں لگائی تھی۔!“

”کیا تم نے محسوس کیا تھا کہ اُن دونوں کے علاوہ وہاں اور کوئی بھی موجود تھا۔!“

”نہیں یور ہو لی نس قطعی نہیں۔!“

”تم نے اپنا کام بڑی صفائی سے انجام دیا ہے۔!“

”شکریہ! یور ہو لی نس۔۔۔!“

”اچھا اب میں تمہیں انٹرٹین کروں گا۔۔۔!“ بوڑھا اٹھتا ہو بولا۔

بونے کے دانت نکل پڑے اور چھوٹی چھوٹی آنکھوں سے شوخی چمک لہرانے لگی۔!

”شکریہ۔۔۔ یور ہو لی نس۔۔۔!“ اُس نے چمکارتی ہوئی سی آواز سے کہا۔

وہ اُس کمرے سے چل پڑے۔ بوڑھا بوڑھے کے پیچھے چل رہا تھا۔ ایک راہداری سے گذرتے

ہوئے اوپری منزل کے زینوں تک پہنچے۔

”میرا انٹرٹین منٹ بدل گیا ہے۔۔۔ یور ہو لی نس۔۔۔!“ دفعتاً بوڑھا بولا۔

بوڑھا چلتے چلتے رک گیا۔۔۔ اور اس کی طرف مڑ کر پوچھا ”کیا چاہتے ہو۔!“

”مجھے ایک لڑکی سے عشق ہو گیا ہے۔!“

”لڑکی۔۔۔!“ بوڑھے نے حیرت سے کہا ”تمہارے قد کی ہے۔!“

”نہیں۔۔۔ مجھے اپنے قد سے نفرت ہے۔۔۔ مجھ سے بہت اونچی ہے۔۔۔ مجھے بڑی چیزوں

سے دل چسپی ہے۔۔۔!“

”کون ہے۔۔۔؟“

”عامرہ۔۔۔ یور ہو لی نس۔۔۔!“

”وہ تمہیں زندہ دفن کر دے گی۔!“

”کچھ بھی ہو یور ہو لی نس! اب تو میری زندگی کا مقصد ہی عامرہ ہے۔!“

”میں تمہیں ضائع نہیں کرنا چاہتا۔!“

”اُس کے لئے میں جان دے سکتا ہوں۔!“

”لچھا۔۔۔ میری طرف سے اجازت ہے۔ لیکن تم ہی اظہارِ عشق کرو گے۔ میں اُسے یہ

اطلاع نہیں دے سکتا۔!“

”مجھے تو صرف اجازت درکار ہے۔!“

”جاؤ اجازت ہے۔!“

”بوڑھا اچھلتا کودتا ہوا مخالف سمت میں دوڑتا چلا گیا۔۔۔!“ بوڑھا زینے طے کر کے اوپری منزل پر

آیا اور ایک ایسے کمرے میں داخل ہوا جہاں ایک آدمی آرام کر رہا تھا لیکن اسے دیکھ کر اٹھ

گیا۔۔۔ بوڑھا ہاتھ اٹھا کر بیزاری سے بولا۔ ”بیٹھے رہو۔۔۔ خالی خولی احترام مجھے خوش نہیں کر سکتا۔!“

”میں آپ کے کسی کام نہ آسکوں گا۔۔۔!“ وہ افسردگی سے بولا۔

”مجھے حیرت ہے کہ بزنس میں ہو کر ایسی باتیں کر رہے ہو۔!“

”میں نے ہمیشہ صاف قسم کا بزنس کیا ہے۔ اس لئے معافی چاہتا ہوں۔!“

”احقانہ باتیں نہ کرو۔۔۔ ہر سال لاکھوں روپے ٹیکس کے بچاتے ہو اور پارسانی بھی چماتے

ہو۔۔۔ حکومت کو دھوکہ دیتے ہو۔ یہ بڑا نیک کام ہے۔!“

”آپ سمجھنے کی کوشش کیجئے جناب۔! وہ اور بات ہے۔۔۔ لیکن چرس۔۔۔!“

”چرس شریف کہو۔ ادب سے نام لو۔!“

وہ ہنسنے لگا اور بوڑھا ایک بیک بگر کر بولا ”میں تمہیں خاک میں ملا سکتا ہوں سیٹھ غنی۔!“

”وہ کس طرح جناب عالی۔۔۔!“

”تمہارا وہ اکاؤنٹ میرے قبضے میں ہے جو پچھلے ہفتے اچانک غائب ہو گیا تھا۔ پچھلے پانچ سال

کے اصل حسابات کے رجسٹروں سمیت غائب ہوا تھا۔!“

دفعتاً سیٹھ غنی کے چہرے پر ہوائیاں اڑنے لگیں۔

”جی... کیا مطلب...!“

”میں صدیقی اکاؤنٹ کی بات کر رہا ہوں۔ پچھلے پانچ سال کے اصل حسابات کے رجسٹروں کا حوالہ دے رہا ہوں۔!“

”اگر وہ آپ کے پاس ہے تو آپ نے ایک غبن کرنے والے کو پناہ دے رکھی ہے..... یہ جرم ہے.....!“

”اگر یہ جرم ہے تو جاؤ پولیس کو اطلاع دے دو۔ مجھے کوئی اعتراض نہ ہو گا۔!“

سیٹھ غنی تھوک نکل کر رہ گیا.... ایسا معلوم ہوتا تھا جیسے کسی نے اُس کے جسم کا سارا خون نچوڑ لیا ہو۔ بے بسی سے بوڑھے کی طرف دیکھے جا رہا تھا۔

”تم لوگ پتا نہیں کیا سمجھ رہے ہو۔! چرس سے اس طرح بدکتے ہو۔ ارے چرس کی تقسیم میرا امن کا منصوبہ ہے۔ مجھے جنگ و جدال سے نفرت ہے۔ لیکن جب سے آدمی نے جنم لیا ہے یہ دشوار مسئلہ درپیش ہے۔ بڑے بڑے پیغمبر اور دھرماتما دنیا میں آئے لیکن وقتی امن سے آگے نہ بڑھ سکے۔ لیکن میرا منصوبہ غیر فانی امن کو جنم دے گا۔!“

”کک... کیسا منصوبہ.....!“

”دنیا کے ایک ایک فرد کے ذہن کو غنودگی طاری کر دینے والے نشوں کا عادی بنادو۔ دنیا جنت بن جائے گی۔!“

”بڑی عجیب بات ہے۔!“

”عجیب نہیں ہے۔ تمہاری سمجھ میں نہیں آرہی۔ اچھا تم نے کبھی کوئی خواب آور دوا مسلسل استعمال کی ہے۔!“

”جی ہاں..... کبھی کبھی ضرورت پڑ جاتی ہے۔!“

”کیا اس کے استعمال کے دوران میں کبھی تمہیں غصہ آیا.....!“

”جی نہیں... اعصاب اتنے بُرے سکون ہو جاتے ہیں کہ کوئی بھی جذبہ متحرک نہیں ہو پاتا۔!“

”بالکل ٹھیک! وہ انگلی اٹھا کر بولا ”میں لوگوں کے اعصاب کو مستقل طور پر سکون بخشنا چاہتا ہوں میری چرس کی یہی خصوصیت ہے۔!“

”آپ بھی اپنے امن کے منصوبے سے فیض یاب ہوتے ہیں یا نہیں۔!“

”مجھے تو نشہ ہی نہیں ہوتا۔ خواہ کچھ بھی استعمال کر ڈالوں۔!“

”یہ بھی عجیب بات ہے۔!“

”لیکن اس کے باوجود بھی نہ مجھے وہم گھیرتے ہیں اور نہ غصہ آتا ہے۔!“

”آپ مجھے بلیک میل کرنے کی کوشش کر رہے ہیں۔!“

”کیوں نہ کروں.... اگر تم کوئی قانون پسند اور شریف آدمی ہوتے تو ہر گز نہ کر سکتا۔!“

”اگر میں آپ کی بات ماننے سے انکار کر دوں تو۔!“

”صدیقی اکاؤنٹ اصل حسابات کے ساتھ متعلقہ آفیسر کے پاس پہنچ جائے گا۔!“

”آپ سنجیدگی سے کہہ رہے ہیں۔!“

”بکواس مت کرو.... میرے تمہارے درمیان ایسا کوئی رشتہ نہیں جس کی بناء پر تم سے مذاق کر سکوں.....!“

سیٹھ غنی نے سختی سے ہونٹ بھینچ لئے۔ کسی سوچ میں پڑ گیا تھا۔ پیشانی پر سینے کے قطرات نمودار ہوتے رہے۔ تھوڑی دیر بعد بھرائی ہوئی آواز میں بولا۔

”مجھے منظور ہے۔!“

”قانون کے محافظوں کی پرواہ مت کرو.... اُن سے میں نپٹتا ہی رہتا ہوں اور یہ میری ذمہ داری ہوگی۔ مجھے صرف گاڑیوں کی ضرورت ہے۔ اگر کبھی کوئی پکڑی گئی تو اس کی پوری قیمت ادا کر دوں گا۔ ذرا نیور اگر پکڑا گیا تو اس کے کنبے کے اخراجات کی ذمہ داری بھی میری ہوگی۔!“

”میری گاڑی پکڑی گئی تو بدنامی میری ہوگی۔ ذرا نیور کا کوئی نام تک نہیں لے گا۔!“

”لیکن اگر ٹیکس کی چوری پکڑی گئی تو.....؟“

”م..... میں تیار ہوں.....!“



ہوتا دے پاؤں جا کر اُس کے پیچھے کھڑا ہو گیا۔ وہ کھڑکی کے قریب ایک اسٹول پر بیٹھی باہر

پھیلے ہوئے اندھیرے میں گھورے جا رہی تھی۔ ہوتا خاموش کھڑا رہا۔ عامرہ اُس سے بے خبر کسی

بت کی طرح بے حس و حرکت بیٹھی تھی۔

دفن ہونا کھنکار تھا۔ وہ چونک کر مڑی اور آنکھیں سکڑ کر اُسے دیکھنے لگی۔ وہ سینے پر ہاتھ رکھ کر احتیاطاً جھکا اور پھر سیدھا کھڑا ہو کر بولا۔ ”اس طرح اجازت حاصل کئے بغیر اندر آنے کی معافی چاہتا ہوں۔“

”غیر ضروری باتیں مت کرو۔۔۔ مدعا بیان کرو۔۔۔ کیوں آئے ہو۔“ وہ خشک لہجے میں بولی۔

”پھول اگر بھونرے سے یہ پوچھے تو اُسے کیا کہنا چاہئے۔“

”پھول۔۔۔ بھونرا۔۔۔“ وہ آنکھیں پھاڑ کر بولی اور اُن کی ویرانی کچھ اور زیادہ ہو گئی۔

”تم میرا مضحکہ اڑاؤ گی۔ لیکن میں اپنے دل کو کیا کروں۔“

”کیا بکواس کر رہا ہے۔۔۔ میں کچھ نہیں سمجھی۔“

”جب کوئی مجھ پر ترس کھاتا ہے تو میں اپنی توہین محسوس کرتا ہوں۔ لیکن تم سے درخواست کروں گا کہ مجھ پر ترس کھاؤ۔“

”اچھا کھا رہی ہوں ترس۔۔۔ پھر۔۔۔“

”میرے ساتھ چلو۔۔۔“

”کہاں چلوں۔۔۔؟“ عامرہ کے لہجے میں حیرت تھی۔

”میرے کمرے میں۔“

”وہاں کیا ہے۔۔۔؟“

”میرا مذاق مت اڑاؤ۔۔۔ مجھ پر رحم کرو۔۔۔“ بونا گلوگیر آواز میں بولا۔

”ارے۔۔۔“ عامرہ متحیرانہ انداز میں اُن کی طرف جھکتی ہوئی بولی۔ ”تم رو رہے ہو۔“

”ہاں میں تمہارے سامنے رو رہا ہوں۔۔۔ ورنہ کوئی یہ نہیں کہہ سکتا کہ اُس نے بچپن سے اب تک کبھی روتے دیکھا ہو۔“

”اوہ۔۔۔ میں سمجھ گئی۔۔۔ مجھے تم سے ہمدردی ہے لیکن کیا تمہیں زندگی عزیز نہیں ہے۔“

”کیوں نہیں۔۔۔ کیوں نہیں۔۔۔ میری زندگی تو تم ہو۔۔۔“

”اچھا۔۔۔ آؤ۔۔۔ تم میرے کمرے میں چلو۔۔۔ میں تمہارے کمرے میں نہیں جاؤں گی۔“

”کہیں بھی لے چلو۔۔۔ اس سے کوئی فرق نہیں پڑتا۔“ بونے کی آواز میں چکار پیدا ہو گئی۔

”میری انگلی پکڑ لو۔۔۔۔۔!“ عامرہ بڑے پیار سے بولی۔

اس نے پہلے اس کے ہاتھ کو بوسہ دیا تھا۔ پھر انگلی پکڑ کر کسی ننھے سے بچے کی طرح اُس کے ساتھ چلنے لگا تھا۔

”یہ بھوت کس نے چڑھایا ہے تمہارے سر پر۔۔۔۔۔!“ عامرہ نے سوال کیا۔

”جب سے تمہیں دیکھا ہے یہی حال ہے۔“

عامرہ اُسے پُر تشویش نظروں سے دیکھتی ہوئی بولی ”تم میرے بارے میں کیا جانتے ہو۔“

”اس کے علاوہ اور کچھ نہیں جانتا کہ تم میری زندگی ہو۔۔۔۔۔!“

”لیکن جو کچھ تم چاہتے ہو اُس سے تو یہی معلوم ہوتا ہے کہ میں تمہاری موت ہوں۔“

”کچھ بھی ہو۔۔۔۔۔ میں تمہارے بغیر زندہ نہیں رہ سکتا۔“

”تھوڑی دیر بعد اس قسم کا کوئی فیصلہ کرنا۔۔۔۔۔!“ وہ اُس سمیت ایک کمرے میں داخل ہوئی ہوئی بولی۔

یہ ایک خاصا بڑا کمرہ تھا۔ اور خواب گاہ کے طور پر استعمال ہوتا تھا۔۔۔۔۔ بونا حیرت سے چاروں طرف دیکھنے لگا۔ شاید پہلی بار یہاں تک رسائی ہوئی تھی۔

”بیٹھ جاؤ۔۔۔۔۔!“ عامرہ ایک کرسی کی طرف اشارہ کر کے بولی۔

وہ سیٹ پر دونوں ہاتھ ٹیک کر اُچھلا تھا اور بیٹھ گیا تھا۔ عامرہ اُسے پُر تشویش نظروں سے دیکھتی رہی۔

”میں ہمیشہ تمہارا غلام رہوں گا۔“ لٹل نی بولا۔

”پہلے مجھے سمجھنے کی کوشش کرو۔“

”کس طرح سمجھنے کی کوشش کروں۔۔۔۔۔ اور پھر اس کی ضرورت ہی کیا ہے! تم جیسی بھی

ہو۔۔۔۔۔ میں تمہیں قبول کرتا ہوں۔“

”وہ مضحکہ انداز میں اُسے دیکھتی ہوئی مسکرائی تھی۔۔۔۔۔ پھر اٹھی اور بستر کے قریب والے

پردے کے پیچھے چلی گئی۔۔۔۔۔ لٹل نی آنکھیں پھاڑ پھاڑ کر پردے کی طرف دیکھتا رہا۔

تھوڑی دیر بعد وہ پھر دکھائی دی تھی۔ اُس کے ہاتھوں میں ایک ٹوکری تھی جسے کمرے کے

وسط میں رکھ کر وہ پھر اُس کے قریب آکھڑی ہوئی۔

”لعل فی....!“ اُس نے نرم لہجے میں اُسے مخاطب کیا۔

”اب کیا کہو گی....؟ اس نوکری میں کیا ہے۔!“

”میں جانتی ہوں کہ اجازت حاصل کئے بغیر تم نے میرے پاس آنے کی جرأت ہرگز نہ کی ہو گی۔!“

”ٹھیک ہے.... مجھے اجازت مل گئی ہے۔!“

”اچھا ٹھہرو.... پہلے میں معلوم کر لوں کہ قصہ کیا ہے۔ ورنہ ہو سکتا ہے کہ تم خواہ مخواہ ضائع ہو جاؤ....!“

اس نے آگے بڑھ کر بیڈ سائڈ ٹیبل والے فون پر ایک ہندسہ ڈائل کیا اور ریسپور کان سے لگائے کھڑی رہی۔ پھر بولی ”یہاں لعل فی میرے کمرے میں موجود ہے۔!“

”کام کا آدمی ہے.... ضائع ہو گیا تو مجھے افسوس ہو گا۔!“ دوسری طرف سے بوڑھے کی آواز آئی.... ”تم ہی سمجھانے کی کوشش کرو....!“

”اوکے....!“ کہہ کر اُس نے ریسپور کریڈل پر رکھ دیا اور لعل فی کی طرف مڑی۔

”اب تو اطمینان ہو گیا۔“ وہ مسکرا کر بولا۔

”ہاں اطمینان ہو گیا.... اب ایک تماشہ بھی دیکھ لو....!“ عامرہ نے کہا اور نوکری کے قریب آگئی۔ جھک کر اُس کا ڈھکنا اٹھایا تھا۔ کمرے کی محدود فضا میں سانپ کی مہمہ کار گونج کر رہ گئی.... نوکری میں ایک بڑا سا کوبرا پھن اٹھائے آہستہ آہستہ بلند ہو رہا تھا!

لعل فی بوکھلا کر کرسی پر کھڑا ہو گیا.... ادھر عامرہ دو زانو ہو کر نوکری کے قریب بیٹھ گئی تھی۔

”ارے.... ارے.... یہ کیا کر رہی ہو....!“ وہ کرسی پر پاگلوں کی طرح اچھلتا ہوا بولا۔

عامرہ آہستہ آہستہ اپنا چہرہ سانپ کے پھن کے قریب لے جا رہی تھی۔ سانپ نے جھپٹ کر اُس کے گال پر پھن مارا اور وہ ”سی“ کر کے پیچھے ہٹ گئی اور ڈسے جانے والے گال کو دونوں ہاتھوں سے دبائے فرش کی طرف جھکتی چلی گئی۔ لعل فی حلق پھاڑ پھاڑ کر چیخے جا رہا تھا۔

اچانک سانپ کا پھن ڈھیلا پڑنے لگا.... اور وہ نوکرے سے فرش پر پھیلتا جا رہا تھا.... اور پھر وہ بالکل ہی ساکت ہو گیا۔

پھر لعل فی نے عامرہ کی نشیلی ہنسی سنی.... وہ فرش سے اٹھ کر کھڑی جموم رہی تھی۔

”تم نے دیکھا....!“ وہ لعل فی کی طرف انگلی اٹھا کر بولی ”مجھے ڈس کر خود مر گیا.... کیوں

مر گیا.... میرے زہر کی وجہ سے.... اور اُس کے زہر سے مجھے صرف نشہ ہوا ہے.... کیا

سمجھے.... جاؤ بھاگ جاؤ.... مجھے تم پر رحم آ رہا ہے۔!“

”یہ.... یہ....!“ لعل فی ہکلا یا ”تت.... تمہارے زہر سے مرا ہے۔!“

”ہاں.... میں اتنی زہریلی ہوں.... اور نشے کے لئے اس طرح سانپ کا زہر استعمال کرتی

ہوں.... سانپ کے زہر کے علاوہ مجھے اور کسی چیز سے نشہ نہیں ہوتا۔ ایک بار کاڑھا جانا گھنٹوں

کے لئے کافی ہوتا ہے۔ بھاگ جاؤ....!“

لعل فی نے کرسی سے چھلانگ لگائی تھی اور دوڑتا ہوا باہر نکل گیا تھا۔ عامرہ کے نشے میں

ڈوبے ہوئے قہقہے کمرے میں گونجتے رہے۔



وہ دس بجے تک سوئی رہی تھی۔ لیکن عمران نے اُسے جگایا نہیں تھا۔ خود ہی بیدار ہوئی تھی

اور آنکھیں کھلتے ہی رونما شروع کر دیا تھا۔ عمران دوسرے کمرے سے اُس کی سنکیاں سنتا رہا لیکن

داخل اندازی نہیں کی تھی۔ خود ہی خاموش ہوئی اور کمرے سے نکل آئی۔

”کچھ طبیعت سنبھلی....!“ عمران نے پوچھا۔

”ہاں.... پہلے سے بہتر ہوں۔!“ اُس نے مردہ سی آواز میں جواب دیا۔

”خود کو سنبھالے۔!“

”نورا تو کسی کو بھی صبر نہیں آ جاتا۔“ وہ جھنجھلا کر بولی۔ ”میرا تو اب زندہ رہنے ہی کو جی

نہیں چاہتا۔ مگر اُس ذلیل سے ننٹے کے لئے زندہ رہوں گی جو ان حرکتوں کی پشت پر ہے۔؟“

”مجھے آپ سے ایسے ہی حوصلے کی توقع ہے۔!“

”اور کچھ معلوم ہوا۔!“

”بارہ بجے تک تفصیل معلوم ہو سکے گی! بس آپ جلدی سے تیار ہو جائیے۔ گاڑی باہر کھڑی

ہے۔ وہیں چل کر ناشتہ کریں گے۔!“

”اب کہاں چلنا ہے۔!“

”کسی بہتر جگہ..... یہیں تو نہیں پڑے رہیں گے.....!“

”میرے لئے اس سے کوئی فرق نہیں پڑتا کہیں بھی رہوں.....!“  
وہ دونوں باہر نکلے تھے۔ سیاہ رنگ کی مرسیڈیز کھڑی نظر آئی۔

”اب پھر اندر چلے.....!“

”کیوں؟ کیا گاڑی دکھانے کے لئے باہر لائے تھے۔!“

”بھول گیا تھا کہ ہمیں میک اپ کے بغیر باہر نہ نکلنا چاہئے۔!“

”کیا وہ لوگ ایسے ہی ہیں کہ سارے شہر میں لوگوں پر نظر رکھ سکیں۔!“

”فی الحال احتیاط ہمیں یہی فرض کر لینا چاہئے۔!“

قریباً ایک گھنٹہ اس کام میں صرف ہوا تھا اور غزالہ آئینے میں اپنی شکل دیکھ کر متحیر رہ گئی تھی۔

”تم تو واقعی بڑے باکمال آدمی ہو۔!“ اُس نے ہنس کر کہا ”میں خود بھی اپنے آپ کو نہیں

پچان سکتی اور تمہاری شکل بھی بالکل بدل گئی ہے۔!“

”مجھے اس حرکت سے وحشت ہوتی ہے۔ لیکن کبھی کبھی اس کے بغیر کام بھی نہیں چلتا۔“

”ان کے فرشتے بھی ہمیں نہ پہچان سکیں گے..... اور میں ایک ایک کی بوئیاں نوچوں گی۔!“

جوش مسرت سے اُس کی آنکھیں چمکنے لگیں۔

وہ گاڑی میں بیٹھ گئے۔ عمران نے انجن اسٹارٹ کیا۔ غزالہ اُسکو بڑے غور سے دیکھے جا رہی تھی۔

”تم نے آخر مجھے پوریشن کیوں بنا دیا ہے۔!“ اُس نے تھوڑی دیر بعد سوال کیا۔

گاڑی سڑک پر نکل آئی تھی اور اس کا رخ شہر کی طرف تھا۔

”جہاں ہم چل رہے ہیں۔ وہاں بھی ایک سفید فام غیر ملکی عورت موجود ہے۔ آپ بے جوڑ

نہیں لگیں گی۔!“

”وہ کون ہے.....؟“

”میری ایک جاننے والی.....!“

”اور تم سچ کر سچیں نہیں ہو.....!“

”آپ کا خیال درست ہے.....!“

”تمہارا اصل نام کیا ہے۔!“

”مجھے یاد ہی نہیں کہ میرا اصل نام کیا تھا۔!“

”لیکن چہرے پر حماقت کیوں طاری کئے رہتے ہو۔!“

”طاری کئے رہتا ہوں۔!“ عمران نے حیرت سے کہا۔ ”کمال کرتی ہیں آپ بھی ارے خدا

نے شکل ہی ایسی بنائی ہے۔!“

”میں یقین نہیں کر سکتی کیونکہ میں نے تمہیں جنگل والی عمارت میں اُن لوگوں سے لڑتے

بھی دیکھا تھا۔ اس وقت تمہاری شخصیت بالکل بدل گئی تھی۔!“

”غراتے وقت کتوں کی بھی بدل جاتی ہے۔!“

”تم بہت نڈر ہو..... تمہیں اس کی پرواہ نہیں ہوتی کہ مقابلہ کتنے آدمیوں سے ہے۔!“

”کوئی کتا غضب ناک ہو جانے کے بعد یہ نہیں دیکھتا۔!“

”خود کو کتا کیوں ثابت کئے جا رہے ہو۔!“

”ثابت کرنے کی ضرورت ہی نہیں سب کچھ عیاں ہے۔!“

”یعنی آخر کار تم بھی دھوکہ دو گے.....!“

”کئے دھوکا نہیں دیا کرتے۔ لیکن دھوکے والی بات میری سمجھ میں نہیں آئی۔!“

”کچھ نہیں..... یونہی زبان سے نکل گیا تھا۔ ایسے حالات میں خود اپنی ذات پر یقین کرنے کو

دل نہیں چاہتا.....!“

”لیکن اس کتے کی ذات پہچان لیجئے! دھوکا اس کی سرشت میں نہیں ہے اگر آپ کے ڈیڈی

زندہ ہوتے تو حسب وعدہ پورے خلوص کے ساتھ انہیں اس چکر سے نکال لینے کی کوشش کرتا۔!“

”یک بیک وہ پھر مضحل ہو گئی۔ شہر پہنچ کر گاڑی کا رخ اُس علاقے کی طرف ہو گیا تھا جہاں

اوپری طبقے کے لوگ آباد تھے۔ لُح و دُح لان والی بڑی بڑی عمارتیں تھیں اور دن کے وقت بھی

ایسا سا نا طاری تھا جیسے آدمی رات گزر گئی ہو۔ اگر بعض سڑکوں پر کچھ گاڑیاں دوڑتی ہوئی نظر نہ

آتیں تو ایسا لگتا جیسے وہ کسی شہر کی تصویر کا کوئی جزو بن کر رہ گئے ہوں.....!“

ایک بڑی عمارت کی کپاونڈ میں ان کی گاڑی بھی داخل ہوئی اور سیدھی پورچ کی طرف

بڑھتی چلی گئی۔

کیونکہ ان کے بارے میں یہاں کے لوگ اچھی رائے نہیں رکھتے۔“  
 ”نشیات کی اسگٹنگ کا شبہ کیا جاتا ہے ان پر.... لیکن پولیس آج تک ان پر ہاتھ نہیں ڈال سکی!“  
 عمران نے ان دونوں ناموں پر نشان لگائے تھے۔  
 ”کتیا کے بچوں کا کیا قصہ تھا....!“ خاور بولا۔  
 ”یارتہم پھر میرے جذبات کو تمہیں پہنچانے کی کوشش کر رہے ہو....!“ عمران نے اسامہ بنا کر بولا۔

”مسٹر اینڈ مسز عمران کے بچے کہو....!“ جولیا بول پڑی۔  
 ”تم کیوں جلتی ہو.... لاکھ مسلمان سہی دوسری شادی نہیں کر سکتا۔!“ عمران لڑاکی عورتوں کے سے انداز میں بولا۔

”شٹ اپ....!“ کہہ کر جولیا اُس کمرے سے چلی گئی۔  
 ”یہ خواہ مخواہ سر ہو رہی ہے....! ہونہہ....!“ عمران اُن دونوں کو گھورتا ہوا بولا۔  
 ”تو تم نہیں بتاؤ گے....!“ چوہان نے کہا۔  
 ”ابھی بچوں کو جوان ہونے دو....!“

”کہیں تمہارا نشانہ بابا مگ پرست تو نہیں۔!“ خاور بولا۔ ”یہ تینوں مرنے والے بھی اُس کے عقیدت مندوں میں سے تھے۔!“  
 ”بابا مگ پرست کے پاس ایک بھی دیسی کتیا نہیں ہے۔!“ عمران سر ہلا کر بولا۔ ”یہ معاملہ دیسی کتیا کے بچوں کا ہے۔!“

”اور جذبہ حب الوطنی کے تحت تمہیں بابا مگ پرست کی یہ حرکت ناگوار گذری ہے کہ اُس کے پاس دیسی کتے نہیں ہیں۔!“  
 ”جو دل چاہے سمجھ لو....!“

”خیر.... دیکھیں گے.... محکمے کا بجٹ کتنا خفی کی نذر ہو رہا ہے۔!“  
 عمران کے چہرے پر ایسا تاثر نظر آیا تھا جیسے کسی طرح بھی اصل بات بتا دینے پر ہرگز آمادہ نہ ہوگا۔ وہ دونوں خاموشی سے اُسے دیکھتے رہے۔

”محکمے کے بجٹ کی فکر ہے تمہیں اسی لئے گھر سے یہاں تک اتنا پٹرول پھونک دیا۔!“ عمران

برآمدے میں ایک سفید قام عورت نے ان کی پذیرائی کی تھی۔  
 ”جولیا فٹروائر۔!“ عمران نے تعارف کرایا۔ ”اور یہ مس غزالہ جیلانی ہیں۔!“  
 جولیا نے پُر تپاک خیر مقدم کیا تھا۔ غزالہ کی ٹریجڈی سے واقف تھی۔ اس لئے اُسے عمران کے ساتھ دیکھ کر نامناسب رویہ اختیار نہیں کیا تھا۔ وہ انہیں اندر لے آئی۔  
 غزالہ نے غسل کیا تھا۔ جولیا اس نے فراہم کیا تھا وہی پہننا پڑا۔ وہ لباس کی حد تک ابھی تک موڈرن نہیں بن سکی تھی۔ شلوار سوٹ یا ساری استعمال کرتی تھی۔ لیکن اُس وقت بلاؤز اور اسکرٹ پہنی پڑی تھی۔ سخت الجھن محسوس کر رہی تھی۔ پنڈلیاں تنگی تھیں۔  
 کھانے کی میز پر خاموشی ہی رہی۔ قریباً ساڑھے بارہ بجے چوہان اور خاور آئے تھے۔ غزالہ آرام کرنے دوسرے کمرے میں جا چکی تھی۔

”کیا خبر ہے....!“ عمران نے خاور سے پوچھا۔  
 ”کوئی خاص نہیں! جس کاریو اور تھا اُس کی تلاش جاری ہے.... سردار واجد نام ہے۔“  
 ”یہ تو بے حد خاص ہے۔!“ عمران نے کہا۔ ”یہ نام سیٹھ جیلانی کے قریبی دوستوں کی فہرست میں موجود ہے۔!“

”اور دوسری خبر یہ ہے کہ ابھی تک واضح طور پر یہ نہیں معلوم ہو سکا کہ خان ضرغام کی موت کس طرح واقع ہوئی۔ علامات زہر کی ہیں۔ لیکن معدے میں زہر کا سراغ نہیں ملا۔ ابھی تک فیصلہ نہیں ہو سکا کہ زہر جسم میں کس طرح داخل ہوا....!“  
 ”اس کی فکر نہ کرو.... پولیس کس رفتار سے کام کر رہی ہے۔!“

”کام تو ٹھیک ٹھاک ہی ہے۔ لیکن زیادہ باریک بینی سے کام نہیں لیا جا رہا۔ تین دوست مختلف ذرائع سے مارے گئے۔ ایک غائب ہے.... اب اُن سے پوچھ گچھ کی جارہی ہے جو نزدیک یا دور سے دوستوں کے زمرے میں آتے ہیں۔!“

”میرے پاس ابھی چھ سات نام ہیں۔!“ عمران بولا۔ چوہان نے اپنی جب سے ایک فہرست نکالی اور کئی نام لینے کے بعد بولا۔ ”پولیس اب تک ان لوگوں سے پوچھ گچھ کر چکی ہے۔!“  
 عمران نے بھی غزالہ کے لکھے ہوئے نام نکالے تھے۔

”یہ دو نام....! چوہان ایک جگہ انگلی رکھتا ہوا بولا ”اس سلسلے میں اہم معلوم ہوتے ہیں۔“

تھوڑی دیر بعد سر ہلا کر بڑبڑایا۔

”ہمیں ایکس ٹو سے ہدایت مل چکی ہے کہ یہیں ٹھہریں....!“

”اور مجھ پر رعب جمانے کی بھی ہدایت ضرور ملی ہوگی۔!“

”نہیں.... جناب کے احکامات بجالائیں....!“ خاور آنکھ مار کر بولا۔

”آنکھ مارنے کا شکریہ....!“ عمران نے بڑی لجاہٹ سے کہا۔

”ہذا فرمائیے کہ کیا حکم ہے ہمارے لئے....!“

”نی الحال اس کے علاوہ اور کچھ نہیں کہ مجھے اپنی نگرانی میں رکھو....!“

”کیا مطلب....!“

”بے حد چالاک اور باخبر لوگ ہیں۔! ایکس ٹو کے بارے میں جاننا چاہتے ہیں۔ دوبار اُن کے

متھے چڑھ چکا ہوں۔ تیسری بار نہیں بخشیں گے۔!“

”یعنی اب جناب کے باڈی گارڈز کے فرائض انجام دینے پڑیں گے ہم کو....!“

”یہی سمجھ لو.... لیکن اس احتیاط کے ساتھ کہ انہیں تمہارے باڈی گارڈز ہونے کا شبہ بھی

نہ ہو سکے۔ ابھی تک تو وہ یہی سمجھتے رہے ہیں کہ میں یہاں تنہا ہوں۔ پہلی بار قابو میں کر کے چھوڑ

دینے کا مطلب یہی ہو سکتا ہے کہ وہ ہمارے متعلق اندازہ لگانا چاہتے تھے۔!“

”میں سمجھ گیا۔!“ چوہان سر ہلا کر بولا ”ہمارے توسط سے ہمارے چیف تک پہنچنا چاہتے ہیں۔!“

”اسی طرح جیسے میں جیلانی کے توسط سے اصل آدمی تک پہنچنا چاہتا تھا۔ تم نے ان دونوں کو

دیکھا بھی ہے یا نہیں۔!“

”کن دونوں کو....!“

”شہریار اور داؤد کو....!“

”نہیں.... لیکن اُن کی قیام گاہوں سے واقف ہیں۔!“

”ارے ٹھہرو....!“ خاور چوہان کی طرف دیکھ کر بولا۔ ”وہ ہمارے چیف کو بے نقاب کرنا

چاہتے ہیں۔ اس لئے یہ حضرت کتوں کو بچے جواتے پھر رہے ہیں۔ کیا بات ہوئی۔!“

”یار اس چکر میں مت پڑو.... جو کہہ رہا ہوں اُس پر دھیان دو.... مجھ سے بھی جو کچھ کہا

گیا تھا وہی کیا ہے۔ میں نے.... میں نے اُس سے یہ تک نہیں پوچھا کہ اُس کے بعد کتیا سے کیا

سلوک ہونا چاہئے۔!“

”خیر.... خیر.... تم یہ بتاؤ کیا اسی میک اپ میں مستقل طور پر رہو گے....!“

”کسی تبدیلی سے پہلے تمہیں مطلع کر دوں گا۔!“ عمران نے کہا۔

”وہ دونوں اُس کمرے سے چلے گئے تھے۔ عمران وہیں بیٹھا رہا۔ تھوڑی دیر بعد جو لیا آئی اور

قریب ہی کھڑی اُسے گھورتی رہی۔

”اس لڑکی کے بارے میں تم نے کیا سوچا ہے۔!“ اُس نے تھوڑی دیر بعد سوال کیا۔

”بس یہی کہ اُن لوگوں کے ہاتھ نہ لگنے پائے۔!“

”ایکس ٹو نے مجھے بھی یہیں رکے رہنے کو کہا ہے۔!“

”مجھے اطلاع دینے کی کیا ضرورت ہے۔!“

”اس لئے کہ مجھے تمہارا پابند رہنا پڑے گا۔!“ وہ برا سامنے بنا کر بولی اور عمران نے مسکرا کر

کہا۔ ”کوئی نئی بات نہیں ہے ہمیشہ سے یہی ہوتا آیا ہے۔!“

”مجھے کیا کرنا ہو گا۔!“

”لڑکی کی دیکھ بھال... اسی عمارت تک محدود رہ کر! عمارت سے باہر قدم بھی نہیں نکالو گی۔!“

”لڑکی زیادہ تر تمہارا ہی ذکر کرتی رہی تھی۔!“

”دوسروں کی نالائقی کی ذمہ داری مجھ پر تو نہیں۔!“

”تم اس معاملے میں محتاط نہیں رہتے۔!“ وہ تیز لہجے میں بولی ”لوگ خواہ مخواہ غلط فہمی میں

بتلا ہو جاتے ہیں۔!“

”پتا نہیں کون لوگ ہیں۔ مجھ سے تو ابھی تک ملاقات نہیں ہوئی۔!“

”جہنم میں جاؤ....!“ وہ پھر بھنا کر وہاں سے چلی گئی۔!

شام کو عمران وہاں سے تنہا روانہ ہوا تھا۔ مرسینڈیز گاڑی اب بھی اُس کے پاس تھی۔ ذرا ہی

دیر میں اُس طویل و عریض عمارت کی طرف جا نکلا جہاں بابا سنگ پرست کا قیام تھا۔ گاڑی کی رفتار

کم کر دی تھی۔ کمپاؤنڈ کے پھانک کے قریب پہنچ کر گاڑی کے انجن نے غیر معمولی شور مچایا تھا اور

بند ہو گیا تھا۔ وہ نیچے اترا اور بونٹ اٹھا کر انجن کا جائزہ لینے لگا۔ سڑک کی دوسری طرف ایک اعلیٰ

درجے کا رستوران تھا جس کے قریب اُس نے خاور کی گاڑی رکے دیکھی۔

پندرہ منٹ تک وہ ایسی حرکتیں کرتا رہا تھا جیسے انجن کی خرابی دور کرنے کی سعی کر رہا ہو۔ لیکن حقیقت یہ تھی کہ وہ سلاخوں دار پھانک سے کمپاؤنڈ کے اندر کا جائزہ لیتا رہا تھا۔ کمپاؤنڈ میں کوئی نہ دکھائی دیا۔ حتیٰ کہ کوئی کتا بھی نہیں۔ ویسے اُس کی معلومات کے مطابق اُس عمارت میں درجنوں کتے موجود تھے۔ ایک آدھ کو تو کمپاؤنڈ میں ہونا چاہئے تھا۔ پندرہ منٹ کے عرصے میں اُس نے کسی کتے کو بھونکتے بھی نہیں سنا تھا۔ یہاں کی دوسری عمارتوں کی طرح یہ عمارت بھی سنسان معلوم ہوتی تھی۔

وہ گاڑی کو آگے بڑھالے گیا۔ اب ان اطراف میں رکنا ہی نہیں چاہتا تھا۔ اندھیرا پھیل جانے کے بعد اُس نے گاڑی ایک جگہ کھڑی کر دی۔ اور پیدل اُسی عمارت کی طرف پلٹ پڑا۔ اب تو ادھر کا نقشہ ہی کچھ اور تھا۔ پھانک کے آس پاس پندرہ بیس گاڑیاں کھڑی نظر آئیں۔ کچھ گاڑیوں میں ڈرائیور بھی موجود تھے۔ اس کا یہ مطلب تھا کہ جو کچھ سوچا تھا اُس پر عمل کرنا فی الحال دشوار ہو گیا تھا۔ جس جگہ سے کمپاؤنڈ والے پرچہ کر ایک گھنٹے درخت تک پہنچنا تھا وہاں بھی دو گاڑیاں کھڑی تھیں۔ اور اُن کے ڈرائیور اونچی آوازوں میں مصروف گفتگو تھے۔ عمران نے ٹھنڈی سانس لی۔ اور سڑک پار کر کے ریسٹوران کی طرف بڑھ گیا۔ تاوقتیکہ گاڑیاں وہاں سے ہٹ نہ جاتیں وہ اپنی اسکیم کے مطابق آغاز کار نہ کر پاتا۔ لہذا اُسے حالات کے بدلنے کا انتظار تو کرنا ہی تھا۔

ریستوران میں داخل ہوا۔ بہتری میزیں خالی پڑی تھیں۔۔۔ ایک کھڑکی کے قریب والی میز منتخب کی۔ یہاں سے سامنے والی عمارت کے پھانک پر تو نظر رکھ ہی سکتا تھا کہ کب کوئی نئی گاڑی آئی اور کون سی رخصت ہو گئی۔

ریستوران کا ماحول خوش گوار اور طمانیت بخش تھا۔ مدہم مدہم سی روشنی میں ہلکی موسیقی بڑی خوش گوار لگ رہی تھی۔ موسیقی کا آہنگ اتنا بھی بلند نہیں تھا کہ آس پاس کی دوسری آوازیں نہ سُن سکتا۔۔۔ قریب ہی کی میز ایک خوبصورت جوڑے کے قبضے میں تھی۔ دونوں ہی جوان اور زندگی سے بھرپور نظر آتے تھے۔ لڑکی بات بات پر قہقہے لگا رہی تھی۔۔۔ عمران کبھی موسیقی کی طرف توجہ دیتا اور کبھی اُن کی باتیں سننے لگتا۔ ویٹر نے جلد ہی اُس کی میز کا رخ کیا تھا۔ اپنا آرڈر پلیس کر کے عمران نے کرسی کی پشت گاہ سے ٹیک لگائی اور کنکھیوں سے کھڑکی کے باہر دیکھنے لگا۔

اچانک ایک چھوٹا سا آدمی پھانک سے برآمد ہوا تھا۔ اور دوڑ کر سڑک پار کرتا ہوا ریسٹوران

میں گھس آیا تھا۔ اندر داخل ہو کر لڑکھڑایا اور منہ کے بل فرش پر گر گیا۔ یہ ایک سرخ و سفید بونا تھا۔ قد تین فٹ سے زیادہ نہ رہا ہوگا۔ قریب کھڑے ہوئے ویٹر نے اُسے دوبارہ اٹھنے میں مدد دی تھی۔ لوگ کرسیوں سے اٹھ اٹھ کر اُسے دیکھنے لگے تھے۔

”ارے۔۔۔۔۔ یہ تو لٹل فی ہے۔۔۔۔۔!“ قریب کی میز والے نوجوان نے کہا۔

”کیا تم اُسے جانتے ہو۔!“ لڑکی نے پوچھا۔

”وہ بھی مجھے جانتا ہے۔۔۔۔۔!“ نوجوان بولا۔

ویٹر نے اُسے اٹھا کر کاؤنٹر کے قریب والے اسٹولوں میں سے ایک پر بٹھادیا تھا۔

”کیا اس حد تک جانتے ہو کہ تمہارے مدعو کرنے پر ہماری میز پر آجائے۔!“ لڑکی نے

کہا ”میں نے آج تک بونے کو بولتے نہیں سنا۔!“

”غلط کہہ رہی ہو۔ ابھی پچھلے ہی دنوں سرکس میں۔۔۔۔۔!“

”میرا مطلب تھا خود میں نے کبھی کسی بونے سے گفتگو نہیں کی۔!“

”ذرا سے اشارے پر چلا آئے گا۔ کیونکہ تم اس میز پر موجود ہو۔!“

”میں نہیں سمجھی۔!“

”عورتوں کا رسیا ہے۔۔۔۔۔ فرا نیسی ہے نا۔۔۔۔۔!“

”فرا نیسی۔۔۔۔۔!“ لڑکی کے لہجے میں حیرت تھی۔

”اور یورپ کی کئی زبانیں بول سکتا ہے۔!“

”تو پھر اسے بلاؤ۔!“

نوجوان اٹھ کر کاؤنٹر کی طرف بڑھ گیا۔۔۔ بونے کے شانے پر ہاتھ رکھ کر اُسے اپنی طرف متوجہ کیا تھا۔ کچھ کہتا رہا تھا پھر اپنی میز کی طرف اشارہ کیا تھا۔ وہ مڑ کر دیکھنے لگا۔ دوسرے ہی لمحے میں وہ اسٹول پر سے کود پڑا تھا۔ عجیب سا تاثر تھا اُس کے چہرے پر۔۔۔۔۔ دونوں تیزی سے میز کے قریب آئے تھے۔

نوجوان نے تعارف کرایا۔ ”مس روزی۔۔۔۔۔ اور موسیو لٹل فی۔۔۔۔۔!“

اُس نے لڑکی سے مصافحہ کیا اور بولا ”لٹل فی نام نہیں ہے۔۔۔۔۔ خواہ مخواہ کہلاتا ہوں۔۔۔۔۔ اب

اتنا چھوٹا بھی نہیں ہوں۔۔۔۔۔ رنگی رولاں نام ہے۔!“



پھر وہ اچھل کر اُس کرسی پر بیٹھ گیا جس سے نوجوان اٹھا تھا۔ نوجوان دوسری کرسی پر بیٹھ گیا۔ بونا بڑی ندیدی آنکھوں سے لڑکی کو دیکھے جا رہا تھا۔ پھر وہ لڑکی سے بولا۔ ”مس روزی! میں اس وقت بہت بدحواس ہوں.... ورنہ بڑے خوش گوار انداز میں ہماری یہ ملاقات ہوتی۔!“

”تم بدحواس کیوں ہو مسیور ولاں....!“ نوجوان نے پوچھا۔

”تم بھی بدحواس ہو جاؤ گے مسٹر ندیم اگر کسی عورت کو موت کے روپ میں دیکھ لو۔!“

”ارے واہ.... بڑی عجیب بات کہی تم نے....!“ لڑکی ہنس کر بولی۔

”میں نے دیکھا ہے۔ قسم کھا سکتا ہوں۔ دل چاہتا ہے کہ ایک ایک کا ہاتھ پکڑ کر اُس کے بارے میں بتاتا پھروں....!“

”ضرور بتاؤ.... ہم سنیں گے....!“ نوجوان نے کہا۔

”سانپ نے اُسے ڈسا اور خود مر گیا۔!“

”شاعری کر رہے ہو۔!“ لڑکی پھر ہنس پڑی۔

”حقیقت بیان کر رہا ہوں ماموز نیل....!“

”کہاں ہے ایسی عورت....!“ نوجوان نے پوچھا۔

”وہیں جہاں میں رہتا ہوں۔!“

”تمہارا مطلب ہے اُس خطبی بوڑھے کی کوئی لڑکی بھی ہے۔!“

”لڑکی نہیں ہے۔ اُس کی ایک بیکری بیڑی ہے۔ خدا کی پناہ! کئی راتیں ڈراؤنے خواب دیکھ کر گذارنی پڑیں گی۔!“

”تو سانپ نے اُسے ڈسا اور خود مر گیا۔!“

ویٹر عمران کی طلب کردہ اشیاء لے آیا تھا۔ وہ اس کی طرف متوجہ ہو گیا۔ بونا کہہ رہا تھا۔ ”یقین کرو.... سانپ مر گیا.... لیکن وہ زندہ ہے۔!“

”ہو سکتا ہے سانپ مرنے ہی والا رہا ہو۔!“

”اس طرح وہ چوبیس گھنٹوں میں دو سانپ مار ڈالتی ہے۔!“ لڑکی نے بلند آہنگ قہقہہ لگایا۔

”میں بکواس نہیں کر رہا ماموز نیل.... سانپ کا زہر اُس کا نشہ ہے۔!“

”اوہ....!“ وہ خوف زدہ انداز میں ہونٹ سکڑ کر رہ گئی۔

”مجھے یہ سب کچھ نہیں کہنا چاہئے تھا۔!“ بونا بھرائی ہوئی آواز میں بولا۔ ”مگر میں کیا کروں۔ میرے خوابوں کا شیش محل چکنا چور ہو گیا ہے۔!“

”میں نہیں سمجھا۔!“ نوجوان کے لہجے میں حیرت تھی۔

”میں اسے چاہتا تھا۔ چپکے چپکے محبت کرتا تھا۔ آج اظہار عشق کیا تو ہنس پڑی کہنے لگی تم مر جاؤ گے۔ اور تب اُس نے خود کو سانپ سے ڈسوا لیا تھا۔!“

”پھر تمہاری کیا حالت ہوئی تھی۔!“

”میرا دل ٹوٹ گیا تھا۔!“ وہ ٹھنڈی سانس لے کر بولا۔ ”مجھے وہاں کی کوئی بات باہر نہ کہنی چاہئے۔ لیکن اس ناکامی نے مجھے پاگل کر دیا ہے۔!“

”عجیب عجیب چیزیں پال رکھی ہیں اُس خطبی نے بھی....!“ نوجوان بولا۔

”وہ حیرت انگیز قوتوں کا مالک ہے۔ ہو سکتا ہے جو کچھ میں یہاں بیٹھا کہہ رہا ہوں اُسے وہ سن رہا ہو۔!“

”اتنی دور بیٹھ کر....!“

”ہاں وہ ایسا ہی ہے۔! میں اُس سے بہت ڈرتا ہوں۔!“

”آخر وہ ہے کیا چیز....!“

”خدا نے اُسے کسی خاص مشن پر دنیا میں بھیجا ہے۔!“

”میں اُس عورت کو دیکھنا چاہتی ہوں۔!“ لڑکی نے پُر اشتیاق لہجے میں کہا۔

”وہ مجھے میں نہیں آتی۔ الگ تھلگ رہتی ہے۔!“

”بوڑھے کی محبوبہ ہے۔!“ نوجوان نے پوچھا۔

”اُس کی محبوبہ ہوتی تو میں اظہار عشق کی جرأت ہی نہ کر سکتا۔ وہ حسن سے بھی متاثر نہیں ہوتا۔ ساری دنیا میں امن قائم کرنے کے لئے ایک بہت بڑا منصوبہ رکھتا ہے۔!“

”اچھا....!“ نوجوان نے حیرت سے کہا۔ ”کیا ہے وہ منصوبہ۔!“

”مجھے دنیا کے امن سے کوئی دل چسپی نہیں۔“ بونا برا سامنہ بنا کر بولا۔ ”اس لئے یہ جاننے کی کوشش نہیں کی کہ منصوبہ کیا ہے۔!“

”تم شادی کیوں نہیں کر لیتے....!“

”میں محبت کرنا چاہتا ہوں۔!“

”تو پھر تمہارے جیسی کوئی تلاش کی جائے۔!“

”کیا مطلب.....!“ وہ کرسی سے کود پڑا..... شاید طیش میں آگیا تھا۔

”ارے ارے..... بیٹھو بیٹھو.....!“

”ہرگز نہیں..... تم میری توہین کر رہے ہو۔ میں اپنے ذہن میں بہت بلند ہوں۔ تم سب

چھچھورے اور ذلیل ہو۔!“

”ارے..... ارے.....!“

”کن احمقوں سے بات کر رہے ہو۔!“ دفعتاً عمران فرانیسی میں بولا۔ ”میں دیکھ رہا ہوں کہ تم

بہت ذہین ہو۔ مجھے تو ذہنی دیو معلوم ہوتے ہو.....!“

وہ چونک کر عمران کی طرف مڑا۔ اور آنکھیں پھاڑ پھاڑ کر اُسے دیکھتا رہا پھر اُس کے ہونٹوں پر مسکراہٹ نمودار ہوئی تھی۔

”میں تمہیں اپنے ساتھ بیٹھنے کی دعوت دیتا ہوں۔ ہم خوبصورت عورتوں کی باتیں کریں گے.....!“ عمران نے کہا۔

”بہت دنوں بعد اپنی زبان سنی ہے! دل تمہاری طرف کھینچ رہا ہے۔!“ بونا پُر مسرت لہجے میں بولا۔

”تو پھر آ جاؤ..... مجھے فرانس اور فرانیسی زبان سے عشق ہے۔!“

وہ جوڑا ہونٹوں کی طرح منہ پھاڑے کبھی لٹل فی کی طرف دیکھتا تھا۔ اور کبھی عمران کی طرف۔ وہ اُن کے پاس سے ہٹ کر عمران کی میز پر آگیا۔

”میرا نام عبدالمنان ہے۔!“ عمران مصافحے کے لئے ہاتھ بڑھاتا ہوا بولا۔

”میں ریگی رولاں..... کچھ لوگ لٹل فی بھی کہتے ہیں۔!“ اُس نے گرم جوشی سے مصافحہ کرتے ہوئے کہا۔

”کافی میں شریک ہو جاؤ..... یا پھر کہو تو بار کی طرف چلیں۔!“ عمران نے کہا۔

”نہیں..... میں گھر سے باہر شراب نہیں پیتا۔!“

”یہ ہوئی شائستگی کی بات۔!“ عمران سر ہلا کر بولا۔

”تم بالکل میری ہی طرح فرانیسی بول سکتے ہو۔!“

”بہت دن گذارے ہیں فرانس میں..... بچپن سے لے کر جوانی تک..... تم شاید کسی زہریلی عورت کی بات کر رہے تھے..... تمہیں اس پر حیرت ہے.....! لیکن میرے لئے یہ قطعی حیرت انگیز نہیں۔ کیونکہ ہمارے یہاں زمانہ قدیم میں بھی یہ فن موجود تھا۔!“

”فن.....؟ کیا فن.....!“

”زہریلی عورتیں بنانے کا فن..... وہوش کنیا میں کہلاتی تھی اور اُن کا کام یہی ہوتا تھا کہ وہ دشمن کے کیپ کے اہم ترین آدمیوں کی اموات کا باعث بنیں۔!“

”اوہ..... مجھے علم نہیں تھا۔!“

”تم نے کہاں دیکھیں ایسی عورتیں۔!“

”مجھے افوس ہے کہ میں نہ بتا سکوں گا۔!“

”تمہاری اپنی مصلحت..... میں تمہیں اس پر مجبور نہیں کروں گا۔ میں تو صرف یہ بتانا چاہتا تھا کہ اسی طرح زہریلے مرد بھی بنائے جاسکتے ہیں۔ اور میرے لئے یہ کوئی انوکھی بات نہیں۔!“

”زہریلے مرد بنائے جاسکتے ہیں۔!“ لٹل فی نے اُس کی طرف جھک کر آہستہ سے پوچھا۔

”ہاں..... میں نے اُن تدبیروں کے بارے میں بھی پڑھا ہے۔!“

”مجھے بتاؤ.....!“

”زبانی یاد نہیں! اس کے لئے تمہیں میرے گھر تک چلنا پڑے گا۔!“

”مجھے اس ریسٹوران سے آگے بڑھنے کی اجازت نہیں ہے۔!“

”کسی کے ملازم ہو۔؟“

”وہ..... ادھر..... اُس عمارت میں رہتا ہوں۔!“ اُس نے کھڑکی سے باہر اشارہ کیا۔

”وہاں..... وہاں تو شاید وہ رہتا ہے جس کے پاس درجنوں کتے ہیں..... بابا سگ پرست۔!“

”ہاں..... ہاں میں اُسی حیرت انگیز آدمی کا ملازم ہوں۔!“

”وہاں کیا کام کرتے ہو۔!“

”کتوں کے امراض کا ماہر ہوں۔!“

”تب تو اُس کے لئے خاصی اہمیت رکھتے ہو گے۔ لیکن آخر اُس نے تم پر اتنی بیہودہ پابندی

کیوں لگا رکھی ہے۔“

”اُس کی اپنی کوئی مصلحت ہوگی۔“

”خیر چھوڑو.... اب ہم خوبصورت عورتوں کی باتیں کریں گے۔ عورت میری بھی کمزوری ہے.... مجھے یہ مرض فرانس ہی سے ملا تھا۔“

”میں نہ جانے کب سے اُس کے لئے تڑپ رہا تھا۔ لیکن وہ زہریلی نکلی۔“

”اچھا.... اچھا.... میں سمجھ گیا.... وہ بھی وہیں رہتی ہے جہاں تم ہو....“

”اب تم سمجھ ہی گئے ہو تو ہاں یہی بات ہے۔“

”اُس کے زہر سے بچنے کا ایک ہی طریقہ ہے۔ وہ یہ کہ تم بھی زہریلے ہو جاؤ۔“

”اُس کے لئے کتنا عرصہ درکار ہوگا۔؟“

”کم از کم چھ ماہ.... میں تمہیں وہ کتاب دے دوں گا۔ لیکن کیا فائدہ تمہیں فارسی تو آتی نہ

ہوگی۔“

”کیا تم میرے لئے اُسی موضوع کے اہم ترین حصوں کا ترجمہ نہیں کر سکو گے۔“

”ممکن ہے.... لیکن کیا چوری چھپے بھی وہاں سے نہیں نکل سکتے۔“

”اُسے کسی نہ کسی طرح خبر ہو جائے گی۔“

”کیا میں آکر تم سے مل سکتا ہوں....“

”وہاں جس کا دل چاہے آسکتا ہے.... لیکن ملاقات صرف بابا سے ہوگی۔ مجھ سے نہیں مل

سکو گے۔“

”جب پھر کل یہیں ملاقات ہوگی۔ جتنا ترجمہ کر سکا لیتا آؤں گا۔“

”یہ تو بڑی اچھی بات ہوگی۔ اپنی گرل فرینڈ کو بھی لانا میں تم دونوں کو انٹرٹین کروں گا۔“

لعل فی نے کہا۔

”مگر یہ کتنی بڑی بد نصیبی ہے کہ تم کہیں نہیں جاسکتے! میں تمہارے ہی ملک کی ایک ایسی

عورت سے واقف ہوں جو تمہیں دیکھتے ہی پاگل ہو جائے گی۔“

”میں نہیں سمجھا تم کیا کہنا چاہتے ہو۔“

”تمہیں دیکھ کر پاگل ہو جائے گی۔ اور اس وقت تک پاگل رہے گی جب تک کہ تم اُسے

حاصل نہ ہو جاؤ۔“

”کیا میرا مذاق اڑانے کی کوشش کر رہے ہو۔“

”ابھی تک تو تم ذہانت کی باتیں کرتے رہے تھے۔“ عمران نے بھی ناخوشگوار لہجے میں کہا۔

”کیا وہ عورت میرے ہی جیسی ہے۔“

”نہیں میرے جیسی ہے....“ عمران نے کہا۔

”مجھے یقین نہیں آتا۔“

”میں تمہیں یقین دلا بھی نہ سکوں گا۔ کیونکہ تم میرے ساتھ چل نہیں چل سکو گے۔“

”تب پھر وہ اتنی ہی بد صورت ہوگی کہ کوئی اس کی طرف توجہ نہ دیتا ہوگا۔“

”اتنی خوبصورت ہے کہ اُس کے قریب پہنچ کر تمہاری زبان بند ہو جائے گی اُسے عرصہ

سے کسی سفید فام بونے کی تلاش ہے۔“

”کیا وہ یہاں اس ریسٹوران میں نہیں آسکتی۔“

”یعنی وہ خود چل کر تمہارے پاس آئے گی۔ نہیں دوست.... وہ ایسی بھی نہیں ہے۔“

بونا تھوڑی دیر تک کچھ سوچتا رہا پھر بولا ”اگر تم کل مجھ سے یہاں ملو تو میں تمہیں بتاؤں

گا.... کہ....“ وہ جملہ پورا کئے بغیر خاموش ہو کر عمران کو غور سے دیکھنے لگا۔

”شاید اندازہ کرنے کی کوشش کر رہے ہو کہ میں سچا ہوں یا جھوٹا۔“ عمران مسکرا کر بولا۔

”نہیں، یہ بات نہیں! میں کل تمہیں بتاؤں گا کہ چل سکوں گا یا نہیں....“

”تم بتاؤ یا نہ بتاؤ کل تو مجھے آتا ہی ہے۔ میں نے تم سے وعدہ کیا ہے ترجمہ کر لانے کا۔ اس

عورت کی بات تو یونہی نکل آئی تھی۔“

”کیا وہ تمہاری گرل فرینڈ ہے۔“

”نہیں ہم ایک ہی لائبریری سے اپنی پسند کی کتابیں لیا کرتے ہیں۔ اور بس۔ کبھی کبھار کسی

موضوع پر گفتگو بھی ہو جاتی ہے.... ایک بار اُس نے اپنے اس کو مپلکس کا بھی ذکر کیا تھا۔“

”میں کوشش کروں گا کہ تمہارے ساتھ چل سکوں۔ عامرہ کے زہریلے پن کی وجہ سے

میرا دل ٹوٹ گیا ہے۔“

”مجھے یقین ہے کہ وہ اُسی کا بدل ثابت ہوگی۔“ عمران نے کہا۔ ”لیکن تم اس کا تذکرہ کسی

سے نہیں کرو گے۔“

”اگر تذکرہ کر دیا تو پھر وہاں سے نکل آنے کی کوئی سبیل نہ ہو گی۔“ بوتا کچھ سوچتا ہوا بولا۔

”میرا مالک میری نگرانی شروع کر دے گا۔“

”آخر وہ تمہیں کہیں جانے کیوں نہیں دیتا۔“

”میں نے کبھی جاننے کی کوشش ہی نہیں کی۔ کیونکہ مجھے ابھی تک اس پابندی پر غصہ نہیں آیا۔“

کافی ٹھنڈی ہو گئی تھی۔ انہوں نے باتوں کی رو میں اُس طرف دھیان ہی نہیں دیا تھا۔

عمران نے ویٹر کو دوبارہ طلب کرنا چاہا۔ لیکن وہ ہاتھ اٹھا کر بولا ”نہیں! اب مجھے جانا چاہئے۔“

تمہاری اس مہربانی کا ایک بار پھر شکریہ... تو میں کل کس وقت یہاں تمہارا انتظار کروں۔“

”میں تو شام ہی کو آسکوں گا۔۔۔۔۔“ عمران نے کہا۔

”ٹھیک ہے۔۔۔۔۔ سات بجے میں تمہارا منتظر رہوں گا۔“

وہ اٹھا اور ریسٹوران سے نکل گیا۔ پھر عمران نے کھڑکی سے اُسے دیکھا تھا۔ وہ سڑک پار

کر کے سامنے والی عمارت کی کمپاؤنڈ میں داخل ہو گیا تھا۔

عمران سوچ کر آیا تھا کہ کسی نہ کسی طرح اُس عمارت میں داخل ہونے کی کوشش کرے گا۔

لیکن اس ملاقات کے بعد اُس نے اپنا ارادہ ملتوی کر دیا۔



لعل فی نے سیدھے اپنے کمرے کی طرف نکل جانا چاہا تھا لیکن عقب سے بوڑھے کی آواز آئی۔ ”پہلے ادھر۔“

وہ چونک کر مڑا۔ بوڑھا رابدراری کے وسط میں کھڑا اُسے گھورے جا رہا تھا۔ وہ خوف زدہ سے

انداز میں اُس طرف بڑھا۔ بوڑھا بائیں جانب مڑ کر ایک کمرے میں داخل ہو چکا تھا۔ لعل فی کسی

پالتو کے کی طرح اُس کے پیچھے پہنچ گیا۔

”کیا تم یہ سمجھتے ہو کہ تمہاری فرانسیسی مجھ تک نہیں پہنچ سکتی۔“ بوڑھا اُسے گھورتا ہوا

بولا۔۔۔۔۔ لعل فی تھوک نکل کر رہ گیا۔

”جواب دو۔۔۔۔۔ تم نے اجنبیوں سے عامرہ کا ذکر کیوں کیا۔“

”م۔۔۔۔۔ میرے حواس بجانہ تھے۔“

”اُس صورت میں تمہیں میرے پاس آنا چاہئے تھا۔ تم باہر کیوں نکل بھاگے تھے۔“

”میرا دل ٹوٹ گیا تھا۔“

”کتوں کیساتھ بندھو ادوں گا اگر بکواس کی... تمہیں میری روحانی قوت پر یقین نہیں ہے۔“

”یقین ہے یور ہو لی نس۔۔۔۔۔“

”وہ تمہیں کہاں لے جانا چاہتا تھا۔“

”یہ نہیں بتایا اُس نے۔“

”اچھا واپس جاؤ۔۔۔۔۔ اگر اب بھی وہاں موجود ہو تو اُس سے کہنا کہ باہر جانے کی اجازت مل

گئی ہے۔“

”اوہ۔۔۔۔۔ تو کیا۔۔۔۔۔ میں اُس کے ساتھ جاؤں گا۔“

”ابھی اور اسی وقت۔۔۔۔۔“

”بہت بہت شکریہ۔۔۔۔۔ ہو لی نس۔۔۔۔۔“

بوڑھا مسکرا کر بولا ”میں چاہتا ہوں کہ تمہارا ٹوٹا ہوا دل پھر سے جڑ جائے۔“

لعل فی اچھلتا کودتا ہوا بھاگ نکلا تھا۔

ریستوران میں داخل ہوا۔۔۔۔۔ لیکن وہ میز خالی تھی۔ ویٹر سے پوچھا۔ اُس نے بتایا کہ بس

ابھی ابھی باہر نکلا ہے۔

وہ تیزی سے باہر نکلا تھا۔ صدر دروازے کے قریب کھڑے ہوئے ایک آدمی نے اُس سے

پوچھا ”کیا اُسے تلاش کر رہے ہو جس کے ساتھ بیٹھے ہوئے تھے۔“

”ہاں۔۔۔۔۔ ہاں۔۔۔۔۔“

”وہ بیچارہ ادھر گڑھے میں بیٹھتا ہے۔ باہر نکلتے ہی طبیعت خراب ہو گئی تھی۔“

”اوہ۔۔۔۔۔“ وہ تیزی سے اُس گڑھے کی طرف بڑھا جو ریسٹوران کے بائیں بازو میں تھوڑے

سی فاصلے پر تھا۔

ادھر اندھیرا تھا۔ وہ بے دھڑک گڑھے میں اترتا چلا گیا تھا۔ پھر اچانک کسی نے اُسے دبوچ

لیا۔ ساتھ ہی اوپر سے فائروں کی آوازیں آنے لگی تھیں۔

یہ کیا ہو گیا.....! اُس نے سوچا اور پھر کنپٹیوں پر پڑنے والے دباؤ نے اُسے کچھ سوچنے کے قابل بھی نہ رہنے دیا۔ ذہن تاریکی میں ڈوبتا چلا گیا تھا اور فائروں کی آوازیں بھی اندھیرے میں مدغم ہو گئی تھیں۔

پھر ہوش آیا تو فوری طور پر یاد نہ آسکا کہ اُس پر کیا گزری تھی..... ایک آرام دہ بستر پر پڑا جھپٹ کو تکتا رہا..... لیکن پھر احساس ہوتے ہی کہ وہ اس کا کمرہ نہیں ہے ذہن نے اُس تاریکی میں جست لگائی جو کچھ دیر پہلے اُس کے حواسوں پر طاری ہوئی تھی۔ گڑھے میں اترنا یاد آیا..... پھر کسی کا حملہ..... پھر کنپٹیوں پر دباؤ..... اور وہ فائروں کی آوازیں..... لعل فی الجھل کراٹھ بیٹھا اور آنکھیں پھاڑ پھاڑ کر چاروں طرف دیکھنے لگا..... پتا نہیں کہاں آپہنچا تھا۔ وہ آدمی کون تھا؟ جس نے اُسے گڑھے میں بھیجا تھا؟ تو کیا اُس کے ساتھ سازش ہوئی تھی لیکن کیوں؟ کہیں وہ تیمور کے آدمیوں کے ہتھے تو نہیں چڑھ گیا تھا جسے اُس نے خان دلا میں بوڑھے کے حکم سے گولی مار دی تھی۔

بستر سے اتر ہی رہا تھا کہ دروازے کا پینڈل گھوما اور کوئی اندر داخل ہوا۔ بونے کی آنکھیں خیرہ ہو گئیں وہ ایسا ہی حسین چہرہ تھا۔

”تم ہوش میں آگئے!“ آنے والی نے فرامیسی میں سوال کیا۔

”لعل..... لیکن..... کیوں.....؟“ بونا ہٹکا کر رہ گیا۔

”میں اپنی پسندیدہ چیزیں ہر حال میں حاصل کر لیتی ہوں!“ عورت نے کہا۔ اس کی آواز بونے کے کانوں میں رس گھول رہی تھی۔

”اوہ..... اوہ..... خدایا..... تو تم وہ ہو جس کا ذکر اُس نے کیا تھا!“

”ہاں..... وہ میرا سیکریٹری ہے۔ میں نے کئی دن ہوئے تمہیں اسی ریسٹوران میں دیکھا تھا!“

”اوہ..... اچھا.....!“

”میرے سیکریٹری نے غلط نہیں کہا تھا کہ میں تم جیسے لوگوں کے لئے پاگل ہو جاتی ہوں!“

”مم..... میری خوش قسمتی.....!“

”میرے آدمیوں کو خاصی جدوجہد کرنی پڑی ہے۔ تمہیں یہاں تک لانے کے لئے۔

تمہارے پاس کے آدمی تمہاری نگرانی کر رہے تھے! انہیں روکے رکھنے کے لئے میرے آدمیوں

کو فائرنگ بھی کرنی پڑی..... اُن کا خیال ہے کہ انہوں نے کم از کم تین آدمیوں کو زخمی کیا ہے۔!“

”مم..... میرے لئے.....!“ لعل فی الجھل بھرائی ہوئی آوازیں بولا۔

”فی الحال تمہیں آرام کی ضرورت ہے..... سو جاؤ.....!“

”بہت اچھا..... بہت اچھا.....!“ وہ لجاجت سے بولا۔

”اگر رات کو کسی چیز کی ضرورت ہو تو اُس گھنٹی کاٹن دبا دینا.....!“

”ضرور..... ضرور!“

”شب بخیر..... اُس نے کہا اور کمرے سے چلی گئی..... لعل فی کے چہرے پر پسینے کی بوندیں پھوٹ آئیں تھیں..... دھم سے بستر پر گر اور کسی تھکے ہوئے چوپائے کی طرح ہانپنے لگا۔



بوڑھا مضطربانہ انداز میں مسلسل ٹپلے جا رہا تھا۔ اُس کی آنکھوں میں گہرے تفکر کی پرچھائیاں تھیں۔ اتنے میں ایک آدمی اُس کی اجازت حاصل کر کے کمرے میں داخل ہوا۔

”کیا ہوا.....!“ بوڑھے نے پوچھا۔

”کوئی سراغ نہیں ملا جناب..... کون تھے..... کہاں سے آئے تھے اور کدھر چلے گئے.....

ہمارے دو آدمی زخمی ہیں..... وہی دونوں جو لعل فی کی نگرانی کر رہے تھے۔ جیسے ہی لعل فی

ریستوران سے نکل کر بائیں طرف بڑھا۔ صدر دروازے کے قریب کھڑے ہوئے ایک

آدمی نے نگرانی کرنے والوں پر فائر کر دیا۔ وہ اُس کی طرف متوجہ ہوئے تو سڑک کی دوسری

جانب سے بھی کسی نے فائر کیا۔ ہمارے دوسرے آدمی بھی دوڑ پڑے..... لیکن ذرا ہی سی دیر میں

نہ کہیں لعل فی کا پتا تھا اور نہ ان لوگوں کا جنہوں نے فائرنگ کی تھی۔!“

بوڑھا کچھ نہ بولا۔ آہستہ آہستہ اُس کے چہرے سے فکر مندی کے سارے آثار غائب ہو گئے

وہ دھمکرا کر بولا۔ ”مجھے سے بچ کر کہاں جائیں گے۔!“

”ہم اپنی اس کوتاہی پر شرمندہ ہیں جناب! ہم سمجھے تھے شاید ایک ہی آدمی سے سابقہ ہے

ہذا میں نے دو آدمیوں کو لعل فی کی نگرانی پر لگا دیا تھا۔!“

تھی۔ اُسے سر چڑھایا تھا۔“

”اچھی بات.... تو جتنی جلد ممکن ہو وہ سب کچھ وہاں سے ہٹا دو۔ نمبر سات میں لے جاؤ۔“  
 ”اس وقت....؟“ دوسری طرف سے متحیرانہ لہجے میں پوچھا گیا۔

”ہاں اسی وقت.... ورنہ دشواری میں پڑو گے.... وہ جگہ بالکل خالی کر دو....!“  
 ”لل.... لیکن جناب عالی!“

”یہ بے حد ضروری ہے۔ لٹل فی ہمارے ہاتھ سے نکل گیا ہے اور تم جانتے ہی ہو کہ فی الحال ہم کن دشواریوں میں پڑے ہوئے ہیں۔!“

”مجھے علم ہے جناب....!“

”بس تو پھر جلدی کر دو.... ابھی اور اسی وقت۔!“

”بہت بہتر جناب....!“

بوڑھے نے ریسپور کرئیل پر رکھ دیا اور پھر ٹپٹنے لگا۔ دو تین منٹ بعد اُس نے پھر فون کا ریسپور اٹھایا تھا۔ پھر کسی کے نمبر ڈائیل کئے اور جواب ملنے پر بولا۔ ”شہر یار اور داؤد سے کہو کہ جتنی جلد ممکن ہو۔ نمبر گیارہ میں پہنچ جائیں.... ایک بار پھر سنو انہیں نمبر گیارہ میں پہنچنا ہے۔ کنبی صدر دروازے کی بائیں جانب والے پام کے گملے کے نیچے ملے گی.... ریسپور رکھ کر تیزی سے اُس راہداری میں داخل ہوا تھا۔ جہاں اوپری منزل کے زینے تھے۔ زینے ملے کر کے اوپری منزل پر پہنچا تھا۔

ایک کمرے میں داخل ہوا اور واڑہ بند کیا اور روشنی کا سوئچ آن کر دیا۔ کمرہ کیا تھا اچھا خاصا اسلحہ خانہ تھا۔ جو لباس پہن رکھا تھا اُسے اتار کر جسم پر ہلٹ پروف لگانے شروع کئے اور ذرا ہی سی دیر میں ازمنہ وسطی کا کوئی جنگجو نظر آنے لگا۔ پھر سیاہ رنگ کا سوٹ پہنا تھا اور سر پر کچھ ایسی وضع کا چری خود چڑھایا تھا کہ آنکھوں، ناک اور دہانے کے علاوہ چہرے کے بقیہ حصے چھپ گئے تھے۔ اس ہیئت میں آکر کوئی اُسے دیکھ پاتا تو آسانی سے نہ پہچان سکتا۔

وہاں سے وہ عقبی پارک میں آیا تھا۔ تھوڑی ہی دیر بعد واٹر کول انجن والی ایک موٹر سائیکل عقبی پارک سے نکلی اور چکر کاٹ کر سڑک پر آگئی۔ پھر وہ طوفانی رفتار سے کسی نامعلوم منزل کی طرف روانہ ہو گئی تھی۔ بوڑھا کسی فولادی جگسے کی طرح اُس کی سیٹ پر جما ہوا تھا۔ کچھ دیر بعد موٹر سائیکل جیلانی کے بنگلے کے سامنے والی زیر تعمیر بستی میں داخل ہوئی تھی۔ ایک جگہ اُس نے

”فکر مت کرو.... اس وقت جو کچھ بھی ہوا ہے۔ اچھا ہی ہوا ہے۔ اب اندازہ ہو گیا کہ وہ تنہا نہیں ہے.... اس کے کچھ اور ساتھی بھی آگئے ہیں۔!“

”اب ہمارے لئے کیا حکم ہے....؟“

”آرام کر دو.... صبح بتاؤں گا کہ اب کیا کرنا ہے۔!“

وہ چلا گیا اور بوڑھے نے فون پر کسی کے نمبر ڈائیل کئے.... دوسری طرف سے فوراً ہی جواب ملا تھا۔

”کون ہے....؟“ بوڑھے نے پوچھا۔

”اشرف جناب....!“

”دروانی کہاں ہے؟“

”آرام کر رہے ہیں جناب۔!“

”اُسے فون پر بلاؤ۔“

”بہت بہتر جناب....!“

بوڑھا ریسپور کان سے لگائے کھڑا رہا.... تھوڑی دیر بعد نیند میں ہی ڈوبی ہوئی سی آواز آئی۔ ”بس سر....!“

”اتنی جلدی سو گئے تھے۔!“

”طبیعت کچھ خراب ہو گئی ہے جناب.... ٹمپر چر ہے۔!“

”اچھا یہ بتاؤ.... کبھی لٹل فی بھی آیا تھا تمہاری طرف....!“

”جی ہاں.... بس کیا عرض کروں۔!“

”کیا بات ہے....؟“

”کبھی کبھی آتا رہا ہے یہاں.... میری ایک لیبارٹری اسٹنٹ کے پیچھے پڑ گیا تھا۔ بس یہاں والوں کے لئے دل چسپی کا ایک موضوع ہاتھ آگیا تھا۔ وہ خود ہی اُسے بلواتے تھے اور یہاں آکر اس لیبارٹری اسٹنٹ کے پیچھے دوڑتا رہتا تھا۔!“

”حالانکہ ایسا نہ ہونا چاہئے تھا۔!“ بوڑھے نے سر دھچکے میں کہا۔

”میں نے بہت کوشش کی تھی کہ ایسا نہ ہو لیکن وہ لیبارٹری اسٹنٹ خود ہی مزے لیتی

موٹر سائیکل روکی.... انجن بند کیا اور اتر کر ایک جانب پیدل چل پڑا۔ کچھ دیر بعد ایک ایسی عمارت کی پشت پر پہنچ کر رک گیا جو دوسری عمارتوں سے الگ تھلگ واقع ہوئی تھی.... چند لمحوں کے بعد وہ اندر اندر ہیرے میں آنکھیں پھاڑتا رہا۔ پھر آہستہ آہستہ چلتا ہوا دیوار کے قریب پہنچا یہاں ایک چھوٹا سا دروازہ تھا اس کا قفل کھول کر اندر داخل ہوا۔

یہ ایک مکمل عمارت تھی۔ اور اس کے ایک کمرے میں روشنی بھی نظر آرہی تھی۔ وہ آہستہ آہستہ زمین کی طرف بڑھتا رہا.... بڑی احتیاط سے چھت پر پہنچا تھا۔ اوز روشن دان سے اُس کمرے میں جھانکنے لگا تھا جس میں روشنی نظر آرہی تھی۔

شہریار اور داؤد ایک میز کے گرد ایک دوسرے کے مقابل بیٹھے نظر آئے اور ان کے رخ براہ راست روشن دان کی طرف نہیں تھے۔ دونوں کسی مسئلے پر بڑی سرگرمی سے گفتگو کر رہے تھے۔ اُس نے روشن دان کو تھوڑا سا اٹھا کر اپنا بایاں کان اُس سے لگا دیا۔ اور اُن کی آوازیں بخوبی اُس تک پہنچنے لگیں۔ داؤد کہہ رہا تھا ”اس لئے میں کہتا ہوں کہ ہمیں کچھ دنوں کے لئے شاہ دار اچھوڑ ہی دینا چاہئے!“

”ہم دونوں ایک ہی کشتی پر سوار ہیں!“ شہریار بولا ”لیکن میں یہاں سے ہٹ جانے کا مشورہ ہرگز نہیں دوں گا۔ کیا تم سمجھتے ہو اُسے علم نہ ہو گا کہ ہم کہاں ہیں!“

”اگر ہم محتاط رہیں تو علم نہیں ہونے پائے گا!“

”خیال ہے تمہارا.... اُس کے وسائل محدود نہیں ہیں! شاہ دار! میں بیٹھے بیٹھے ہر طرف کی خبر رکھتا ہے۔ ورنہ اُسے کیسے معلوم ہو سکتا کہ سر سلطان نے اپنے طور پر کوئی نیا حکم ترتیب دیا ہے جبکہ سر سلطان کے علاوہ اور کسی کو اس کا علم نہیں!“

”سوال یہ ہے کہ اس وقت ہم یہاں کیوں طلب کئے گئے ہیں!“

”اوہ...!“ شہریار کی آواز آئی ”میں بھی یہی سوچ رہا تھا۔ اپنی کوششی ہی پر کیوں نہیں بلایا!“

”کوئی خاص ہی بات معلوم ہوتی ہے!“

”سنو.... مجھے تو وحشت ہو رہی ہے۔ وہ براہ راست خود بھی تو ہمیں فون کر سکتا تھا۔ کسی کے ذریعے سے فون کرانے کی کیا ضرورت تھی!“

”یعنی تم یہ کہنا چاہتے ہو کہ ہم کسی اور کے طلب کرنے پر یہاں آئے ہیں!“

”ہاں....! میں یہی کہنا چاہتا ہوں!“

”کس کے طلب کرنے پر!“

”خدا جانے.... کچھ سمجھ میں نہیں آتا۔ میں دس منٹ اور انتظار کروں گا۔ پھر اُس کے بعد ہم یہاں نہیں رکیں گے!“

بوڑھے نے جیب سے پستول نکالا.... اُس پر سائیلنسر فٹ کیا وٹیلیفائر کو اٹھا کر شہریار کی کپٹی کا نشانہ لیا۔ پوزیشن ایسی تھی کہ فوری طور پر داؤد کو بھی نشانہ بنا سکتا.... ہلکی سی آواز ہوئی اور شہریار جھٹکے سے دوسری طرف الٹ گیا۔ داؤد بوکھلا کر اٹھ ہی رہا تھا کہ دوسری آواز ہوئی اور وہ اچھل کر شہریار سے کسی قدر فاصلے پر جا گر کر کمرے سے ہاتھ پیر پٹنے کی آوازیں آرہی تھیں اور بوڑھا دوسری جیب ٹٹول رہا تھا۔ اُس نے سیاہ رنگ کا ایک پرس نکالا اور روشن دان سے کمرے میں پھینک دیا۔

پھر وہ بڑے اطمینان سے وہاں سے رخصت ہوا تھا۔ ایسا معلوم ہوتا تھا جیسے مرغابیوں کا شکار کر کے واپس جا رہا ہو۔ جس راستے سے اندر آیا تھا اُسی سے واپس ہوا۔



دوسری صبح بونے کو پر تکلف ناشتہ کرایا گیا۔ عمران کے قریب ہی بیٹھا تھا۔ سامنے جولیا نافٹر واٹر تھی۔

”تمہارا باس آخر کس قسم کا آدمی ہے!“ جولیا نے بونے سے پوچھا۔

”خدا جانے.... کہتا ہے کہ کتنے کا پجاری ہوں۔ اور میری روحانی قوت کا یہ عالم ہے کہ میں ہزاروں میل کی باتیں گھر بیٹھے دیکھ لیتا ہوں!“

”پیشہ کیا ہے!“

”کتے پالتا ہے.... اور منشیات کے بیوپاریوں سے اُس کے بہت اچھے تعلقات ہیں۔ ساری دنیا میں امن قائم کرنے کا ایک عظیم الشان منصوبہ بنایا ہے اُس نے!“

”کیسا منصوبہ؟“

”جس کے بیوپاریوں میں اُس کی تبلیغ کرتا ہے!“

”منصوبہ بھی تو بتاؤ!“

”وہ کہتا ہے کہ ہزار ہا سال کے جابرانہ نظاموں کے دباؤ کی وجہ سے انسانی ذہن بہت زیادہ مشتعل ہو گیا ہے اور ساتھ ہی ان نظاموں سے نکلنے کی تدبیریں بھی سوچنا رہا ہے۔ اس طرح اُس کے اعصاب بہت متحرک ہو گئے ہیں۔ لہذا اگر انہیں کسی طرح پُر سکون کر دیا جائے تو دنیا جنت بن جائے گی لوگ فرشتوں کی طرح زندگی بسر کریں گے!“

”اُوہ تو کیا اُس نے ایسا کوئی طریقہ دریافت کر لیا ہے۔“ عمران نے سوال کیا۔

”کیوں نہیں.... نہایت آسان طریقہ.... اُس کا کہنا ہے کہ چرس کو معمولی تمباکو کی طرح ساری دنیا میں عام کر دیا جائے۔ معمولی سگریٹوں کی جگہ چرس کے سگریٹ فروخت کئے جائیں۔ وہ چرس کا اسی طرح احترام کرتا ہے۔ جیسے ہم بائیکل کا کرتے ہیں۔“

”خود بھی چرس پیتا ہو گا!“

”نہیں اُسے کسی چیز سے بھی نشہ نہیں ہوتا۔“

”مگر مجھے اُس سے ایک شکایت ہے۔“ عمران نے برا سامنہ بنا کر کہا۔

”تمہیں کیا شکایت ہے۔“

”اس میں حب الوطنی کی کمی ہے۔ غیر ملکی اقسام کے کتے بھر رکھے ہیں۔ اُن میں ایک بھی

کتا دیسی نہیں ہے۔“

یونازدہ سے ہنس کر بولا ”یہی تو تم نہیں جانتے.... کوئی بھی نہیں جانتا۔“

”میں کیا نہیں جانتا۔“

”اُنکے پاس سارے کتے دیسی ہیں! ایک بھی حقیقتاً کسی غیر ملکی نسل سے تعلق نہیں رکھتا۔“

”شائد تم نے بھی چرس پی رکھی ہے۔“ عمران نے امان جانے کی ایکٹنگ کرتا ہوا بولا۔

”نہیں دوست! میں حقیقت بیان کر رہا ہوں.... دیسی کتوں کے ننھے ننھے پلے غیر ملکی

نسلوں میں تبدیل کر دیئے جاتے ہیں۔“

”ناممکن....“ عمران میز پر ہاتھ مار کر بولا۔

”یقین کرو میرے دوست! بہت بڑی تجربہ گاہ ہے۔ سائنسی آلات سے لیس کتوں کے پلے تجرباتی دور سے گزارے جاتے ہیں۔ بتدریج اُن کی قسم تبدیل ہوتی رہتی ہے اور وہ کسی دوسری

نسل کے کتوں کی شکل میں جوان ہو جاتے ہیں۔“

”کیا میں واقعی اس پر یقین کر لوں ماموز نیل....!“ عمران نے جولیا کی طرف دیکھتے ہوئے کہا۔

”میں آدمی کے چہرے سے اس کے کردار کا اندازہ لگا سکتی ہوں۔! موسیورولاں جھوٹے

نہیں ہیں۔! جولیا نے سنجیدگی سے جواب دیا۔ اور بونے کی آنکھیں فرط مسرت سے چمکنے لگیں۔

”کیا میں اُس تجربہ گاہ کو دیکھ سکتا ہوں موسیورولاں۔“ عمران بولا۔

”سوال ہی نہیں پیدا ہوتا۔ باس اس سلسلے میں خاصی رازداری برتتا ہے۔ اُسے علم نہیں ہے

کہ میری رسائی کس طرح تجربہ گاہ تک ہو گئی تھی۔“

”اگر تم مجھے اُس جگہ کا بتا دو تو میں اپنے طور پر دیکھ لوں گا۔!“

”کیا حرج ہے۔! جولیا بونے کی آنکھوں میں دیکھتی ہوئی مسکرائی۔

”تم کہتی ہو تو ضرور بتا دوں گا۔“ یوناسر ہلا کر بولا۔

عمران نے اس کا بتایا ہوا پتا نوٹ کیا تھا۔

”اب یہ کتنی بڑی شہداری ہے کہ تم میرے ساتھ باہر نہیں جاسکتے۔“ جولیا نے بونے سے کہا۔!

”مجھے خود بھی افسوس ہے! لیکن میرا باہر نکلنا مناسب نہ ہو گا۔ باس کے آدمی میری تلاش

میں ہوں گے۔!“

”تو کیا وہ تمہیں مجھ سے چھین لے جائیں گے اگر دیکھ لیا۔!“

”مجھے گولی مار دیں گے۔ جن حالات میں تم تک پہنچا ہوں وہ باس کے لئے چیلنج کی حیثیت

رکھتے ہیں۔! اُسے خوف ہو گا کہ کہیں میں اُس کے اندرونی معاملات کی اطلاع دوسروں تک پہنچنے

کا باعث نہ بن جاؤں۔!“

”تو وہ غیر قانونی حرکات کا مرتکب ہوتا رہتا ہے۔!“

”میں نہیں جانتا کہ یہاں کون سی حرکت قانونی ہے اور کون سی غیر قانونی....!“

”اچھی بات ہے تو تمہاری خاطر میں بھی گھر ہی تک محدود ہو کر رہ جاؤں گی۔!“

”میری سمجھ میں نہیں آتا کہ میں کس طرح اپنی خوش قسمتی پر ناز کروں۔!“

”اُوہ.... مجھے خوشی ہے کہ تم بھی فرامیسی ہو۔!“

اتنے میں فون کی گھنٹی بجی تھی اور عمران اٹھ کر دوسرے کمرے میں چلا آیا تھا۔



چوہان کی کال تھی۔ وہ کہہ رہا تھا ”داؤد اور شہریار بھی مار ڈالے گئے۔“

”کب... اور کہاں...؟“ عمران نے طویل سانس لے کر پوچھا۔

”نور بستی کی ایک عمارت میں... آج صبح... وہ عمارت مقفل تھی... آج صبح پانچ بجے بستی کے چوکیدار نے دروازہ کھلا دیکھا... اُسے شک ہوا... اندر پہنچا تو دونوں کی لاشیں ملیں... سیاہ رنگ کا ایک پرس بھی لاشوں کے قریب ملا ہے۔ اس پرس میں سردار واجد کا شناختی کارڈ پایا گیا ہے۔“

”عمارت کس کی ملکیت ہے۔“

”داؤد کے نام پر کرائے پر حاصل کی گئی تھی... مالک سردار گڈھ میں رہتا ہے۔“

”وہاں پائے جانے والے پرس سے متعلق پولیس کی کیا رائے ہے۔“

”ابھی معلوم نہیں ہو سکا! معلوم کرنے کی کوشش کر رہی ہے کہ پرس دونوں مقتولوں میں سے کس کا ہے۔ ایسی کا ہے جس کا شناختی کارڈ اُس میں موجود ہے۔“

”مجھے باخبر رکھنا...“ کہہ کر عمران نے ریسورڈ کرئیل پر رکھ دیا۔

واپس آیا تو دیکھا کہ بوٹا ناشتے کی میز پر سر رکھ کر سو گیا ہے۔ اور جولیا اُس کے سامنے بیٹھی اخبار دیکھ رہی ہے۔

عمران نے سختی سے ہونٹ بھینچ لئے پھر جولیا کو گھورتا ہوا بولا ”یہ کیا ہوا...!“

”بس باتیں کرتے کرتے سو گیا...!“ جولیا اخبار سے نظر ہٹائے بغیر بولی۔

”کافی میں کیا تھا۔“

”سٹوف بیہوشی...!“

”کیا بیوقوفی ہے...!“

”جولیا نے اخبار میز پر رکھ دیا۔ اور دانت پیس کر بولی ”اس مضحکے کیلئے میں ہی رہ گئی تھی۔“

”سب چوٹ کر دیا۔ ابھی اس سے بہت سی باتیں کرنی تھیں۔“

”اُسے یہاں سے لے جاؤ، ورنہ میں تمہیں گولی مار دوں گی۔“

”یہ یہیں رہے گا... اگر تم اسے اپنی فراست سے ہینڈل نہ کر سکیں تو پھر کس مرض کی دوا

ہو ایکس ٹو کی ٹیم میں... برکت کے لئے تو رکھی نہیں گئی ہو۔“

”تمہیں شرم آتی چاہئے۔“

”تمہارا مزاج یہیں کی... عورتوں کا سا ہوتا جا رہا ہے۔ لہذا میرا مشورہ ہے کہ ریٹائرمنٹ کی درخواست دے کر کسی مقامی سیٹھ سے منگنی کر لو۔“

”جہنم میں جاؤ...“ کہتی ہوئی وہ کرسی سے اٹھ گئی۔ لیکن عمران راستہ روک کر کھڑا ہو گیا۔

”ہٹو ساجنے سے... ورنہ تھپڑ مار دوں گی...!“ جولیا نے کہا لیکن پھر فوراً ہی سنبھل گئی

کیونکہ غزالہ دروازے کے قریب کھڑی نظر آئی تھی اور اس کی آنکھوں میں حیرت کے آثار تھے!

جولیا تیزی سے مڑی اور اُس کے قریب ہی سے نکلی چلی گئی۔ غزالہ عمران کی طرف بڑھ آئی۔

”یہ عورت تم سے بہت بے تکلف معلوم ہوتی ہے۔“

”خالہ ہے نا...!“

”کیا مطلب...!“

”اس قدر مقامی رنگ چڑھ گیا ہے اس پر کہ خالہ معلوم ہونے لگی ہے۔“

”پھر بھی میں سمجھ نہیں سکتی... تمہارے منہ پر تھپڑ مارنے کو کہہ رہی تھی...!“

”تم نہ آجائیں تو مار بھی دیتی۔“

”اور تم برداشت کرتے ہو...!“

”ہمارے چیف کی سر چڑھی ہے۔ اس لئے سبھی برداشت کرتے ہیں۔“

”یہ جانور کہاں سے پکڑ لائے ہو!“ وہ بونے کی طرف دیکھ کر بولی۔

”بس ہاتھ آگیا... اُن لوگوں کے بارے میں کچھ جانتا ہے... دشواری یہ ہے کہ باتیں

کرتے کرتے گہری نیند سو جاتا ہے۔“

”مجھے تو ایسا لگتا ہے جیسے قانون کے محافظ ان کے آگے بے بس ہو گئے ہوں۔“

”میرے احساسات بھی اس سے مختلف نہیں ہیں۔ آج اُن دونوں کی لاشیں بھی ملی ہیں۔“

”کن کی...!“ وہ بوکھلا گئی۔

”شہریار اور داؤد کی لاشیں پولیس کو ملی ہیں... تمہارے بنگلے کے سامنے والی آبادی نور پور

بستی کی کسی عمارت میں...!“

”اور... وہ سردار واجد...!“

”سردار واجد..... معمر بن گیا ہے.... اگر وہی قاتل ہے تو حد درجہ دیدہ دلیر ہے کہ ہر موقع واردات پر اپنی کوئی نہ کوئی نشانی ضرور چھوڑ جاتا ہے۔ خان دلا میں پستول چھوڑ گیا تھا۔ اور یہاں ان دونوں لاشوں کے قریب ایک ایسا پرس پڑا ملا ہے جس میں سردار واجد کا شناختی کارڈ موجود تھا۔“

”میرا خیال ہے کہ تمہارا ہی نظریہ درست ہے.... کوئی اور ہی سردار واجد کو اصل مجرم بنا کر پیش کرنے کی کوشش کر رہا ہے اور ہو سکتا ہے اُسے ختم بھی کر دیا گیا ہو۔“

”بہر حال جو کوئی بھی ہے۔ بُری طرح بوکھلایا ہوا ہے۔ اور عنقریب کوئی ایسی غلطی کرے گا کہ پوری طرح ہماری گرفت میں آجائے گا۔ فی الحال وہ جن جن کر ایسے لوگوں کو ٹھکانے لگائے دے رہا ہے جن کی وجہ سے اُس کی نشان دہی ہو جانے کا امکان ہو۔“

”تم کیا کر رہے ہو۔“

”میں فی الحال اس بونے کو اسٹڈی کر رہا ہوں۔ یہ کتوں کے امراض کا ماہر ہے اور ملازم ہے بابا سگ پرست کا۔“

”پتا نہیں کیوں مجھے یقین ہو گیا ہے کہ ان ساری حرکتوں کی پشت پر وہی ہے۔ نہ جانے کس طرح ڈیڈی ملوث ہوئے ہوں گے۔“

عمران کچھ نہ بولا ”ڈیڈی“ کا ذکر زبان پر لاتے ہی وہ کچھ مضحل سی ہو گئی تھی۔

”اب دیکھو کب جاگتا ہے۔“ عمران بونے کی طرف پُر تشویش نظروں سے دیکھتا ہوا بولا۔

”تم اس سے کیا معلوم کر سکو گے.... میری دانست میں یہ کسی ایسی حیثیت کا حامل نہیں ہو سکتا۔“

”دیکھیں گے.... ابھی اس سے گفتگو ہی نہیں کر سکا۔“

”نہ جانے کیوں وہ عورت.... جو لیانا.... مجھے تمہاری طرف سے برگشتہ کر دینے کی کوشش کرتی رہتی ہے۔“

”اے اس کی بات نہ کیجئے.... وہ تو خود مجھے میری طرف سے برگشتہ کر دینے پر تلی بیٹھی ہے۔ بچپن میں اپنے والدین کے درمیان جھگڑا کرتی رہتی تھی۔“

”بیکار باتیں نہ کرو.... میں بچی نہیں ہوں! پتا نہیں مجھے کس طرح برداشت کر رہی ہے۔“

”میں آپ کا مطلب نہیں سمجھا۔“ عمران نے حیرت سے کہا۔

”تمہارے قریب کسی دوسری عورت کو نہیں دیکھ سکتی۔ میں نے یہی محسوس کیا ہے۔“

”آپ عورت کی بات کرتی ہیں۔ پچھلے سال اُس نے میری بھینس کے ساتھ بہت برا برتاؤ کیا تھا۔ رات کو چپکے سے رسی کھول دی۔ اور وہ نہ جانے کس طرف نکل گئی۔ آج تک پتہ نہیں چل سکا۔“

”بھینس کا تم کرتے ہی کیا۔“ غزالہ نے مضحل سی ہنسی کے ساتھ کہا۔

”بھینس ہی کچھ نہ کچھ کرتی میرا....“ عمران مایوسی سے بولا۔

”پھر دیوانگی طاری ہونے لگی۔ ابھی تو اچھی خاصی باتیں کر رہے تھے۔“

”اوہ.... اب میں اس کا کیا کروں۔“ اُس نے لعل فی کی طرف ہاتھ اٹھا کر کہا ”اسی طرح پڑا رہنے دوں یا اٹھا کر بستر پر لٹا دوں۔“

”تمہارا دوسرے! میں کیا جانوں....“ غزالہ نے کہا اور وہاں سے چلی گئی۔

اُس کے جاتے ہی عمران نے اُسے ہوش میں لانے کی تدبیریں شروع کر دیں تھیں.... جو لیانا پھر آگئی۔ عمران اُسے گھورتا ہوا بولا ”تم نے اچھا نہیں کیا۔“

”تمہارے جاتے ہی وہ میرے حسن کی تعریف کرنے لگا تھا۔“

”اس پر تو تمہیں نشہ ہو جانا چاہئے تھا۔“

”فضول باتیں نہ کرو.... یہ مجھے اتنا اہم نہیں معلوم ہوتا۔ اس کے توسط سے تم اُس بوڑھے کے خلاف کچھ بھی ثابت نہیں کر سکو گے۔“

”میں عموماً بنجر زمینوں پر کاشت کرتا ہوں اور کچھ نہیں تو کائناتوں دار پودے ہی اگا لیتا ہوں.... اور وہ کانٹے میرے لئے خون کی بوندیں فراہم کر دیتے ہیں۔“

”بکو اس کرنے کے علاوہ اور کسی قابل نہیں ہو۔“

”میں اسے جلد از جلد ہوش میں لانا چاہتا ہوں.... تم سیاہ کافی تیار کرو۔“

”وقت ضائع کر رہے ہو....“ کہتی ہوئی وہ کمرے سے نکل گئی تھی۔

دس پندرہ منٹ کی جدوجہد کے بعد عمران اُسے جگا دینے میں کامیاب ہو گیا تھا۔ جو لیانا کافی تیار کر لائی تھی۔

”مم.... مجھے پتا نہیں کیا ہو گیا تھا۔“ لعل فی شرمندگی ظاہر کرتا ہوا بولا۔ اور اس طرح رہ رہ کر آنکھیں پھاڑنے لگا جیسے خود بھی جاگتے رہنے کی جدوجہد میں مصروف ہو۔  
 عمران نے کپ میں کافی انڈلی تھی اور اُس کی طرف بڑھاتا ہوا بولا ”فکر نہ کرو.... کبھی کبھی ہو جاتا ہے ایسا بھی۔!“

”پہلے کبھی ایسا نہیں ہوا کہ میں باتیں کرتے کرتے سو گیا ہوں۔!“

”جسم انسانی میں تبدیلیاں ہوتی ہی رہتی ہیں۔ یہ کوئی ایسی پریشانی کی بات نہیں۔!“  
 ”پھر بھی تشویش ہو گئی ہے۔“ لعل فی نے جولیا کی طرف دیکھ کر کہا ”مجھے ان خاتون سے ندامت ہے! پتا نہیں انہوں نے میرے بارے میں کیا سوچا ہو۔!“  
 ”کچھ بھی نہیں۔“ جولیا ہنس کر بولی ”کبھی کبھی میری بھی یہی کیفیت ہو جاتی ہے اگر بور کرنے والی باتیں کر رہی ہوں۔!“

عمران نے جولیا کو وہاں سے چلے جانے کا اشارہ کیا تھا۔ اور لعل فی کیلئے مزید کافی انڈلی تھی۔  
 ”کیا تم فرانس واپس جانا چاہتے ہو؟“ اُس نے کچھ دیر بعد سوال کیا اور لعل فی چونک کر اُسے دیکھنے لگا۔

”کیا تمہیں میری اس بات سے صدمہ پہنچا؟“ عمران نے خفت ظاہر کرتے ہوئے پوچھا۔  
 ”نہن.... نہیں صدمہ کیوں؟ لیکن وہاں میری کیا حیثیت ہوگی۔ میرے پاس باقاعدہ طور پر میڈیسن کی ڈگری ہے۔ لیکن فرانس میں مجھے پیٹ پالنے کے لئے سرکس میں نوکری کرنی پڑی تھی۔ یہاں میں معالج ہوں۔ کتوں ہی کا سہی۔!“

”مادام میوری کے ساتھ گئے تو اب تمہاری دوسری حیثیت ہوگی۔!“

”اوہ.... مادام کے ساتھ تو میں جہنم میں بھی جانے کے لئے تیار ہوں۔ میرے پاسپورٹ کی حال ہی میں تجدید ہوئی ہے۔ مادام میوری جب چاہیں مجھے اپنے ساتھ فرانس لے جاسکتی ہیں۔!“  
 ”میں انہیں یہ خوشخبری سنا دوں گا۔“ عمران نے کہا اور پُر تشویش نظروں سے اُسے دیکھتا رہا۔  
 ”اس طرح کیوں دیکھ رہے ہو۔!“

”اسی سوچ میں ہوں کہ آخر دیسی کتے کے پلے غیر ملکی اقسام میں کیسے تبدیل ہو جاتے ہوں گے۔!“  
 ”میرے لئے بھی حیرت انگیز ہے لیکن ایسا ہونا ضرور ہے۔!“

”اتنے پلے کہاں سے فراہم ہوتے ہیں۔!“  
 ”خصوصاً اس موسم میں کتیاں جگہ جگہ بچے دیتی پھرتی ہیں۔ وہی اٹھوا لئے جاتے ہیں۔!“  
 ”آف فوہ.... میں بھی کتنا ہیو قوف ہوں۔ اتنے سامنے کی بات نہ سوچھی۔!“  
 ”کوئی بات نہیں.... کبھی کبھی ہم بہت سیدھی سادھی باتیں بھی بڑے گھماؤ پھراؤ کے ساتھ سوچتے ہیں۔!“  
 ”جب تمہارا باس اُس تجربہ گاہ کو پردہ راز میں رکھنا چاہتا ہے تو تم وہاں تک کیسے پہنچے ہو گے۔!“

”مجھے بانو وہاں لے گئی تھی۔!“

”بانو کون ہے....؟“

”ڈاکٹر درانی کی لینڈلری اسٹنٹ ہے۔!“

”کیا مجھے اُس کا پتا نہیں بتاؤ گے.... شاید وہی مجھے وہاں کی سیر کر سکے....!“  
 ”پتہ ضرور بتاؤں گا۔ لیکن وہ تمہیں وہاں نہیں لے جائے گی۔ میری اور بات تھی۔ سب کے لئے جانا پچھانا تھا۔!“

”میں کوئی صورت نکال لوں گا۔ تم پتا بتا دو۔!“

لعل فی نے اس کا پتا بھی عمران کو لکھوا دیا تھا۔



بانو کہیں باہر جانے کے لئے اپنے فلیٹ سے نکلی تھی۔ خاصی خوش شکل اور اسٹارٹ لڑکی تھی۔ پڑوسیوں میں خوش مزاج اور زندہ دل سمجھی جاتی تھی۔ خصوصیت سے بچے اُسے گھیرے رہتے تھے۔ کیونکہ وہ انہی کی سطح پر آکر ان کے مشاغل میں حصہ لیتی تھی۔

اس وقت بھی باہر نکلی تو آس پاس کے بچے گھیر کر کھڑے ہو گئے۔ اگر وہ شاپنگ کے لئے جارہی تھی تو وہ بھی اس کے ساتھ جانا چاہتے تھے۔

”اپنی میوں سے اجازت لے آؤ.... مجھے کوئی اعتراض نہ ہوگا۔“ بانو نے کہا۔

اُس کا فلیٹ عمارت کے گراؤنڈ فلور پر تھا۔ وہ دروازے کے پاس سے ہٹ کر کھلے میں نکل آئی اور بچوں سے پیچھا چھڑانے کی کوشش کرنے لگی۔ اُن بچوں کے گھروالے اپنی اپنی کھڑکیوں میں کھڑے ہنس رہے تھے کہ اچانک اُسی دواساز کمپنی کی ایک گاڑی سامنے آر کی جس میں بانو ملازم تھی۔ بچے گاڑی کو پہچانتے تھے۔ کیونکہ وہ روزانہ صبح کو وہاں آتی تھی اور بانو کو کمپنی کی لیب تک پہنچاتی تھی۔ آج اتوار تھا۔ لہذا اس کا آنا بھی خلاف معمول ہی تھا۔ لیکن بچوں نے شور مچانا شروع کر دیا کہ اب تو کوئی دشواری ہی نہیں رہی وہ اُسی گاڑی پر انہیں بازار تک لے جاسکے گی۔

بانو نے گاڑی کی آمد پر حیرت ظاہر کی تھی۔ ڈرائیور گاڑی سے اتر کر اُس کے قریب آیا اور اطلاع دی کہ ڈاکٹر درانی نے طلب کیا ہے۔ لیکن یہ نہ بتا سکا کہ اس خلاف معمول بلاوے کا مقصد کیا ہے۔

بچوں کو سمجھا بھجا کر وہ گاڑی کی طرف بڑھی تھی۔ ڈرائیور کی سیٹ کے برابر ایک اجنبی بیٹھا نظر آیا۔ بانو نے اُسے پہلے کبھی نہیں دیکھا تھا۔

”یہ کون ہے؟“ اُس نے آہستہ سے ڈرائیور کو مخاطب کیا۔

”میرا بھائی ہے جی۔۔۔۔ گاؤں سے آیا ہے۔“ ڈرائیور بولا ”میں نے کہا اس بہانے سے شہر میں بھی گھما دوں!“

”تم نے اچھا کیا۔ لیکن اپنی جلی میری سمجھ میں نہیں آئی۔“

”پہلے کبھی ایسا نہیں ہوا۔۔۔۔؟“ ڈرائیور سر ہلا کر بولا ”مجھے معلوم ہوتا تو ضرور بتا دیتا جی۔“

ڈاکٹر صاحب نے اس کے علاوہ اور کچھ نہیں کہا تھا جی۔۔۔۔ کہ آپ کو لے آؤں۔“

”بچلی سینوں میں سے ایک پر بیٹھتے ہوئے ایک بار پھر اُس نے اجنبی کے چہرے کا جائزہ لیا۔۔۔۔ خدو خال کی بناوٹ کے اعتبار سے وہ کوئی اچھا آدمی نہیں لگتا تھا۔ لیکن وہ بہر حال تن بہ تقدیر بیٹھی رہی۔“

گاڑی حرکت میں آگئی تھی۔ لیکن بانو نے جلد ہی محسوس کر لیا تھا کہ وہ مقررہ راستے پر نہیں جا رہی! اُس نے ڈرائیور سے پوچھا۔

”جی بس۔۔۔۔! اشارت کٹ! جلدی پہنچیں گے۔۔۔۔!“

وہ خاموش ہو رہی۔۔۔۔ لیکن پھر جب وہ گاڑی کو کچے میں اتار کر جنگل کی طرف موڑنے لگا تو

وہ بول ہی پڑی۔ ”یہ کدھر لے چلے۔۔۔۔!“

دفعۃً لگی سیٹ والا اجنبی غرایا۔ ”چپ چاپ بیٹھی رہو۔!“

پھر چاقو کھلنے کی کرکراہٹ انجن کے شور کے باوجود بھی اُس کے کانوں تک پہنچی تھی۔۔۔۔ گھگھکی بندھ گئی بیچاری کی۔۔۔۔ زبان گنگ ہو گئی تھی۔۔۔۔ کچھ دور چلنے کے بعد ڈرائیور نے عقب نما آئینے پر نظر ڈالتے ہوئے کہا۔ ”ایک موٹر سائیکل بھی پیچھے آر ہی ہے۔!“

”فلز مت کرو۔۔۔۔ آنے دو۔۔۔۔!“ اجنبی بولا۔

خوفناک قسم کے اندیشے بانو کے ذہن پر سر ابھار رہے تھے اور اُس کے جسم سے ٹھنڈا ٹھنڈا پسینہ چھوٹ رہا تھا۔!

گاڑی جنگل میں داخل ہو گئی تھی اور اب سڑک نظر نہیں آر ہی تھی۔ بانو نے غیر ارادی طور پر سڑک پر پیچھے دیکھا۔ لیکن اُس نے جس موٹر سائیکل کا ذکر سنا تھا وہ کہیں نہ دکھائی دی۔

”خدا کے لئے مجھے بتاؤ۔۔۔۔ کیا بات ہے۔!“ وہ رد ہانسی ہو کر بولی۔

”آپ بات بڑھا رہی ہیں بی بی۔۔۔۔!“ ڈرائیور نے نرم لہجے میں کہا۔ ”مجھ سے جو کہا گیا ہے کر رہا ہوں۔ اس کے علاوہ اور کچھ نہیں جانتا۔!“

”تمہارے بھائی نے چاقو کیوں کھولا ہے۔!“

”اس لئے کہ آپ شور نہ مچائیں۔!“

”خدا کے لئے مجھ پر رحم کرو۔۔۔۔ میری بوڑھی ماں۔۔۔۔؟“

”وہ آرام سے رہے گی!“ اجنبی بات کاٹ کر بولا۔ ”تمہیں بھی کوئی نقصان نہیں پہنچے گا۔!“

”تو پھر یہ کہاں۔!“

”کچھ دنوں کے لئے دوسروں سے الگ کی جا رہی ہو۔!“

”آخر کیوں۔؟“

”ڈاکٹر صاحب نے یہ نہیں بتایا۔۔۔۔!“

دفعۃً کئی اطراف سے فائروں کی آوازیں آئی تھیں۔ اور گاڑی کا ایک ٹائر دھماکے کے ساتھ برست ہوا تھا۔۔۔۔ بانو ہذیبانی انداز میں چیختے لگی۔۔۔۔ گاڑی رک گئی تھی۔۔۔۔ دونوں گاڑی سے اتر کر بھاگے اور جھاڑیوں میں گھستے چلے گئے۔۔۔۔ فائراب بھی ہو رہے تھے۔۔۔۔! بانو سیٹ سے پھسل کر

نیچے آ رہی.... سہم کر سیٹوں کے درمیان دبک گئی۔

فائروں کی آوازیں تھوڑے تھوڑے وقفے سے برابر آ رہی تھیں.... ایک گولی گاڑی کے کسی حصے سے پھر لکرائی تھی.... بانو پر دہشت کے مارے غشی سی طاری ہونے لگی تھی۔ لیکن وہ اپنے ذہن سے لڑتی رہی۔ کوشش کر رہی تھی کہ ہوش و حواس قائم رہیں۔

ڈرائیور اور اُس کا مہینہ بھائی نہ جانے کدھر نکل بھاگے تھے۔ پھر سناٹا چھا گیا اور جنگل صرف پرندوں کے شور سے گونجتا رہا۔ فائروں کی آوازیں اب نہیں آ رہی تھیں لیکن بانو سر اٹھانے کی ہمت نہ کر سکی۔ سیٹوں کے درمیان اُسی طرح دبکی رہی۔

سورج غروب ہونے والا تھا۔ سناٹا چھانے کے بعد بھی دس پندرہ منٹ گزر گئے۔ لیکن بانو اپنی پوزیشن میں تبدیلی کرنے کی ہمت نہ کر سکی!

پھر ایسا لگا تھا جیسے کسی نے گاڑی کی باڈی پر ہاتھ مارا ہو۔ وہ اچھل پڑی اور دل ایک بار پھر حلق سے دھڑکنے لگا اور ٹھیک اُسی وقت تیز قسم کی سرگوشی بھی سنائی دی۔ ”بانو.... کیا آپ گاڑی میں موجود ہیں!“

”ہاں“ بے ساختگی میں عجیب سی آواز اُس کے حلق سے نکلی تھی۔ جھاڑیاں سرسرائیں اور گاڑی کا دروازہ کھلا تھا۔ وہ پیچھے کی طرف سمٹ گئی۔ دروازہ کھولنے والا نیچے گھاس پر اونڈھا پڑا اُس کی آنکھوں میں دیکھے جا رہا تھا۔ اُس کے لئے قطعی اجنبی تھا۔ لیکن اُس کی آنکھوں میں اُسے ایسا کوئی تاثر نہ دکھائی دیا جس کی بناء پر وہ مزید خائف ہو جاتی۔ اس کے برخلاف تحفظ کا احساس ہوا تھا۔

”آپ زخمی تو نہیں ہوئیں!“ اُس نے نرم لہجے میں پوچھا۔

بانو نے سر کو متنی جنبش دی اور تھوک نکل کر رہ گئی۔

”چپ چاپ اتر آئے.... اور میرے ساتھ نکل چلے۔ ابھی خطرہ دور نہیں ہوا!“ وہ گھٹنوں کے بل کھسکتی ہوئی آگے بڑھی۔ اجنبی پیچھے سرک گیا تھا۔ پھر دونوں جھاڑیوں میں گھستے چلے گئے!

بانو نے کچھ بولنا چاہا تھا لیکن اجنبی نے ہونٹوں پر انگلی رکھ کر اُسے خاموش رہنے کا اشارہ کیا۔ جھاڑیوں کے درمیان احتیاط سے چلنا بے حد شوار معلوم ہو رہا تھا۔ لیکن وہ کسی نہ کسی طرح اُس کے ساتھ چلتی رہی۔

ایک جگہ اجنبی رکا اور ادھر ادھر دیکھنے لگا تھا۔ پھر طویل سانس لے کر بولا۔ ”یہاں ہم کسی قدر محفوظ ہیں!“

وہ کچھ نہ بولی۔ خاموشی سے اُس کی دھندلی دھندلی سی شکل نکلتی رہی۔ آہستہ آہستہ دھندلا گہرا ہوتا جا رہا تھا۔

”کیا آپ مجھ پر اعتماد کر سکیں گی!“ اجنبی نے سوال کیا۔

”اس نے غیر ارادی طور پر اثبات میں سر ہلادیا۔ منہ سے کچھ نہ بولی۔

”کچھ دیر یہیں ٹھہریں گے۔ حالات کا اندازہ بھی تو لگاتا ہے۔ یہاں اس پتھر پر بیٹھ جائیے....!“ اجنبی نے کہا۔

اُس نے خاموشی سے تعمیل کی اور اجنبی کھڑا ہی رہا۔ کئی منٹ گزر گئے۔

”آپ کون ہیں.... اور مجھے کہاں لے جائیں گے....!“ وہ بالاخر بولی تھی۔

”کسی محفوظ جگہ پر.... نہ گھر جانا آپ کے لئے مناسب ہو گا اور نہ کسی ایسی جگہ جہاں وہ پہنچ سکیں.... آئیے، اٹھئے راستہ صاف ہے!“

وہ پھر چل پڑے.... لیکن اس بار اجنبی بہت زیادہ پُر سکون نظر آ رہا تھا۔ جیسے سر پر منڈلانے والا خطرہ ٹل گیا ہو۔

ایک جگہ وہ پھر رکا.... اور یہاں بانو نے ایک موٹر سائیکل کھڑی دیکھی۔

”تت.... تو موٹر.... سسائیکل پر آپ ہی تھے....!“ وہ ہٹکائی۔

”جی ہاں! میں ہی تھا!“

”انہیں بھی شبہ ہوا تھا کہ آپ شاید تعاقب کر رہے ہیں!“

”مجھے اندازہ ہو گیا تھا کہ وہ ہوشیار ہو گئے ہیں۔ اسی لئے جلدی کی گئی تھی.... لیکن وہ پھر بھی ہاتھ نہ آ سکے!“

”فائرنگ آپ نے کی تھی!“

”جی ہاں.... ایک نائر پھاڑے بغیر گاڑی ہرگز نہ رکتی! اگر وہ وہاں پہنچ جاتے جہاں آپ کو لے جانا چاہتے تھے تو پھر میں کچھ نہ کر سکتا۔ اس لئے یہیں اس قصبے کو ختم کرنے کی کوشش کر ڈالی!“

”میں نہیں سمجھ سکتی کہ یہ سب کیا اور کیوں ہوا؟“

”میں سوچ رہا ہوں کہ اس وقت یہاں موٹر سائیکل اشارت کرنا مناسب نہ ہوگا۔“  
وہ کچھ نہ بولی۔ کہتی بھی کیا۔ کچھ سمجھ میں نہیں آ رہا تھا۔ اجنبی نے کہا ”وہ گاڑی تو آپ کی  
کپنی کی تھی۔“

”جی ہاں..... ڈرائیور بھی جانا بوجھا آدمی تھا۔ قریب دو سال سے وہ مجھے دفتر پہنچایا کرتا تھا۔  
اور واپسی بھی اُس کے ہمتا تھا ہوتی تھی..... میں تصور بھی نہیں کر سکتی۔ ہو سکتا ہے کہ اس کے  
نو وارد بھائی نے اُسے بہکایا ہو۔“

”تو وہ دوسرا آدمی ڈرائیور کا بھائی تھا۔“

”خدا اسی جانے..... اُس نے مجھے یہی بتایا تھا۔“

”کیا آپ اتوار کی شام کو بھی آفس جاتی ہیں۔“

”کبھی نہیں..... یہ میرے لئے قطعی خلاف معمول تھا۔ ڈرائیور نے بتایا کہ ڈاکٹر درانی نے  
مجھے کسی اشد ضروری کام کے لئے طلب کیا ہے۔ میں اس کا تصور بھی نہیں کر سکتی تھی کہ کوئی  
دھوکہ ہوگا۔“

”آپ کی لیب میں دوا سازی کے علاوہ بھی اور کیا ہوتا ہے۔“

”جی.....“ وہ چونک کر اندھیرے میں آنکھیں پھاڑنے لگی۔ پھر جلدی سے بولی ”دو.....“

دیکھئے! یہاں سانپ بھی ہو سکتے ہیں۔“

”اوہ..... ٹھیک ہے..... لیکن ہمیں سڑک تک پیدل ہی چلنا پڑے گا۔ میں موٹر سائیکل  
اشارت کرنے کا خطرہ مول نہیں لے سکتا۔“

”چچ..... چلے.....“

قریباً ایک گھنٹے بعد وہ سڑک تک پہنچ سکے تھے..... اور یہاں اس وقت یا تو کوئی شریف آدمی  
انہیں لفٹ دے سکتا تھا یا پھر مضافات کی طرف سے آنے والی کسی بس کا انتظار کرتے رہتے۔  
”ایسے حالات میں کسی سے لفٹ لینا بھی مناسب نہیں..... ممکن ہے انہی لوگوں میں سے  
کسی مرد سے مذاہجیز ہو جائے۔“

”میری سمجھ میں تو کچھ بھی نہیں آ رہا۔ آپ کن لوگوں کی باتیں کر رہے ہیں۔“

”شائد آپ یہ سمجھتی ہیں کہ اس وقت کی حرکت کا بانی وہ بیچارہ ڈرائیور ہوگا۔“

”پھر کیا سمجھوں.....؟“ بانو حیرت سے بولی۔

”وہ اگر ذاتی طور پر اتنا ہی بُرا ہوتا تو دو سال کیوں انتظار کرتا.....!“

”آپ کہنا کیا چاہتے ہیں۔“

”ڈاکٹر درانی۔“

”ناممکن..... وہ بے حد شریف آدمی ہیں۔“

”میں نے پوچھا تھا کہ آپ کی لیب میں اور کیا ہوتا ہے۔“

”اوہ..... ہاں..... کچھ بھی نہیں..... دوا سازی اور بعض مخصوص ادویات کے سلسلے میں  
تجربے کئے جاتے ہیں۔“

”یہ تجربات کتے کے پلوں پر ہوتے ہیں۔؟“ اجنبی نے سوال کیا۔

”جی ہاں..... لیب میں درجنوں پلے موجود ہیں۔“

”کس قسم کے تجربات کئے جاتے ہیں اُن پر۔“

”ڈاکٹر درانی کا خیال ہے کہ وہ پیوند کاری کے ذریعے کتوں کی اقسام بدل سکتے ہیں۔! انہیں اس  
میں کسی حد تک کامیابی بھی ہوئی ہے کئی دیسی پلون کو ڈیکشنڈ اور آئزڈیل ٹریسیر بنا چکے ہیں۔“

”حیرت انگیز..... اور یہ سب کچھ بڑی رازداری سے ہوتا رہا۔“

”جی ہاں..... وہ سر پر اتر دینا چاہتے ہیں! جب مکمل طور پر یقین ہو جائے گا کہ تجربہ کامیاب  
ثابت ہوا ہے تو اس کا اعلان بھی کر دیا جائے گا۔! اس اسٹیج پر ڈاکٹر درانی پبلسٹی نہیں چاہتے۔“

”دانش مندانہ رویہ ہے۔“

”اتنے میں ایک بس آئی تھی اور اجنبی نے ہاتھ اٹھا کر اُسے روک لیا تھا۔“

وہ بس میں بیٹھے تھے اور دوسرے مسافروں نے انہیں بُرا اشتباہ نظروں سے دیکھنا شروع کر دیا۔  
تھا۔ سوچ رہے ہوں گے کہ آخر رات کو چچ جنگل میں یہ دونوں مہذب قسم کے افراد کیا کر رہے  
تھے۔ اجنبی نے شہر تک کا کرایہ ادا کیا تھا۔ لیکن وہ دونوں شہر میں داخل ہونے سے قبل ہی بس  
روک کر اتر گئے۔ اور اجنبی نے بانو سے کہا ”بس ڈر اور اور پیدل چلنا پڑے گا۔!“

”آپ مجھے میرے گھر ہی کیوں نہیں پہنچا دیتے۔!“ بانو بولی۔

”اگر اُسے مناسب سمجھتا تو سب سے پہلے آپ کو پولیس اسٹیشن لے جا کر اُن لوگوں کے

خلاف رپورٹ درج کراتا۔!“

”تو پھر یہی کیجئے۔!“

”کوئی نتیجہ نہیں نکلے گا۔ ڈاکٹر درانی لا علمی ظاہر کرے گا۔ اور پولیس ڈرائیور کو تلاش نہیں کر پائے گی۔ یہ بھی ممکن ہے کہ میری اندھا دھند فائرنگ کی نذر ہو گئے ہوں۔ وہ دونوں.... یا پھر ڈاکٹر درانی انہیں روپوش ہو جانے پر آمادہ کر لے گا۔!“

وہ کچھ نہ بولی۔ کوئی نکتہ بھی اُس کے ذہن میں صاف نہیں تھا۔

بالآخر وہ ایک چھوٹی سی عمارت میں پہنچے تھے۔ اجنبی نے کیروسین لیمپ روشن کر دیا۔ بانو کے دل کی دھڑکنیں پھر تیز ہو گئی تھیں.... ایک بار پھر خوف زدہ نظر آنے لگی تھی۔

اجنبی نے نرم لہجے میں کہا ”میں آپ کو خطرے سے نکال لایا ہوں مجھ پر اعتماد کیجئے۔!“

”کوئی بات میری سمجھ میں نہیں آئی ہے....!“

”ان دو تین دنوں میں یہاں کئی قتل ہوئے ہیں! مثال کے طور پر خان ضرغام تیمور، شہر یار اور داؤد یہ چاروں آپس میں دوست اور شہر کے متول تاجر تھے۔!“

”جج.... جی ہاں.... میں نے یہ نام سنے ہیں۔!“

”ذاتی طور پر بھی کسی بے واقف تھیں....!“

”جی نہیں۔!“

”طلل فی کو تو جانتی ہی ہوں گی۔!“

”ہاں! کیوں؟ جانتی ہوں۔!“

”وہ آپ ہی کی وجہ سے لیب تک پہنچا تھا۔!“

”جی ہاں! میں لے گئی تھی۔ یونہی تفریحاً۔!“

”وہ بابا سگ پرست کا ملازم ہے۔!“

”جی ہاں مجھے علم ہے۔!“

”بابا سگ پرست کا آپ کی لیب سے کیا تعلق ہے۔!“

”صرف اتنا کہ ڈاکٹر درانی اُن کے عقیدت مندوں میں سے ہیں۔ اور یہ تجربہ انہوں نے بابا

ہی کے کہنے پر شروع کیا ہے۔!“

”آپ کو بھی بابا سے عقیدت ہے۔!“

”جی ہاں....! بڑی فلسفیانہ باتیں کرتے ہیں۔ میں کبھی کبھی اُن کی خدمت میں حاضری دیتی

ہوں۔ وہیں طلل فی سے ملاقات ہوئی تھی۔!“

”بہر حال طلل فی قانون کے محافظوں کے ہاتھ لگ گیا ہے۔ اُسی سے آپ کا پتہ معلوم ہوا

تھا۔ ورنہ آج یہ لوگ آپ کو بھی ٹھکانے لگا دیتے۔!“

”میں اب بھی کچھ نہیں سمجھی۔!“

”طلل فی نے لیب کا پتا بتایا تھا۔ لیکن وہاں درجنوں کتے کے پلے نہیں ملے ایک بھی نہیں ملا۔!“

”مجھے اس پر حیرت ہے۔ وہ وہیں رکھے جاتے ہیں۔ کہیں اور نہیں۔ گلی کوچوں سے اٹھوا کر

وہیں پہنچائے جاتے ہیں۔!“

”جیسے ہی بابا کو یہ یقین ہوا کہ طلل فی ہمارے ہاتھ لگ گیا ہے۔ اُس نے کتے کے پلوں کو وہاں

سے ہٹا دیا۔!“

”میرے لئے یہ سب کچھ حیرت انگیز ہے۔ آخر پیوند کاری کے ذریعے ان کی قسم بدل دینا

جرم کیسے کہلائے گا۔!“

”اسی لئے ہمیں یقین ہے کہ بات محض پیوند کاری کی حد تک نہیں ہے۔!“

”میں نہیں سمجھی۔!“

”اس کے پردے میں کچھ اور ہو رہا ہے۔ ورنہ اتنی رازداری کی کیا ضرورت تھی۔ اتنے قتل

کیوں ہوئے۔ اور سیٹھ جیلانی کا بنگلہ دھماکہ سے کیوں اڑ گیا۔؟“

”یعنی کہ.... وہ بھی....!“

”ہاں یہ سب بابا سگ پرست کے شریک کار تھے۔ پولیس کی نظروں میں آ گئے تھے۔ اس

لئے ختم کر دیئے گئے اور شاید آپ کا بھی یہی خشر ہوتا.... اس لئے ثابت ہوتا ہے کہ آپ اس

سلسلے میں کوئی بہت ہی اہم بات جانتی ہیں۔!“

”اس کے علاوہ اور کچھ نہیں جانتی کہ بدلی ہوئی اقسام کے کچھ کتے ملک سے باہر بھی بھیجے گئے

ہیں۔!“

”اہم ترین بات ہے۔!“

کر بولا۔

غزالہ اب بھی اسی میک اپ میں تھی جس میں عمران اُسے یہاں لایا تھا۔

”ہو سکتا ہے....!“ اُس نے لا پرواہی ظاہر کرتے ہوئے کہا۔

”تمہاری آواز میں عجیب سی کیفیت ہے! کیوں ماموز نیل!“ اُس نے جولیاء سے سوال کیا۔

”میں نے محسوس نہیں کیا۔ تم اپنی نشاندہی کی بات کر رہے تھے۔“ جولیاء بولی۔

”اگر کبھی کسی کو قتل کرانا ہو تو میری خدمات ضرور حاصل کرنا!“

”تو.... تم قاتل بھی ہو!“

”اب تک ستائیس آدمیوں کو موت کی گھاٹ اتار چکا ہوں۔ یہ سب تن و توش والے

تھے.... لیے چوڑے آدمیوں کا دشمن ہوں!“

غزالہ جولیاء کی طرف دیکھ کر مسکرائی۔ انداز ایسا ہی تھا جیسے اسکی تعلیموں سے محفوظ ہو رہی ہو۔

”آخری قتل کب کیا تھا!“ جولیاء نے ہنس کر پوچھا۔

”ایک ہفتہ بھی نہیں گزرا....!“

”تم یہ سب مجھے کیوں بتا رہے ہو!“

”اس لئے کہ تم مجھے اپنے ساتھ یہاں سے لے جاؤ گی۔ میں چاہتا ہوں تمہیں یقین دلادوں

کہ میں ناکارہ آدمی نہیں ہوں.... فرانس سے بھاگ تو آیا تھا۔ لیکن فرانس کے علاوہ اور کہیں دل

نہیں لگتا!“

”یہ تم نے آخری قتل کہاں کیا تھا!“ غزالہ نے سوال کیا۔

”تمہیں ہر گز نہیں بتاؤں گا کیونکہ تم ایک مقامی خاتون ہو۔“

”تمہاری مرضی....!“ غزالہ نے لا پرواہی سے کہا۔

ٹھیک اسی وقت لائل فی کے حلق سے عجیب سی آواز نکلی تھی اور وہ اچھل کر میز پر چڑھ گیا تھا۔

جولیاء اور غزالہ دروازے کی طرف مڑیں۔ وہاں ایک قد آور اور جسم کتا کھڑا نظر آیا۔ بڑی

خوف ناک شکل والا تھا۔

”تم لوگ یونہی بے حس و حرکت بیٹھی رہو۔“ لائل فی کانپتی ہوئی آواز میں بولا۔ ”اس

بکجنت نے بلا آخر مجھے تلاش کر ہی لیا۔“

”اس کا علم میرے اور ڈاکٹر درانی کے علاوہ اور کسی کو نہیں ہے۔!“

”یہ ہوئی تاباں!“ اجنبی سر ہلا کر بولا۔

”لیکن.... اب کیا ہوگا!“ وہ روہانسی ہو کر بولی ”میری بوڑھی ماں.... میرا یتیم دبیر

بھانجہ.... انکی کفالت میرے ذمے ہے۔!“

”وقتی طور پر یہ پریشانی برداشت کر لیجئے! ورنہ دوسری صورت میں وہ دونوں آپ ہی سے

ہاتھ دھو بیٹھیں گے۔!“

”میں تصور بھی نہیں کر سکتی تھی کہ وہ غیر قانونی حرکت ہے۔! رازداری کو صرف احتیاطی

اقدام سمجھتی رہی ہوں۔!“



رات کے نوبے تھے لائل فی ڈرائیونگ روم میں بیٹھا شراب پی رہا تھا۔ جولیاء نے پوری بوتل

اُس کے سامنے رکھ دی تھی۔ غزالہ بھی وہیں موجود تھی اور وہ دونوں ہی لائل فی کی اوٹ پٹانگ

باتوں سے محفوظ ہو رہی تھیں.... نشے میں ہونے کے باوجود بھی اُسے احساس تھا کہ غزالہ

فرانسیسی نہیں سمجھ سکے گی۔ اس لئے اس کی بکواس انگلش ہی میں جاری تھی۔

”میں میڈیکل سائنس میں انقلاب لانا لیکن فرانس نے میری قدر نہ کی۔ مجھے سرکس کا

مسخرہ بننے پر مجبور کر دیا۔ یہاں کتوں کی تیمارداری مجھے میں آئی.... میں ذہنی پہاڑ ہوں.... یہ

کوئی نہیں دیکھتا.... ساری دنیا کو فنا کر دوں گا.... میرے ذہن میں ایسے تباہ کن منصوبے موجود

ہیں جن کا جواب نہیں۔ دنیا ایک دن دیکھ ہی لے گی۔!“

”کوئی ایک منصوبہ ہمیں بھی بتاؤ....!“ غزالہ نے سنجیدگی سے کہا۔

”میں ہواؤں کو زہر آلود کر سکتا ہوں.... میں پانی کو موت کا ہر کارہ بنا سکتا ہوں میں کیا نہیں

کر سکتا.... بس موقعے کا منتظر ہوں.... اور میری قادر اندازی کا کیا کہنا اندھیرے میں آواز پر

نشاندہ لگا سکتا ہوں۔!“

دفعۃً خاموش ہو کر غزالہ کو غور سے دیکھنے لگا اور وہ گڑ بڑا کر رہ گئی۔

”مجھے ایسا لگتا ہے جیسے میں نے تمہاری آواز کہیں اور بھی سنی ہو۔“ وہ اس کی طرف انگلی اٹھا



جولیا نے بڑی پھرتی سے پستول نکالا تھا۔ لیکن کتے کے عقب سے آواز آئی۔ ”پستول فرش پر ڈال دو۔ میں نے تمہیں اسٹین گن سے کور کر رکھا ہے۔“

جولیا کے ہاتھ سے پستول چھوٹ گیا۔ بولنے والا سامنے آگیا تھا۔ چست قسم کے سیاہ ملبوس میں تھا۔ اور سر پر ایسا خود چڑھا ہوا تھا کہ چہرے کا بیشتر حصہ اُس میں چھپ گیا تھا۔ ہاتھوں میں اسٹین گن تھی۔

”یو۔۔۔۔۔ یو۔۔۔۔۔ یو۔۔۔۔۔“ کہتا ہوا بونا میز پر اوندھ حالت گیا۔

”تم دونوں اٹھ کر دیوار کے قریب کھڑی ہو جاؤ۔“ سیاہ پوش نے لٹل فی کی طرف دھیان دیئے بغیر کہا۔

”تم کون ہو۔۔۔۔۔ اور اس طرح بغیر اجازت۔“ جولیا اٹھتی ہوئی غرائی۔

”خاموش رہو۔۔۔۔۔ چلو۔۔۔۔۔ ادھر کھڑی ہو جاؤ۔“ اُس نے اسٹین گن کو جنبش دی تھی وہ دونوں اٹھ کر دیوار کے قریب کھڑی ہو گئیں۔ لٹل فی بدستور میز پر اوندھ ہا پڑا ہوا تھا۔ ایسا لگتا تھا جیسے بے خبر سو رہا ہو۔

”عمران کہاں ہے۔۔۔۔۔؟“ سیاہ پوش نے جولیا سے پوچھا۔

”کون! کہاں ہے۔۔۔۔۔؟“ جولیا نے چڑچاہٹ کا مظاہرہ کیا۔

”کیا تم جولیا نافٹر دائر نہیں ہو۔۔۔۔۔؟“

”مادام میوری کہلاتی ہوں۔“

”اس کے لئے مادام میوری ہی ہوگی۔“ سیاہ پوش نے لٹل فی کی طرف اشارہ کر کے کہا۔

”میں نہیں جانتی! تم کیا کہہ رہے ہو۔“

”کیا میں یہاں اس کی موجودگی کی وجہ معلوم کر سکتا ہوں۔“ سیاہ پوش نے پھر لٹل فی کی طرف اشارہ کیا۔

”اسی سے پوچھ لو۔۔۔۔۔ میں نہیں جانتی۔“

”اسے زبردستی اغواء کیا گیا تھا۔“

”لیکن یہاں تو آج صبح ناشتے کی بھیک مانگتا ہوا آیا تھا۔ پھر خوشامد کر کے یہیں تک گیا۔“

جولیا نے کہا۔

”اگر تم جولیا نافٹر دائر نہ ہو تیں تو میں تمہاری بات پر یقین کر لیتا۔“

”تمہیں غلط فہمی ہوئی ہے۔ اگر یہ تمہارا آدمی ہے تو اسے یہاں سے لے جاؤ۔ ہمیں کیوں

ہر اسل کر رہے ہو۔“

”بڑی عجیب بات ہے کہ تم بھکاریوں کے سامنے اسکاچ کی بوتل رکھ دیتی ہو۔“

”یہ میرا پناہی معاملہ ہے۔“

”خیر! میں یقین کر دوں گا کہ تم ایسی ہی خدا ترس ہو۔ لیکن تمہیں عمران کا پتا بتانا پڑے گا۔“

”میں کسی عمران کو نہیں جانتی۔“

”حالانکہ وہی تمہیں ہماری قید سے نکال لے گیا تھا۔“

”اوہ۔۔۔۔۔ تو تم ان لوگوں میں سے ہو۔“

”سمجھنے میں بہت دیر لگائی تم نے۔۔۔۔۔ خیر اعتراف تو کر لیا کہ تم عمران کو جانتی ہو۔“

”میں اس کے نام سے واقف نہیں! ہاں اُس نے مجھے تم لوگوں کی قید سے رہائی دلائی تھی۔“

”یہ کون ہے؟“ اُس نے غزالہ کی طرف دیکھ کر پوچھا۔

”کوئی بھی ہو۔۔۔۔۔ تم سے مطلب۔۔۔۔۔“

”تم کون ہو لڑکی۔“

”تم کون ہو۔۔۔۔۔؟“ غزالہ نے جی کڑا کر کے پوچھا۔

”اوہ۔۔۔۔۔ اچھا۔۔۔۔۔ تو اُس نے تم پر میک اپ کافن آزمایا ہے۔“

”کیا تم مجھے جانتے ہو۔“

”شائد۔۔۔۔۔!“ اس نے کہا اور پھر جولیا کی طرف متوجہ ہو گیا۔ ”اب تم کسی طرح بھی اس

سے انکار نہیں کر سکتیں کہ عمران کو نہیں جانتی ہو۔“

جولیا کچھ نہ بولی۔ لٹل فی بدستور آنکھیں بند کئے اوندھ ہا پڑا تھا۔ ایسا لگتا تھا جیسے اسی پوزیشن

میں روح قفس مضری سے پرواز کر گئی ہو۔

دفعۂ سیاہ پوش نے اونچی آواز میں کہا ”اندر آ جاؤ۔۔۔۔۔ اور ان تینوں کو یہاں سے لے جاؤ۔“

”فضول باتیں نہ کرو۔۔۔۔۔“ جولیا سخت لہجے میں بولی ”اگر یہ تمہارا آدمی ہے تو اسے لے

جاؤ۔ ہم کہیں نہ جائیں گے۔“



”چلو... اندر چلو...!“

”آخر تم کرنا کیا چاہتے ہو۔!“ جو لیا بھنا کر بولی۔

”تم دونوں کو بند کر کے عمران کی واپسی کا انتظار کروں گا۔!“

”وہ یہاں نہیں رہتا۔ آتا بھی نہیں فون پر گفتگو ہوتی ہے۔!“

”اچھا تو اس کا فون نمبر بتاؤ۔!“

”فون نمبر اس نے نہیں بتایا۔ خود ہی کال کرتا ہے۔ اگر اُسے کچھ کہنا ہوتا ہے۔!“

”طلّٰیٰ سے تم لوگ کیا معلوم کر سکے ہو۔!“

”اُس سے کیا معلوم کرتے... میں قطعی نہیں جانتی تھی کہ وہ تم لوگوں سے تعلق رکھتا ہے۔!“

”فضول باتیں مت کرو... اُسے عمران پکڑ لایا تھا۔!“

”تو پھر اُسی سے معلوم کرنا۔ یہاں تو وہ بس آگیا تھا۔ بھوکا تھا۔ کھانے کو مانگا تھا۔!“

”اچھا چلو اندر چلو...!“

وہ دونوں کچن میں داخل ہوئی تھیں اور سیاہ پوش نے دروازہ بند کر کے باہر سے بولٹ کر دیا۔



عمران نے طلّٰیٰ سے بانو کا پتا معلوم کرنے کے بعد فوراً ہی اُس کی طرف توجہ دی تھی ورنہ وہ بھی شائد ماری ہی جاتی۔

لیکن اُس سے گفتگو کرنے کے بعد بھی یہ بات ابھی تک ذہن میں صاف نہیں ہو سکی تھی کہ صرف بانو ہی کیوں؟ ایب سے تعلق رکھنے والوں میں صرف وہی محرم راز نہ رہی ہوگی... تجربہ گاہوں کے کام ایک یا دو افراد ہی پر منحصر نہیں ہوتے۔

قریباً دس بجے وہ پھر اُس کمرے میں داخل ہوا جہاں بانو گھٹنوں میں سر دیئے بیٹھی تھی۔

”پہلے ہی وہیں کیوں نہیں لے گئے تھے... میرا سر بُری طرح چکر رہا ہے۔!“

”یہاں رکنا ضروری تھا۔ یہ بھی دیکھنا تھا کہ کسی نے ہمارا تعاقب تو نہیں کیا۔!“

”پتا نہیں کس جہال میں پھنس گئی ہوں۔!“

”بہت جلد آپ دشواریوں سے نکل جائیں گی۔ اگر میرے کہنے کے مطابق عمل کرتی

رہیں... کیا آپ سائیکل کے ڈنڈے پر بیٹھ سکیں گی۔!“

”ایسی جگہوں سے نہیں گذر سکوں گی جہاں دوسرے ہمیں اس حال میں دیکھ لیں۔!“

”سائیکل کا ڈنڈا اتنی بُری چیز نہیں ہے...“

”میں نے تو ابھی تک نہیں دیکھا کہ کوئی مرد کسی عورت کو سائیکل کے ڈنڈے پر بیٹھا کر

چلتا ہو۔!“

”چلتا چاہئے... کم از کم اس طرح عورت محفوظ تو رہتی ہے... کئی دن ہوئے میں نے

ایک خاتون کو موٹر سائیکل کے کیریئر سے گرتے دیکھا تھا۔ صاحب کچھ بھی نہ کر سکے... وہ پٹ

سے سڑک پر آ رہیں...!“

”پھر بھی عجیب سا لگتا ہے۔!“

”تو پھر قریباً چانچ میل پیدل چلنا پڑے گا۔!“

”بڑی مصیبت ہے...!“

”تو پھر دوسری صورت بھی ہے...!“ مصنوعی ڈاڑھی مونچھیں لگا دوں گا بخش شرٹ اور

پتلون میں ہیں ہی۔ بال بھی تراشیدہ ہیں کام چل جائے گا۔!“

”کیا اب آپ میرا مضحکہ اڑائیں گے۔!“

”جی نہیں... یہی مناسب ہے... اگر بحیثیت بانو پہچانی گئیں تو دونوں مارنے جائیں

گے... آپ ابھی خطرناک لوگوں کے درمیان رہی ہیں اور ان کے ہاتھ بہت لمبے ہیں۔!“

”میں کبھی تصور بھی نہیں کر سکتی تھی۔!“

”لیکن ایک بات سمجھ میں نہیں آتی۔ آخر صرف آپ ہی کیوں! کیا یہ تجربہ صرف آپ

دونوں کی ذات تک محدود تھا۔!“

”میں نے بتایا نہ کہ کتوں کے ایکسپورٹ کے بارے میں صرف میں ہی جانتی ہوں۔ یا ڈاکٹر

درانی جانتے ہیں۔!“

”یہ بات بھی معمولی سی ہے.... اگر آپ سارے شہر میں کہتی پھریں کہ کتے ایکسپورٹ کے جاتے ہیں تو قانون کو اس پر کیا اعتراض ہو سکتا ہے!“

”یہی تو میں بھی سوچتی ہوں۔ آخر اس میں کوئی ایسی بات ہے جس کے لئے اتنی رازداری برتی جائے!“

”اس لئے میری گزارش ہے کہ پھر ذہن پر زور دیجئے۔ تجربات کا کوئی مرحلہ جہاں ڈاکٹر کو اسٹ کرنے کے لئے صرف آپ ہی رہ جاتی ہوں!“

”اوہ....“ وہ ایک بیک اچھل پڑی۔

”دیکھئے.... کچھ یاد آیا نا!“ عمران مسکرا کر بولا۔

”آپ جیسا پوچھنے والا ہو تو وقت پیدا کرنا تک یاد آجائے گا!“

”چلئے.... آپ کا موڈ تو بدلا، کسی صورت سے.... ہاں.... کیا یاد آیا تھا!“

”آخری مرحلے کے بعد کا مرحلہ جس کیلئے دو افراد درکار ہوتے ہیں.... اور مجھے یقین ہے کہ اُس مرحلے میں ڈاکٹر کے ساتھ صرف میں ہی ہوتی ہوں۔ یہ مرحلہ ہے کتے کو غسل دینے کا!“

”اچھا.... کیا اس کے لئے کوئی مخصوص طریقہ اختیار کیا جاتا ہے!“

”خدا کی پناہ! کیا اسی میں کوئی نکتہ پوشیدہ ہے....!“

”کہتے.... کہتے.... جلدی کیجئے.... ابھی پانچ میل کی مسافت طے کرنی ہے۔“ عمران نے کہا۔

”جی ہاں.... طریقہ مخصوص ہی ہے۔ تجربے کی تکمیل کے بعد کتے کو پہلا غسل اس طرح دیا جاتا ہے کہ غسل دینے والے گیس ماسک استعمال کرتے ہیں.... کیونکہ پانی پڑتے ہی اُس کے جسم سے نکلنے والے انجرات زہریلے ہوتے ہیں.... میں نے قریب کھڑے ہوئے دوسرے کتوں کو ان کے اثر سے بیہوش ہوتے دیکھا ہے۔“

”اب ہوئی ہے بات مکمل....“ عمران ہاتھ پر ہاتھ مار کر بولا۔

”تو یہ بات....“ وہ کچھ کہتے کہتے رک گئی۔ پھر تھوڑی دیر بعد بولی۔

”آپ کی باتوں سے معلوم ہوتا ہے جیسے اس پورے تجربے میں صرف یہی بات راز کی ہے کہ کتے کا پہلا غسل تباہ کن ہوتا ہے....!“

”شائد.... شائد یہی بات ہو....!“ عمران بڑے تفکر لہجے میں بولا۔

”اسی بناء پر وہ مجھے مار ڈالنا چاہتے ہیں۔ کہیں میں یہ بات دوسروں تک نہ پہنچاؤں!“

”میری دانست میں اس کے علاوہ اور کوئی نکتہ نہیں ہو سکتا!“

”لل لیکن آپ کون ہیں!“

”ابھی جب میں آپ کے مصنوعی ڈاڑھی مونچھیں لگاؤں گا تو آپ سمجھ جائیں گی!“

”ح.... خفیہ پولیس....!“

”یہی سمجھ لیجئے! آپ بہت ذہین معلوم ہوتی ہیں۔!“

”میں کسی قانونی دشواری میں تو نہیں پڑوں گی۔!“

”باعزت طور پر.... آپ سرکاری گواہ بنیں گی۔!“

”خداوند!.... کس چکر میں پڑ گئی!“ اُس نے کراہ کر کہا۔ لیکن تھوڑی ہی دیر بعد آئینے میں اپنی شکل دیکھ دیکھ کر بُری طرح ہنس رہی تھی۔

”واقعی! اب مجھے کوئی بھی نہیں پہچان سکے گا۔!“ اُس نے کہا ”سائیکل کی بھی پرواہ نہیں.... چلئے....!“

لیکن عمران تشویش میں مبتلا ہو گیا تھا۔ خاور اور چوہان سے ابھی تک رابطہ نہیں ہوا تھا۔

انہوں نے بانو کے گھر سے اُس کا تعاقب کیا ہو گا۔ لیکن جنگل میں بھی اُس پاس رہ کر ہی نگرانی کی ہو گی۔ اور پھر انہیں وہاں سے بھی اُس کے پیچھے ہی ادھر آنا تھا.... کہیں وہ جنگل ہی میں تو نہیں

پھنسے رہ گئے حیا پھر ہو سکتا تھا کہ وہاں سے وہ سیدھے دیں چلے گئے ہوں۔ جہاں جولیا مقیم تھی۔ اگر انہوں نے ادھر کا رخ کیا ہو اور لا علمی میں سگ پرست کے آدمیوں کو اپنے پیچھے لگا گئے ہوں تو؟

اس خیال کے تحت اُس نے بانو کو وہاں لے جانے کا ارادہ ملتوی کر دیا۔ اس کی بجائے کہیں اور ہوٹل انٹرنیشنل کا کمرہ بھی ابھی اُس کے قبضے ہی میں تھا۔

پانچ چھ میل کی مارا مار سائیکلنگ کے بعد ہوٹل تک پہنچا اور بانو کو کمرے ہی تک محدود رہنے کا مشورہ دے کر جولیا کی طرف روانہ ہو گیا۔ رات کے ساڑھے گیارہ بجے تھے۔ سائیکل اُس نے

ہوٹل کے گیراج میں چھوڑی اور وہاں سے ٹیکسی پر جولیا کی اقامت گاہ تک پہنچا۔

کپاؤنڈ کا پھاٹک اندر سے بند نہیں کیا گیا تھا۔ لیکن برآمدے کی روشنی بجھائی جا چکی تھی۔

البتہ کچھ کھڑکیاں روشن نظر آ رہی تھیں۔

وہ برآمدے میں پہنچا اور سوچنے لگا کہ اب کیا کرنا چاہئے.... چھانک کو اندر سے بند کئے بغیر برآمدے کی روشنی بجھا دینا اس کی ہدایت کے مطابق نہیں تھا۔ تو پھر کیا کوئی گڑبڑ ہوئی ہے.... اس نے صدر دروازے کا ہینڈل گھمایا۔ دروازہ کھل گیا جسے اس نے بہ آہستگی دوبارہ بند کر دیا۔ دل کھوپڑی میں دھڑکنے لگا تھا۔ ضرور کوئی بات ہوئی ہے! اگر چھانک بند کرنا سہوارہ گیا تھا۔ تو برآمدے کی بتی بجھ جانے کے بعد صدر دروازے کا مقفل کر دیا جانا ضروری تھا۔ جو لیا سے ایسی فروگزاشت کا امکان نہیں تھا!

وہ چپ چاپ برآمدے سے اتر آیا۔ اور دیوار سے لگا لگا عمارت کے دائیں بازو کی طرف بڑھنے لگا۔ پھر ذرا ہی سی دیر میں وہ پائپ کے سہارے دیوار پر چڑھ رہا تھا۔ چھت پر پہنچنے میں کوئی دشواری پیش نہیں آئی۔!

اس عمارت میں راہداری کی چھتیں نیچی تھیں اور کمروں کی چھتیں ان سے قریب ساڑھے تین یا چار فٹ اونچی تھیں اور اسی اونچائی کے درمیان وینٹی لیٹر لگائے گئے تھے۔ کوئی کمرہ ایئر کنڈیشنڈ نہیں تھا!

وینٹی لیٹر کے ذریعے ایک ایک کمرے کا جائزہ لینے لگا۔ ایک کمرے کے فرش پر لٹل فی اوئندھا پڑا نظر آیا۔ اس کی قمیض کا کالر خون میں ڈوبا ہوا تھا۔

عمران نے نچلا ہونٹ دانتوں میں دبایا۔ شکاری کتے والی حس بیدار ہو چکی تھی۔! بغلی ہو لشر سے ریو اور نکال کر جیمیز چیک کئے اور دوسرے وینٹی لیٹر کی طرف بڑھنے لگا۔!

اس کمرے کا منظر غیر متوقع نہیں تھا! یہاں کئی افراد کے ساتھ ایک بہت بڑا کتا بھی موجود تھا! خاور، چوہان، جولا اور غزالہ کرسیوں پر بندھے بیٹھے تھے۔!

پانچ مسلح آدمی ان کے سروں پر مسلط نظر آئے۔ ان میں سے ایک سر تا پایا سیاہ پوش تھا۔! عمران کی تمام تر توجہ کتے کی طرف تھی۔ ان کے ساتھ بھی ایک کتا تھا۔! اگر ایک آدھ باہر بھی چھوڑ دیا گیا ہوتا۔ تو عمران چھت تک نہ پہنچ سکتا! عمران نے ریو اور سیدھا کیا! اور وینٹی لیٹر کو کسی قدر اٹھا کر پے درپے دو فائر کتے پر کر دیئے.... وہ بہت زور سے گر جا تھا اور فرش پر قلابازیاں کھانے لگا تھا۔!

”زیون کی طرف....!“ سیاہ پوش دھاڑا۔

عمران نے اس کی آواز ہی سنی تھی.... یہ نہیں دیکھا تھا کہ اس کا رد عمل کیا ہوا تھا۔ بڑی پھرتی سے زیون کی جانب لپکا.... اور قبل اس کے وہ لوگ اوپر پہنچے۔ زیون کی بائیں جانب سینے کے بل لیٹ گیا۔ لیکن زیون پر قدموں کی چاپ نہ سنا دی! شائد وہ اُسے سانے کے لئے۔ ”زیون کی طرف“ کی ہانک لگائی تھی۔ وہ سوچ رہا تھا کہ ہو سکتا ہے وہ بھی اسی طرح اوپر پہنچنے کی کوشش کریں جیسے وہ خود پہنچا تھا۔ وہ لیٹے ہی لیٹے سینے کے بل کھسکا ہوا اس جگہ تک پہنچا جہاں پائپ کا اختتام ہوا تھا۔ اندازہ غلط نہ نکلا ذرا سی بھی دیر ہوئی ہوتی.... تو دشواری میں پڑ جاتا.... کیونکہ اس جگہ پہنچنے ہی دوسری جانب سے کسی کاسر ابھرا تھا۔ عمران نے پوری قوت سے ریو اور کا دستہ اس کی کپٹی پر رسید کر دیا۔!

دوسرے ہی لمحے میں کسی کے بلندی سے گرنے کی آواز آئی تھی۔ پھر اس نے ایک چیخ بھی سنی۔! پھر معلوم ہوا جیسے نیچے بھگدڑ پڑ گئی ہو۔ اس نے سر ابھار کر نیچے دیکھا اور ایک بھاگتے ہوئے سائے پر فائر کر دیا۔ دوسری چیخ سانے میں گونجی اور پھر سکوت چھا گیا۔ گویا اس نے دو آدمیوں کو ناکارہ کر دیا تھا۔ اب وہ دوبارہ زیون کی طرف پلٹا۔ یہاں بالکل سناٹا تھا۔ اور زینے تاریک پڑے تھے۔ اس پاس نقل و حرکت کی کوئی علامت محسوس نہ ہوئی۔ بہت احتیاط سے زینے طے کرتا ہوا نیچے اترنے لگا۔

یہ راہداری بھی تاریک پڑی تھی۔ ایک جگہ دیوار سے لگ کر کھڑا ہو گیا.... سن گن لئے بغیر آگے بڑھنا خطرناک ہوتا۔ کچھ ہی دیر پہلے اگر ذرا سا بھی چوکا ہوتا تو مار کھا گیا تھا۔ سیاہ پوش نے حد چالاک آدمی ثابت ہوا تھا۔ عمران نے اس کی آواز بھی پہچان لی تھی۔ سگ پرست کے علاوہ اور کوئی نہیں ہو سکتا تھا۔!

کیا وہ جیموں فریڈ ہو گئے؟ وہ آہستہ آہستہ آگے بڑھنے لگا! اس کمرے کے برابر والے کمرے میں پہنچنا چاہتا تھا جہاں اس کے ساتھی بندھے بیٹھے تھے۔ اوپر ہی سے اندازہ لگایا تھا کہ برابر والے کمرے میں اندھیرا ہے اور اس کا ایک دروازہ بھی دوسرے کمرے میں کھلتا تھا۔!

وہ بہ آہستگی اس تاریک کمرے میں داخل ہوا.... اور سامنے والے دروازے کی طرف بڑھنے لگا۔ ایک باریک سی جھری دروازے میں روشن نظر آرہی تھی۔ لیکن اس گھپ اندھیرے کمرے کی فضا پر اس حد تک اثر انداز نہیں ہو سکتی تھی کہ کوئی اُسے راہداری سے دیکھ لیتا۔!

دفتا کمرے میں روشنی پھیل گئی۔ اور عمران جس پوزیشن میں تھا۔ اُسی میں رہ گیا۔!

”ریوالور زمین پر ڈال دو....!“ عقب سے آواز آئی۔

عمران نے خاموشی سے ریوالور فرش پر ڈال دیا۔ اور دونوں ہاتھ اوپر اٹھائے کھڑا رہا۔

”اب ادھر مڑو....!“ کہا گیا اور عمران نے اس بار بھی بے چون و چرا قیقل کی۔ سیاہ پوش سوئچ بورڈ کے قریب کھڑا نظر آیا اور اُس کے ریوالور کی نال عمران کے سینے کی طرف اٹھی تھی۔ سیاہ پوش نے اونچی آواز میں کہا ”اب تم لوگ بھی اندر آ جاؤ۔!“

دونوں مسلح آدمی اندر آئے۔ اور ایک نے جھپٹ کر عمران کا ریوالور اٹھا لیا۔ اُن میں سے ایک کی آنکھوں میں مسلسل آنسو بہہ رہے تھے۔

”پیارے بھائی...! تمہیں کیا تکلیف ہے۔!“ عمران نے اُس سے بڑے ہمدردانہ لہجے میں پوچھا۔

”سور کے بچے تو نے میرے بھائی کو مار ڈالا۔!“ وہ اُس کی طرف بڑھتا ہوا بولا۔

”خاموش رہو اور پیچھے ہٹ جاؤ۔!“ سیاہ پوش نے سخت لہجے میں کہا۔

اور وہ اُسے گھورتا ہوا پیچھے ہٹ گیا۔

”یہ دروازہ کھول کر اسے بھی وہیں لے چلو....!“ سیاہ پوش نے دوسرے آدمی سے کہا۔

”لن....! لیکن میں نے کسے مار ڈالا۔ میں تو ابھی آیا ہوں۔!“ عمران بولا۔

”چلو....!“ وہ ریوالور کو جنبش دے کر دھاڑا۔!

پھر عمران کو بھی لایا گیا تھا۔ جہاں اُس کے ساتھ ہی بحالت تباہ بیٹھے ہوئے تھے۔

”یہ کون ہے۔!“ سیاہ پوش نے جولیا سے پوچھا۔

”میں نہیں جانتی۔!“

”واہ....!“ عمران خوش ہو کر بولا۔ ”تو یہ لوگ بھی یہیں چوری کرنے آئے تھے اور مجھ

سے پہلے ہی دھر لے گئے۔!“

”کیواس مت کرو....!“ سیاہ پوش نے کہا ”تم عمران کے علاوہ اور کوئی نہیں ہو سکتے۔

پلاسٹک میک اپ کی خاصی مہارت بہم پہنچائی ہے۔!“

”ہاں....! میں عمران ہوں۔!“ دفتا اُس کا لہجہ بدل گیا۔ ہانکل ایسا ہی لگا جیسے کوئی خون خوار

کتا غرایا ہو۔!

”بہت خوب....! کچھ نقصان ضرور ہوا....! مگر تم ہاتھ آ ہی گئے۔!“

”اور میں نے خوشبو کا معنہ حل کر لیا۔!“ عمران نے لا پرواہی سے کہا ”تمہارے ایران والے

ایجنٹ بہت مضطرب تھے! اور انہوں نے ہانگ کانگ والی تنظیم سے مدد طلب کی تھی۔!“

”تم پتا نہیں کیا کیوں اس کر رہے ہو۔!“ وہ مضحکہ اڑانے والے انداز میں بولا۔ ”وہ لڑکی بانو....

کچھ بھی نہیں جانتی....! پتا نہیں تم نے اُس کی کس بات سے کیا نتیجہ اخذ کیا ہے۔!“

”تم بھی تو اپنے طور پر نتیجہ اخذ کرتے رہے ہو! اور وہ درست ثابت ہوتے رہے ہیں۔ جیسے

ہی تمہارے ایران والے ایجنٹ نے تمہیں مطلع کیا کہ ہمارے کسی آدمی کے مشورے پر وہاں کی

پولیس نے بیہوش کر دینے والی خوشبو کا ذکر عام نہیں ہونے دیا، تمہارا خیال ہمارے ہی تحکے کی

طرف گیا تھا....!“

”اچھا تو پھر....!“

”پھر کیا....! تم نے اپنی چرس کے ایسے مہکتے محافظ تیار کر لئے ہیں کہ اُن کی طرف کسی کا

دھیان بھی نہیں جاسکتا۔!“

”شائد تم نشے میں ہو....!“

”سرحد پر تمہاری جو گاڑی روکی تھی اُس میں ایک کتا بھی تھا۔! جیسے ہی ایرانی سرحد کے

محافظوں نے پوچھ گچھ شروع کی۔ تمہارے ایک آدمی نے کتے پر پانی انڈیل دیا تھا۔ کیونکہ اُس کے

جسم سے اُس وقت تک خوشبو نہ نکلتی جب تک کہ اُسے بھگونہ دیا جاتا....! اس قسم کے کچھ کتے تم

نے باقاعدہ طور پر ایکسپورٹ بھی کئے ہیں۔ میں ہانگ کانگ والی کھپ کے بارے میں جانتا

ہوں....! بہر حال اُس خوشبو کی بناء پر ایرانی سرحدی محافظ بیہوش ہو گئے تھے۔ اور تمہارے

آدمی گاڑی صاف نکال لے گئے تھے۔!“

”کتی مضحکہ خیز بات ہے۔!“ سیاہ پوش ہنس کر بولا ”میرے آدمی کیوں نہ بیہوش ہوئے۔ کیا

انہوں نے گیس ماسک لگا رکھے تھے....! تم نے اپنے انفرادی مرے یہ نہیں معلوم کیا....!“

”اس قسم کی معمولی ٹوئکے میری جیب میں پڑے رہتے ہیں۔ اگر مجھے معلوم ہوتا کہ تم مجھ پر بھی

دی خوشبو آزمائو گے تو ہر گز اس میں کامیاب نہ ہو سکتے اور میں گیس ماسک بھی استعمال نہ کرتا۔!“

”پھر کیا کرتے۔!“

”اسفنج کی دو گولیاں دونوں تھنوں میں رکھ لیتا.... کیا اب اُن ادویات کا نام لینا بھی ضروری ہے جن کے محلول میں وہ گولیاں تر کر کے خشک کر لی جاتی ہیں۔ بہت پرانا نسخہ ہے مائی ڈیئر سنگ پرست۔ افریقہ کے اُن دلدلی علاقوں میں جہاں دلدل سے گیس خارج ہوتی رہتی ہے۔ زمانہ قدیم سے اس کا استعمال ہوتا آیا ہے۔“

سیاہ پوش کھار کر رہ گیا۔ خادور اور صفدر، عمران کو اس طرح گھورے جا رہے تھے جیسے اُس سے کوئی بڑی حافقت سرزد ہو رہی ہے۔

”تم واقعی احمق ہو۔“ سیاہ پوش ہنس کر بولا۔ ”اب یہ بھی بتادو کہ تمہارا چیف کون ہے۔“

”اور اُس کے بعد ہمارا خاتمہ کر دو۔“ عمران نے کہا اور جولیا سے انگلیش میں بولا ”کیوں چیف.... آخر آج گردن کٹوائی دی تا....!“

”کیا بک رہے ہو....!“ وہ بوکھلا کر بولی۔

”یہ چیف ہے....“ سیاہ پوش نے حیرت سے کہا۔

”عورت کے میک اپ میں۔“ عمران سر ہلا کر بولا ”ورنہ اصل نام بن خان راجپوری ہے۔“

دفترا پولیس کی گاڑیوں کے سائرن سنائی دیئے تھے۔ شائد فائروں کی آوازوں نے بستی کے لوگوں کو اس طرف متوجہ کیا تھا۔ اور انہوں نے پولیس کو مطلع کر دیا تھا!

”اوہ....!“ سیاہ پوش چونک کر اپنے آدمیوں سے بولا۔ ”ہو لشر اتار کر رکھ دو۔ اور باہر پھانک پر جاؤ.... اگر وہ ادھر پوچھ گچھ کے لئے آئیں تو کہہ دینا کہ تم بھی فائروں کی آوازوں سے باہر نکل آئے تھے۔ یہ نہ ظاہر ہونے پائے کہ تم یہاں نہیں رہتے۔!“

وہ دونوں چلے گئے۔ عمران نے مسکرا کر جولیا کو آنکھ ماری.... اور اُس نے دوسری طرف منہ پھیر لیا۔

اتنے میں سیاہ پوش نے اپنے دوسرے ہو لشر سے سائیکلنٹر لگا ہوا پستول نکالا۔ اور ریو الوور کو اسی ہو لشر میں رکھتا ہوا بولا۔ ”اب تم ادھر سے ہٹ کر اُس دروازے کے قریب آ جاؤ۔!“

”بہت بہتر جناب عالی.... آج سے تو آپ کا بندہ بے دام ہوا.... واقعی آپ بہت پیچھے ہوئے ہیں۔ روحانی قوتوں کا یہ عالم ہے میرے چیف کا پتا معلوم کرنے کیلئے اتنے پاپڑ بیل ڈالے۔!“

عمران مسکراتا ہوا بتائی ہوئی جگہ پر پہنچا تھا۔ سیاہ پوش پستول سے اُس کے دل کا نشانہ لیتا ہوا

بولا۔ ”اب ایک سے دس تک گولیاں گا اگر اس دوران میں تم نے اپنے چیف کا صحیح نام اور پتہ نہ بتایا تو فائر کر دوں گا۔!“

”میرے بیان کی تصدیق کر لینے سے پہلے فائر کرو گے یا بعد میں۔!“

”تم اسے گولی مار دو....!“ دفترا خادور بولا ”نام اور پتا میں بتادوں گا۔!“

”کیا....؟“ سیاہ پوش نے غیر ارادی طرز پر سر گھمایا ہی تھا کہ عمران نے اچھل کر اُس کے پستول والے ہاتھ پر ٹھوکر رسید کر دی۔ پستول اچھل کر جولیا کے پیچھے جا گرا۔ پھر عمران کہاں مہلت دینے والا تھا۔ قبل اس کے کہ وہ ہو لشر سے ریو الوور نکالتا اس پر ٹوٹ پڑا۔

”اوہ.... بلیٹ پروف پہن رکھے ہیں میرے یار....!“ وہ ہنس کر بولا تھا۔

لیکن سیاہ پوش نے اُسے اچھاال پھینکا.... دروازہ کے قریب جا پڑا تھا اور اس بار اُسے ریو الوور نکال لینے کا موقع مل گیا۔ اور پھر شائد وہ یہ بھی بھول گیا تھا کہ آس پاس ہی پولیس والے بھی موجود ہیں۔ فائر جھونکنے شروع کر دیئے۔ غزالہ بُری طرح چیخ رہی تھی.... اور عمران سنگ آرٹ کا مظاہرہ کر رہا تھا۔ اس وقت اُسے سچے کٹوار کی دھار ہی پر چلنا پڑا تھا۔ تھوڑی سی جگہ میں اچھل کود چٹائی تھی۔ خدشہ تھا کہ دائرہ عمل وسیع کرنے میں کہیں کوئی گولی اُن پر بھی نہ جا پڑے جو کرسیوں سے بندھے ہوئے بیٹھے تھے۔ اس وقت حقیقتاً اس نے اپنی زندگی داؤ پر لگا دی تھی۔!

ریو الوور خالی ہو گیا.... اور ساتھ ہی کئی پولیس والے بھی کمرے میں در آئے۔!

”ریو الوور زمین پر ڈال دو۔!“ پولیس انسپکٹر نے اپنا سر دس ریو الوور تان کر کہا۔

ویسے بھی اب ریو الوور میں کیا رہا تھا.... عمران فرش پر لمبا لمبا لیٹ گیا.... سیاہ پوش پولیس کی گرفت میں آچکا تھا۔!

پھر انسپکٹر شاہد عمران کی طرف متوجہ ہوا.... جھک کر شائد دیکھنے لگا تھا کہ زندہ ہے یا مر گیا۔!

”سب خیریت ہے۔!“ عمران آہستہ سے بولا۔ ”فون دوسرے کمرے میں ہے۔ ایس پی سٹی کو مطلع کر دو کہ محکمہ خارجہ کے جس کیس کے بارے میں اُسے ہدایات ملی ہیں اُس کے لئے سیدھا یہیں چلا آئے۔ یہ سیاہ پوش یہاں کی ایک اہم شخصیت بابا سنگ پرست ہے۔!“

”اوہ....!“ وہ سیدھا کھڑا ہو کر سیاہ پوش کو گھورنے لگا۔

”جاؤ.... جلدی کرو....!“ عمران اٹھتا ہوا بولا.... سیاہ پوش سر جھکائے خاموش کھڑا

تھا.... عمران اپنے ساتھیوں کو کھولنے لگا۔ غزالہ اب بھی روئے جارہی تھی۔! انسپکٹر فون کرنے کے لئے بتائے ہوئے کمرے میں چلا گیا تھا۔

”تنت.... تم.... زخمی تو نہیں ہوئے....!“ جو لیا ہکلائی۔

”اس سے زیادہ پہنچا ہوا ہوں!“ عمران سگ پرست کی طرف ہاتھ اٹھا کر بولا اور غزالہ سے کہا۔ ”وہ مردود جو تمہارے باپ کا قاتل تھا جہنم رسید ہونے جا رہا ہے۔ اب آنسو پونچھ ڈالو....!“ لیکن وہ.... برابر سسکیاں لیتی رہی۔!

تین دن رہے تھے جب بابا سگ پرست کی اقامت گاہ پر چھاپا پڑا.... اُس وقت عمارت میں قریباً ڈیڑھ درجن افراد موجود تھے۔ عمران کو اُس زہریلی عورت کی تلاش تھی جس کا ذکر لعل فی نے کیا تھا۔ وہ اپنی خواب گاہ میں سو رہی تھی۔ جگائی گئی.... لیکن جیسے ہی اُسے سچویشن کا علم ہوا.... اس کی آنکھیں پہلے سے بھی زیادہ ویران نظر آنے لگیں۔ لیکن وہ ہنس رہی تھی۔ عجیب سی لگ رہی تھی وہ ہنسی اُن ویران آنکھوں کے تلے۔ دفعتاً اُس نے ہنسنے کے نیچے سے ریوالور نکال لیا۔ اور اُسے پولیس والوں کی طرف اٹھاتی ہوئی بولی ”اپنے ہاتھ اٹھاؤ....! کیونکہ تم لوگوں کی وجہ سے مجھے آسمان سے زمین پر آنا پڑا ہے۔“

اُن کے ہاتھ اوپر اٹھ گئے۔ ان میں عمران بھی شامل تھا۔

پھر اچانک اُس نے ریوالور کی نال اپنی کینٹی پر رکھ کر ٹریگر دبا دیا۔ آن واحد میں بستر پر ڈھیر ہو گئی تھی۔

اور یہ اتنی سرعت سے ہوا تھا کہ کوئی کچھ بھی نہ کر سکا۔!

﴿ختم شد﴾